
Разлікі 





Калі ў сям'і Рамшундора Мітро, які ўжо меў пяцёра 
сыноў, нарэшце нарадзілася дачка, шчаслівыя бацькі 
далі ёй пяшчотнае імя -- Нірупома !. Гэтае рэдкае імя 
да таго часу не сустракалася ў родзе Рамшундора. Тут 
дзяцей называлі часцей за ўсё імёнамі багоў -- Гане- 
ша, Карцік або Парваці?, толькі не Нірупома. 


з 


Ішоў час. Нірупома вырасла, стала дзяўчынай на 
выданні. Клапатлівы бацька пачаў шукаць вартага яе 
прыгажосці жаніха, але доўга не мог ні на кім спыніц- 
ца. Нарэшце жаніх знайшоўся. Гэта быў адзіны сын 
райбахадура ?. Юнак паходзіў са знатнага, але збяд- 
нелага роду. 

Бацька жаніха патрабаваў пасаг у дзесяць тысяч 
рупій “. Рамшундор, не падумаўшы як след, згадзіўся, 
абы не ўпусціць знатнага жаніха. Аднак сабраць па- 
трэбную суму аказалася не так ужо і лёгка. 

Рамшундор прадаў і заклаў усё, што толькі мог, 
але ўсё-такі да вызначанага тэрміну яму не хапала 
шасці-сямі тысяч рупій. А дзень вяселля няўмольна 
набліжаўся і нарэшце надышоў. 





8 Нірупома-- літаральна: непараўнаная. і 
, Ганеша--у індыйскай міфалогіі бог мудрасці, Каобр- 
цік -- бог вайны, Парваці- жонка Шывы, бога стварэн- 
ня і разбурэння. 


Р айба хаду р- ганаровы тытул, які давалі англійскія 
каланіяльныя ўлады. 


4 ў А. а з з 
Р упія--асноўная грашовая адзінка ў Індыі. 

У апошні момант знайшоўся чалавек, які пад вя- 
лікія працэнты згадзіўся пазычыць яму гэтую суму, 
але па невядомай прычыне Рамшундор так і не ат- 
рымаў абяцаных грошай. 

І вось за вясельным сталом пачалася лаянка. Да- 
рэмна Рамшундор упрошваў райбахадура пачакаць з 
выплатай. 

-- Няхай вяселле ідзе,-- прасіў ён.-- Я абавязко- 
ва аддам вам доўг. 

-- Не- упарціўся райбахадур.-- Пакуль я не ат- 
рымаю ўсіх грошай, жаніх за стол не сядзе! 

Пры гэтых словах на жаночай палавіне дома нех- 
та горка заплакаў. Там знаходзілася галоўная віноў- 
ніца ўсіх непрыемнасцей. Яна, апрануўшы чырвонае 
чэлі! і зрабіўшы на лбе метку сандалавай фарбай?, 
чакала вырашэння свайго лёсу. Нельга сказаць, каб 
тое, што адбывалася, выклікала ў яе пачуццё прыхіль- 
насці і глыбокай павагі да будучых сваякоў. 

На шчасце, падзеі набылі добры кірунак. Нечака- 
на для ўсіх жаніх адмовіўся падпарадкавацца свайму 
няўмольнаму бацьку і заявіў: 

-. Я прыйшоў сюды не таргавацца. Я маю намер 
ажаніцца, і я гэта зраблю! 

Абураны бацька пачаў шукаць падтрымкі ў гас- 
цей. 

-- Вы паглядзіце на яго! Вось што робіць сучас- 
ная моладзь! -- скардзіўся ён. 

-- А. ўсё таму, што ніхто болей не вучыць іх 
шастрам ? і правілам паводзін! -- падтакнуў нехта са 
старых. 


Ааа тавана нанава ана ць а 


Г Чэлі- шаўковая вопратка; чырвонае чэлі -- адзенне ня- 
весты. 

2 Тут: частка вясельнага абраду індуістаў. 

з Шастр ы -- старажытныя свяшчэнныя кнігі, у якіх вы- 
тлумачаны абавязкі індуістаў; трактаты па розных рэлігійных, 
філасофскіх і навуковых праблемах. 


6 


Такія жахлівыя вынікі сучаснага выхавання, якія 
ярка выявіліся ў яго сыне, ушчэнт сапсавалі настрой 
райбахадура, і вяселле прайшло сумна. 

Развітваючыся з дачкой, Рамшундор прытуліў яе 
да сваіх грудзей. Ён не мог стрымаць слёз. 

-- Тата, яны дазволяць мне бываць у цябе? -- 
спытала Ніру. 

-- А чаму ж не? Я сам буду заходзіць да цябе,-- 
супакойваў яе бацька. 

Рамшундор часта наведваў дачку. Але сярод сва- 
іх новых сваякоў ён не карыстаўся павагай. Нават 
слугі ў гэтым доме. і тыя глядзелі на яго скоса. Толь- 
кі зрэдку ўдавалася яму пагаварыць з Ніру пяць ці 
дзесяць хвілін у асобным пакоі, а часцей за ўсё ён на- 
ват не бачыў дачкі. 

Горды Рамшундор не мог далей цярпець такую 
знявагу ў гэтым доме. «Нічога не пашкадую, а грошы 
аддам!» -- сказаў ён сабе. Неўзабаве ён настолькі пе- 
равысіў свае плацежныя магчымасці, што цяжар 
даўгоў стаў для яго невыносным. Яму прыйшлося 
ўрэзаць усе хатнія выдаткі і ўжываць розныя хітрыкі, 
каб толькі не трапіць на вочы крэдыторам. 

А жыццё Ніру ў доме свёкра штодзень рабілася 
ўсё больш бязрадаснае. Часта, посля нечых непачці- 
вых слоў наконт яе сям'і, яна зачынялася ў сваім 
пакоі і горка рыдала. Але цяжэй за ўсё была для яе 
злоснасць свякрухі. Бывала, скажа нехта пра Ніру: 

-- Што за прыгажуня, проста вачэй не адвесці! 

А свякроў у адказ пачынае бурчаць: 


-- Знайшлі прыгажуню! Вы лепш палюбуйцеся 
яе сямейкай! 


Ніхто не клапаціўся аб Ніру, і калі якая-небудзь 
спагадлівая суседка заўважала, што Ніру схуднела 


ці апранута занадта бедна, свякроў адразу ж яе пе- 
рапыняла. 


2. За свой пасаг яна і так зашмат атрымлівае! - 
заяўляла яна, нібыта падкрэсліваючы, што клопат 
пра маладую жанчыну будзе заўсёды залежаць ад 
выплаты доўгу. 

Хатнія глядзелі на Нірупому так, быццам яна, не 
маючы на тое аніякага права, падманам увайшла ў 
іх сям'ю. 

Вамшундор ведаў, як здзекуюцца з яго дачкі. Па- 
думаўшы, ён урэшце вырашыў прадаць свой дом, 
толькі б аддаць грошы. 

«Нічога, арандую дом у новага гаспадара»,-- су- 
цяшаў ён сябе, але пакуль што нікому не казаў пра 
свой намер, спадзеючыся, што з дапамогай такой 
хітрасці ён зможа ўтаіць продаж дома ад сыноў да 
самай смерці. 

Але яны нейкім чынам даведаліся пра гэта і прый- 
шлі да яго. Асабліва пратэставалі тры старэйшыя 
сыны, якія ўжо самі мелі дзяцей. Планы бацькі су- 
стрэлі такое ўпартае супраціўленне з іх боку, што яму 
давялося адмовіцца ад сваёй задумы. 

Тады Рамшундор, каб неяк выйсці з цяжкага ста- 
новішча, зноў пачаў пазычаць грошы пад высокія 
працэнты. 

І вось настаў дзень, калі сям'і Рамшундора ўжо 
не было на што жыць. Калі Ніру сустракалася з баць- 
кам, яна адчувала, як цяжка яму даводзіцца. Яго 
змарнелы твар, пасівелыя валасы і прыгнечаны вы- 
гляд гаварылі пра нястачы і цяжкія клопаты. Ды і 
сам ён больш не мог хаваць ад яе боль, які прыносі- 
ла яму ўсведамленне сваёй віны перад дачкой. Сум- 
ная ўсмешка Рамшундора балюча разрывала сэрца 
Ніру. 

Яна ўсёй душой імкнулася пабываць у родным до- 
ме, каб хоць трохі суцешыць бацьку, аблегчыць яго 
пакуты. 


-- Бацька, забяры мяне дадому! -- папрасіла яна 
аднаго разу. 

22. Добра,-- згадзіўся Рамшундор. 

Аднак ён не меў у сям'і зяця ніякага аўтарытэту, 
быццам замест нявыплачаных грошай назусім аддаў 
свае бацькоўскія правы. Нават каб толькі пабачыць 
дачку, ён павінен быў штораз выпрошваць асобага 
дазволу. Але як можа бацька адмовіць дачцэ, калі 
яна хоча наведаць родны дом? 

Лепш не ўдавацца ў падрабязнасці, не расказ- 
ваць, колькі ўніжэнняў, зняваг і пакутлівага сораму 
зведаў Рамшундор, перш чым сабраў тры тысячы 
рупій. Толькі пасля гэтага ён адважыўся выказаць 
сваю просьбу райбахадуру. 

Завязаўшы банкаўскія білеты ў рог чадора 1, Вам- 
шундор падаўся да свата. З вымучанай, ненатураль- 
най усмешкай ён распачаў гутарку пра апошнія на- 
віны. Рамшундор грунтоўна расказаў пра буйны кра- 
дзеж у Харакрышна; параўнаў братоў Набінмадхора 
і Радхамадхора -- пахваліў першага і палаяў друго- 
га; перадаў розныя чуткі пра новую эпідэмію, якая 
з'явілася ў горадзе. Потым ён адклаў убок хуку? і 
як бы між іншым сказаў: 

22 Ах, ледзьве не забыўся! За балбатнёю зусім з 
галавы выскачыла. Я ж табе вінен, дык вось прынёс 
трохі грошай... Так, дарагі, старэю, мабыць... 

Пасля такой доўгай прадмовы Рамшундор лёгка і 
нядбайна выняў тры банкаўскія білеты. Але калі 
ўлічыць, чаго яны каштавалі яму, то, напэўна, яму б 
лягчэй было вырваць тры свае рабрыны. 

Аднак, убачыўшы ўсяго толькі тры тысячы рупій; 
райбахадур пагардліва зарагатаў. 





1 . ; з : 
Чадор-- кавалак тканіны, які ўжываецца ў якасці во- 
праткі. 


ука-- люлька для курэння тытуню, тыпу кальяна. 

-- Пакінь, сват, мне гэтая дробязь не патрэбна,-- 
сказаў ён, успомніўшы бенгальскую прыказку пра тое, 
што не трэба пэцкаць рукі дробязямі. 

Мабыць, у цэлым свеце не знойдзецца бацькі, 
які б асмеліўся пасля гэтага прасіць, каб яго дачку 
адпусцілі дамоў пагасцяваць. 

«Не, так больш нельга!» -- думаў сам сабе Рам- 
шундор. 

Прыгнечаны такім абыходжаннем райбахадура, ён 
доўга маўчаў, перш чым адважыўся нарэшце выка- 
заць сваю просьбу. Але той без аніякіх тлумачэнняў 
адмовіў: 

-- Не, нельга! -- і пайшоў па сваіх справах. 

Дрыготкімі рукамі Рамшундор завязаў у чадор 
банкаўскія білеты і вярнуўся дамоў, так і не пабачыў- 
шыся з дачкой. Ён даў сабе слова, што не пераступіць 
парога гэтага дома, пакуль не выплаціць усіх грошай, 
і не будзе мець права патрабаваць у свата, каб яго 
дачцэ дазволілі хоць зрэдку з'яўляцца пад бацькоў- 
скай страхой. 

Прайшло шмат часу... Нірупома некалькі разоў 
пасылала па бацьку, але ён не прыходзіў. Урэшце яна 
пакрыўдзілася і больш не спрабавала ўбачыцца з ім. 
А Рамшундор, хоць і вельмі пакутаваў, але ў дом 

свата не паказваўся. 

Надышлі святочныя дні ашына!. Вамшундор ска- 
заў сабе: 

-- Чаго б гэта мне ні каштавала, але я даб'юся, 
каб на свята Ніру пабывала дома. 

Г ён прысягнуў найстрашнейшай клятвай. 

На пяты ці шосты дзень ашына стары завязаў у 
чадор банкаўскія білеты і ўжо сабраўся ісці, як рап- 
там да яго падбег пяцігадовы ўнук і спытаў: 
ААА 


1 ; - 
Ашын “-осты месяц індыйскага календара, адпавядае 
верасню -- кастрычніку. 


ЦІ 


-- Дзядуля, ты ідзеш купляць мне каляску? 

Х лопчык даўно марыў пакатаць па вуліцы каляску 
для лялькі. За ім падышла ўнучка, усяго на год ста- 
рэйшая за малога, і пакрыўджана сказала: 

-- Не, дзядуля ідзе купляць мне прыгожую сукен- 
ку! У чым жа я пайду ў госці на свята? 

На вочкі яе наплылі слёзы. 

яжка было Рамшундору чуць усё гэта. Прыгне- 
чаны, ён доўга курыў люльку і тужліва ўздыхаў. Ён 
думаў пра тое, што яго нявесткам давядзецца ісці да 
райбахадура на свята Пуджа" ва ўбогім убранні, быц- 
цам яны самыя апошнія беднякі. Але, колькі ён ні 
думаў, нічога прыдумаць не мог -- толькі зморшчы- 
ны на лбе зрабіліся глыбейшыя. 

Калі засмучаны стары ўвайшоў у дом райбахаду- 
ра, у яго ў вушах яшчэ гучаў плач маленькіх унукаў. 

а гэты раз Рамшундор ужо не адчуваў былой са- 
рамлівасці. Ён ішоў нібыта па сваіх пакоях і не апу- 
скаў вачэй пад позіркамі брамнікаў і слуг. Аднак са- 
мога райбахадура не аказалася дома, і яму загадалі 
трохі пачакаць. 

Рамшундор, хвалюючыся, пайшоў да дачкі. Ад ра- 
дасці абое не маглі стрымаць слёз. Плакаў бацька, 
плакала дачка, і нейкі час яны нічога не гаварылі. На- 
рэшце Рамшундор усклікнуў: 

-- Цяпер я забяру цябе на святы, дачушка, і ніх- 
то мне не забароніць гэтага! 

Раптам дзверы пакоя адчыніліся, і ўвайшоў ста- 
рэйшы сын Рамшундора з двума яго маленькімі ўну- 
камі. 

-- Бацька, ты што-- збіраешся з торбамі нас 
пусціць па свеце? -- запытаў сын. 

амшундор пачырванеў. 





І Пуджа--вялікае восеньскае індуісцкае свята ў гонар 
вяртання багіні Дургі да бацькоў. 


п 


2 Хіба я злы дух нашай сям'і? -- абураўся ён.-- 
Але павінен жа я выканаць свой абавязак! 

Выявілася, што стары зноў намерыўся прадаць 
дом. На гэты раз ён прыняў пэўныя меры засцярогі, 
каб нечаканая вестка не дайшла да сыноў. Аднак яны 
невядома як дазналіся пра ўсё. Рамшундор упаў у 
роспач. 

Тым часам унук абняў калені дзеда, узняў тва- 
рык і залепятаў: 

г Дзядуля, ты яшчэ не купіў мне каляскі? 

Рамшундор апусціў галаву. Не дачакаўшыся ад- 
казу, хлопчык падбег да Ніру. 

-- Цётачка, купі мне каляску! -- прасіў ён. 

Гэтага хапіла, каб Нірупома зразумела сапраўд- 
нае становішча сям і. 

-- Бацька, калі ты дасі свёкру яшчэ хоць адну 
пайсу!, ты мяне больш не ўбачыш! -- сказала яна. 

-- Не трэба так гаварыць,-- запярэчыў Рамшун- 
дор.-- Калі я не аддам доўгу, гэта будзе ганьбай і 
для мяне і для цябе! 

-- Наадварот, ганьба аддаваць гэтыя грошы! Ці 
я ўжо зусім нічога не вартая? Хіба твая дачка -- ка- 
шалёк, які шануюць да таго часу, пакуль у ім ёсць 
грошы? Ды муж іх зусім і не патрабуе! 

-- Але ж яны не будуць адпускаць пябе дамоў, 
дачушка! 

-- Што ж зробіш, няхай не пускаюць. І ты іх 
больш не прасі! 

Рамшундор дрыготкімі рукамі перакінуў цераз 
плячо край чадора з завязанымі ў ім грашамі. Дамоў 
ён вяртаўся, нібыта злодзей, пазбягаючы глядзець 
людзям у вочы. 

Аднак тое, што Рамшундор прыносіў грошы і не 
аддаў іх, бо забараніла дачка, не засталося таямні- 





“Пайса- дробная манета. 

цай. Цікаўная служанка ўсё падслухала каля дзвярэй 
і паведаміла свайму гаспадару. Гневу райбахадура 
не было мяжы! 

Ад гэтага часу знаходжанне ў доме свёкра пера- 
тварылася для Нірупомы ў сапраўдную пакуту. Бяз- 
радаснае становішча маладой жанчыны пагаршалася 
тым, што хутка пасля вяселля яе муж атрымаў паса- 
ду памочніка суддзі і паехаў у іншую мясцовасць. Су- 
стракацца з бацькам і сваякамі ёй зусім забаранілі: 
няма чаго, маўляў, нічога добрага ад іх не набярэшся! 

Неўзабаве Ніру цяжка захварэла. Але не трэба 
вінаваціць за гэта свякроў. Ніру сама не звяртала ні- 
якай увагі на сваё здароўе. У халодныя дні месяца 
картык! дзверы каля яе пасцелі не зачыняліся нават 
уначы; зімой яна не мела цёплай вопраткі. Ела Ніру 
дрэнна, і калі служанкі забываліся прынесці ёй ежу, 
яна ніколі ім пра гэта не напамінала. Маладая жанчы- 
на прывыкла да думкі, што ў гэтым доме яна толькі 
нахлебніца, якая цалкам залежыць ад літасці гаспа- 
дароў. 

Але такія паводзіны нявесткі прыйшліся не па ду- 
шы сварлівай жонцы райбахадура. Прыкмеціўшы, што 
Ніру за абедам есць неахвотна, яна накідвалася на яе 
з папрокамі: 

г. Вядома ж, багатая спадчынніца! Ёй, бачыш, не 
падабаецца ежа такіх беднякоў, як мы... 

Пры ўсякім зручным выпадку яна гаварыла: 

-- Паглядзіце на яе, палюбуйцеся -- высахла, як 
трэска. 

Ніру адчувала сябе ўсё горш і горш, але свякроў 
запэўнівала ўсіх, што гэта глупства. 

Нарэшце прыйшоў дзень, калі Ніру з маленнем у 
голасе звярнулася да свякрухі: 





1 “ 4 я 
к артык-- сёмы месяц індыйскага календара, адпавядае 
кастрычніку -- лістападу. 

-- Маці, дазвольце мне апошні раз перад смерцю 
пабачыцца з бацькам і братамі! 

-- Усё ты маніш! -- пачула яна ў адказ.-- Ска- 
жы, што проста хочаш пайсці да бацькі. 

Што б ёй ні казалі, свякроў не хацела верыць. 
А ўвечары Ніру памерла... У гэты дзень яе ўпершы- 
ню агледзеў доктар, больш клікаць яго не давялося. 

Затое пахавальныя абрады справілі з усімі ўра- 
чыстасцямі -- нябожчыца ж была жонкай старэйшага 
сына райбахадура! Такога вогнішча з сандалавага 
дрэва не бачыў яшчэ ніхто ў наваколлі. Цырымонія 
пахавання Ніру была такая пышная, што чуткі пра 
вялікасць райбахадура разнесліся ўсюды. Цяпер з 
яго славай магла зраўняцца толькі слава ўрачыстас- 
цяў, калі кідалі ў ваду фігуру Дургі ў час Пуджы ў 
доме райчоўдхуры !. Так ушаноўваць маглі толькі ня- 
божчыцу, якая належала да дома райбахадура... 

Казалі, што для такога пахавання райбахадуру на- 
ват давялося пазычыць грошай. 

Рамшундору ўзахапы расказвалі, з якой раскошай 
хавалі яго дачку. Але наўрад ці магло гэта яго суце- 
шыць. 

Тым часам ад памочніка суддзі прыйшоў ліст. 

«Я ўжо ўладкаваўся на новым месцы;-- пісаў ён 
бацькам,-- хутчэй прышліце да мяне жонку!» 

Маці адказала яму: 

«Сын, мы знайшлі табе другую жонку. Бяры ад- 
пачынак 1 хутчэй прыязджай дамоў». 

На гэты раз райбахадур патрабаваў у пасаг 
дваццаць тысяч рупій і паставіў умову: грошы напе- 
рад, да вясельнай цырымоніі. 


1891 
В ананас аа анна сца 


1 Я ж 
; Ра ичоўдхуры-- ганаровы тытул, які давалі англій- 
скія каланіяльныя ўлады. 


та 


саввсасввввсаае. 
Неразумны 


Рамканаі 


АД Да ААЦ анн 


Толькі чалавеканенавіснікі, ахвотнікі ўсчынаць 
крык праз дробязі могуць сцвярджаць, што ў той 
час, калі Гуручарон паміраў, яго жонка гуляла ў кар- 
ты на жаночай палавіне дома. Не, на самой справе яна 
засяроджана ела халодны рыс з рыбай і вострымі пры- 
правамі. Пачуўшы, што яе клічуць, яна выплюнула 
зжаваныя струкі, адставіла міску з недаедзеным ры- 
сам і злосна прабурчала: 

-- Часу не хапае нават на тое, каб даесці некалькі 
жменек рысу. 

Гуручарон паміраў. Толькі што пайшоў доктар. 
Брат Гуручарона, Рамканаі, які стаяў ля ўзгалоўя 
хворага, сказаў: 

2. Дада, калі хочаш, прадыктуй мне завяшчанне. 

-- Добра, пішы,-- ледзь чутна прамовіў Гуруча- 
рон. 

Рамканаі падрыхтаваў пяро і паперу. 

2 Усю сваю рухомую і нерухомую маёмасць завя- 
шчаю жонцы Шрымаці Барадашундары,-- прашаптаў 
Гуручарон. 

амканаі пісаў, хоць пяро не слухалася яго,-- ён 
жа спадзяваўся, што бяздзетны брат пакіне маёмасць 
адзінаму сыну Рамканаі -- Набадзіпу. 

Браты даўно жылі асобна, але тым не менш жонка 
Рамканаі мела вялікія надзеі на багатую спадчыну. 
Яна нават не дазволіла сыну пайсці на службу, рана 
яго ажаніла, прычым шлюб не застаўся бясплодным. 

Нарэшце завяшчанне было гатова. Рамканаі даў 
яго брату падпісаць. 

У мудрагелістым кручку, які вывеў Гуручарон, 
цяжка было пазнаць яго імя. 

Калі, пакінуўшы свой рыс, на покліч прыбегла 
жонка, Гуручарон ужо не мог гаварыць -- пачалася 
дыхавіца. Барадашундары разрыдалася. Тыя, хто 
засталіся без спадчыны, сказалі, што гэта былі кра- 
кадзілавыя слёзы, але вы гэтаму не верце! 

Жонка Рамканаі, пачуўшы пра завяшчанне, усча- 
ла сапраўдны скандал. 

-- Стары з глузду з'ехаў! -- лямантавала яна.-- 
Маючы такога цудоўнага пляменніка... 

Рамканаі вельмі лічыўся з жонкай. Ён настолькі 
з ёй лічыўся, што іншыя называлі гэта проста стра- 
хам. Але тут не вытрымаў нават ён: 

-- Любая, ты ж не звар'яцела, навошта так сябе 
паводзіць? Брат памёр, але ж я жывы, мы пра ўсё 
пагаворым іншым разам, а цяпер не той час, каб зай- 
мацца такімі размовамі. 

Калі спешна прыехаў Набадзіп, Гуручарона ўжо 
не было ў жывых. 

--. Паглядзім, хто цяпер зробіць крэмацыю па 
ўсіх правілах,-- пагражаў ён нябожчыку дзядзьку,-- 
ва ўсякім разе, я хаваць цябе не буду. 

Нябожчык быў неўраўнаважаны чалавек і мала 
звяртаў увагі на грамадскую думку. Асабліва пада- 
балася яму есці тое, што згодна з шастрамі лічылася 
непрыдатным. А калі яго за гэта называлі хрысція- 
нінам, дык ён пацвельваў з субяседніка: 

-- Ну, калі я стану хрысціянінам, дык пачну есці 
ялавічыну! 

Такі ён быў усё жыццё, і няма чаго было разліч- 
ваць, што ён спужаецца голаду, які яму давядзецца 
зведаць на тым свеце, калі яго не пахаваюць згодна з 
абрадамі. Але Набадзіпу больш не было чым адпом- 

сціць дзядзьку. «Пакуль я жывы,-- разважаў мала- 
ды чалавек,-- я і без дзядзькавай спадчыны зараблю 
на харч, а вось ён няхай паспрабуе на тым свеце вы- 
прасіць сабе хоць крошку!» Вядома, жывыя маюць 
шмат перавагі над мёртвымі. 

Рамканаі сказаў Барадашундары: 

2. Пані, дада перадаў табе ўсю сваю маёмасць. 
Вось завяшчанне. Схавай яго надзейна ў жалезную 
скрыню. 

гэты момант удава, галосячы, выказвала 
свой смутак доўгімі тырадамі. Ёй памагалі некалькі 
служанак. Жалобны плач жанчын абудзіў усю вёску. 

З'яўленне вышэйпамянёнага шматка паперы  па- 
рушыла гармонію, і хор разладзіўся. 

2 О, якое няшчасце, якое няшчасце! -- галасіла 
Барадашундары.-- Дада,-- перапыніла яна сябе,-- 
а ў чыю карысць завяшчанне? Мабыць, у тваю?.. 
О, хто ж цяпер будзе клапаціцца пра мяне? Каму я 
цяпер буду патрэбна? Сціхніце, не крычыце ўсе ра- 
зам, дайце мне выслухаць!..-- загадала нарэшце гас- 
падыня. А сама лямантавала далей: -- А чаму ж я не 
памерла раней, і навошта толькі засталася я жыць... 

«Так, гэта здарылася, мусіць, па волі злога лё- 
су»,-- уздыхнуў пра сябе Рамканаі. 

Дома за Рамканаі ўзялася жонка. Як пад градам 
удараў фурмана бездапаможна стаіць бык, што тра- 
піў з калёсамі ў канаву, так і Рамканаі моўчкі цярпеў 
усе папрокі. Нарэшце ён сумна адказаў: 

-- Хіба я вінаваты? Я ж не Гуручарон. 

Але жонка не спынялася. 

-- Падумаць толькі, які высакародны чалавек! 
Брат сказаў: «пішы», дык ён і піша, ні пра што не ду- 
маючы. Усе вы аднолькавыя!.. Напэўна, таксама збі- 
раешся пайсці па яго слядах -- калі я памру, возьмеш 
у хату якую-небудзь пачвару, а майго залатога хлоп- 

чыка выганіш на вуліцу. Але можаш на гэта не раз- 
лічваць, я не хутка памру. 

Уяўляючы сабе тую несправядлівасць, якую ў бу- 
дучым учыніць яе муж, жанчына ўсё больш злава- 
лася. 

Рамканаі ведаў па ўласным вопыце -- варта яму 
выказаць хоць самы нязначны пратэст супраць усіх 
гэтых фантастычных абвінавачванняў, як бура з но- 
вай сілай абрушыцца на яго галаву. Таму ён вінава- 
та маўчаў, быццам ужо і сапраўды памёр і пазбавіў 
Набадзіпа спадчыны, завяшчаўшы ўсю маёмасць дру- 
гой жонцы, і быццам не было ў яго аніякай магчыма- 
сці зняць з сябе ўсе гэтыя абвінавачанні. 

Пакуль ішла сварка паміж мужам і жонкай, Наба- 
дзіп раіўся з вопытнымі сябрамі. Нарэшце ён сказаў 
маці: 

-- Я атрымаю дзядзькаву спадчыну, не хвалюйся 
дарма. Трэба толькі бацьку выправіць куды-небудзь. 
Калі ён застанецца тут, нічога не выйдзе. 

Маці Набадзіпа не адчувала аніякай павагі да 
разумовых здольнасцей свайго мужа, таму яна зга- 
дзілася з довадамі сына і знайшла нейкую зручную 
прычыну, каб паслаць нікчэмнага, дурнога, шкоднага 
мужа ў Бенарэс. А тым часам Набадзіп падаў у суд 
заяву, у якой абвінавачваў Барадашундары ў падроб- 
цы завяшчання. Тая ў сваю чаргу абвінаваціла ў гэ- 
тым Набадзіпа, які меў экземпляр завяшчання, дзе 
быў добра відаць подпіс Гуручарона. Набадзіп ад- 
шукаў і некалькіх «незацікаўленых у справе» сведак. 

А ў Барадашундары адзіным сведкам быў бацька 
Набадзіпа, і подпіс завяшчальніка на яе экземпляры 
разабраць было цяжка. Падбадзёрваў жанчыну толь- 
кі дваюрадны брат, які жыў у яе доме: 

ше Не хвалюйся, дзідзі, я выступлю на судзе, 
знайду 1 іншых сведак... 


Калі ўсё ўжо было падрыхтавана, маці Набадзіпа 

выклікала з Бенарэса мужа, і паслухмяны муж з па- 
расонам і сакваяжам вярнуўся дамоў. Ён нават па- 
спрабаваў завесці жартоўную гутарку: 

-- Ваш пакорны слуга прыехаў. Што пані зага- 
дае? -- спытаў стары, склаўшы далоні ў знак прыві- 
тання. 

Жонка схіліла галаву: : 

-- Добра, добра ўжо, тут не да жартачак. Пра- 
бавіў столькі часу ў тым Бенарэсе і раптам успомніў 
пра нас... 

Доўга яшчэ муж і жонка запэўнівалі адно аднаго 
ва ўзаемнай павазе. Нарэшце яны змянілі тэму. 

Жонка параўнала любоў мужчыны з прыхільнасцю 
мусульманіна да курыцы. А муж зазначыў, што вусны 
жанчыны поўныя чароўнасці, але сэрца яе -- што во- 
страя брытва. 

Цяжка сказаць, калі гэта навучыўся Рамканаі та- 
кому вытанчанаму абыходжанню з жанчынамі. 

Тым часам зусім нечакана для Рамканаі прыйшла 
папера: яго выклікалі ў суд У якасці сведкі. Здзіўле- 
ны, ён дарэмна спрабаваў зразумець, у чым справа. 
Жонка прыйшла на дапамогу: са слязьмі на вачах 
яна паведаміла, што агідная вядзьмарка не толькі па- 
збавіла Набадзіпа спадчыны, якая справядліва да- 
сталася яму ад дзядзькі, але яшчэ збіраецца упячы 
залатога хлопчыка ў турму... 

Урэшце Рамканаі здагадаўся, у чым справа, і не 
вытрымаў. 

2» Што вы тут задумалі? 

Жонцы, мабыць, надакучыла прыкідвацца. 

-- Хіба Набадзіп вінаваты? -- крычала яна.-- 
Няўжо ён не атрымае дзядзькавай маёмасці? Няўжо 
адразу адмовіцца ад яе? Але скажы, калі ласка, 
што ж застаецца рабіць цудоўнаму, бліскучаму, добра 
выхаванаму спадчынніку, калі аднекуль прыляцела 
гэта пажыральніца вачэй, забойца свайго мужа, 

дачка пракажонага і расселася як дома... Вядзьмар- 
скай сілай прымусіла яна твайго брата перад смерцю 
зрабіць памылку. Цяпер яго цудоўны пляменнік хоча 
толькі выправіць непаразуменне. Дык хіба гэта не- 
справядліва? 

Калі няшчасны Рамканаі зразумеў, што жонка і 
сын заадно, ён стукнуў сябе па лбе і змоўк. Стары пе- 
растаў есці і піць. 

райшлі два дні посту. Нарэшце надышоў дзень 
суда. Набадзіп пагрозамі і абяцанкамі зрабіў такі 
ўплыў на дваюраднага брата Барадашундары, што 
той без асаблівай цяжкасці даў паказанні ў карысць 
Набадзіпа. 

Перамога ледзь-ледзь не пакінула Барадашундары 
і не пераляцела на другі бок, але ў гэты момант суд- 
дзя выклікаў Рамканаі. 

Змучаны голадам, стары з цяжкасцю ўстаў і аба- 
пёрся аб спінку лавы для сведак. Яго вусны і язык пе- 
расохлі ад смагі. 

Вопытны адвакат прыступіў да складанага пера- 
крыжаванага допыту. Ён пачаў здалёк і асцярожна, 
задаючы каверзныя пытанні, набліжаўся да сутнасці 
справы. 

Рамканаі павярнуўся да суддзі і ўмольна склаў да- 
лоні: 

-- Пан, я слабы і стары чалавек. Я не магу доўга 
гаварыць -- скажу толькі галоўнае. Перад смерцю 
нябожчык Гуручарон Чакраборці, мой брат, завяшчаў 
усю сваю маёмасць пані Барадашундары, сваёй жон- 
цы. Я сам пісаў гэта завяшчанне пад дыктоўку брата, 
і той паставіў свой подпіс. А завяшчанне, якое падаў 
суду мой сын, фальшывае,-- тут старога пачало кала- 
ць, 1 ён страціў прытомнасць. 


двакат нахіліўся да пракурора, здзіўлена ўзняў 
бровы і прашаптаў: 


-- Вось не пашанцавала! 

Як разгубіўся чалавек! 


А ўзрадаваны дваюрадны брат тым часам пабег 
да Барадашундары, якая сядзела дома: 

22 Стары ледзь не сапсаваў усю справу! Але мы 
выйгралі працэс дзякуючы маім паказанням. 

-- Вось ужо сапраўды -- ніколі не пазнаеш да кан- 
па чалавека. А яж лічыла старога прыстойным,-- 
здзівілася жанчына. 

Пасля доўгіх разваг вопытныя сябры арыштава- 
нага Набадзіпа вырашылі, што справа павярнулася 
гак выключна з-за баязлівасці яго бацькі. Безумоўна, 
ён не помніў сябе тады, калі стаяў перад судом. Дру- 
гога такога дурня не знойдзеш ва ўсім горадзе. 

У Рамканаі пачалася нервовая гарачка, ён трызніў 
і ўсё паўтараў імя свайго сына. Потым неразумны, 
шкодны, бескарысны бацька памёр. А нехта са свая- 
коў --я не хачу называць яго імя -- сказаў пасля 
смерці старога: 


27. Лепш бы ён зрабіў гэта трохі раней. 

ссавашасасцасцце 





Спадчына 
1 
-. Я іду назусім! -- у гневе сказаў бацьку Брын- 
дабон Кундо. 
-- Ах ты, шчанюк! -- адказаў Джаганатх Кун- 


до.-- Я змалку карміў і апранаў цябе! Ты ніколі не 
здолееш, каб і хацеў, заплаціць мне за гэта. Бач яго, 
якое нахабства! 

У доме Джаганатха не шмат выдаткоўвалі на ежу 
і вопратку. У старыя часы праведнікі елі вельмі мала, 
насілі толькі самае неабходнае адзенне, і Джаганатх 
стараўся браць з іх прыклад. Праўда, нельга сказаць, 
што дзякуючы гэтаму ён дасягнуў вялікіх поспехаў. 
Часткова гэта адбылося праз недахопы, якія ўласці- 
вы наогул сучаснаму грамадству, а часткова праз не- 
натуральна завышаныя патрэбы чалавечага арганізма. 

Усё ішло больш ці менш добра, пакуль не ажаніўся 
сын Джаганатха. Пасля вяселля сын не захацеў пры- 
трымлівацца высокіх поглядаў бацькі ў адносінах ежы 
і вопраткі. Выявілася, што ў імкненнях Брындабона 
матэрыяльнае пераважае над духоўным. Выдаткі Джа- 
ганатха ўсё раслі. 

і Бацька і сын пачалі часта сварыцца. Урэшце, ка- 
лі сур ёзна захварэла жонка Брындабона, Діжаганатх 
прагнаў доктара, які выпісаў дарагое лякарства. У гэ- 
тым лякарстве ён угледзеў доказ невуцтва доктара. 
Брындабон спачатку упрошваў, потым патрабаваў,- 

усё было марна. Калі жонка памерла, ён абвінаваціў 
у яе смерці бацьку. 

22 Чаму? -- шчыра здзівіўся Джаганатх.-- Хіба 
людзі, якія прымаюць лекі, ніколі не паміраюць? Ка- 
лі дарагія пігулкі ратуюць жыццё, дык чаго ж гэта 
паміраюць цары? І навошта трэба ўсчынаць такі 
шум, калі памірае жонка? Чым гэта яна лепш за тва- 
іх бабку ці маці? 

Сапраўды, каб гора не зрабіла Брындабона глухім 
і сляпым і ён не страціў бы здольнасці разважаць ра- 
зумна, гэтая думка яго б супакоіла. Ні маці яго, ні 
бабка не прымалі аніякіх лякарстваў, калі хварэлі. 
Так было заўсёды ў гэтым доме. Але ж цяперашнія 
людзі і паміраць не хочуць па-старому! 

У тыя часы, пра якія ідзе гаворка, англічане толь- 
кі што занялі Індыю, але і тады ўжо старыя, гледзя- 
чы на моладзь, засмучана ківалі галовамі. 

Як бы там ні было, але перадавы для таго часу 
Брындабон пасварыўся з адсталым Джаганатхам. 

-. Яіду назусім! 

Бацька не пярэчыў, толькі заявіў, што, калі ён 
дасць Брындабону хоць адну пайсу, няхай усе лічаць, 
што ён праліў кроў каровы '. Брындабон у сваю чар- 
гу адказаў, што калі ён згадзіцца атрымаць у спадчы- 
ну маёмасць Джаганатха пасля яго смерці, дык гэта 
будзе раўназначна забойству ўласнай маці. Пасля та- 
кой размовы бацька з сынам рассталіся. 

Жыхары вёскі былі рады гэтаму невялікаму зда- 
рэнню, якое парушыла аднастайнасць іх жыцця. Усе 
дружна пачалі суцяшаць Джаганатха, асабліва пасля 
таго, як даведаліся, што той пазбавіў сына спадчыны. 
Усе гаварылі, што толькі ў нашы часы можна пасва- 
рыіша з бацькам з-за нейкай нявесткі. 

Маа ад пб пыадмеўанеаатннанааачаваыаына 


1 “кара а 
? Згодна з канонамі індуізму карова -- свяшчэнная жывела, 
забіваць яе ці есці яе мяса лічыцца цяжкім грахом. 

Пры гэтым перш за ўсё падкрэслівалі той факт, 
што калі памрэ жонка, дык праз нейкі час можна 
ўзяць іншую, але калі памрэ бацька, другога не зной- 
дзеш, хоць усе вочы праглядзі! Безумоўна, довад быў 
вельмі важкі, але мне здаецца, што такі сын, як Брын- 
дабон, хутчэй бы ўзрадаваўся, каб гэта здарылася, 
чым засумаваў. 

Нельга сказаць, што, пасля таго як Брындабон 
пайшоў з дому, бацька вельмі пакутаваў. Па-першае, 
скараціліся расходы, а па-другое, Джаганатх нарэш- 
це вызваліўся ад заўсёднага пачуцця страху: стары 
баяўся, што яго атруцяць. Пасля смерці нявесткі гэ- 
ты страх трохі развеяўся, а цяпер Джаганатх супа- 
коіўся канчаткова. 


Толькі адно яго мучыла: разам з сынам пайшоў і 
ўнук -- чатырохгадовы Гакулчондра. Выдаткі на харч 
і вопратку Гакула былі адносна невялікія, і стары лю- 
біў унука. І ўсё ж, нягледзячы на шчыры смутак, ён 
прыкінуў, наколькі меней цяпер, без тых двух, ён бу- 
дзе траціць у месяц і колькі на гэтым зберажэ. 

ле ў апусцелым доме старому не хапала звычай- 
нага свавольства Гакулчондра. Ніхто не перашкаджаў 
яму за малітвай, не хапаў лепшыя кавалкі за абедам, 
не ўцякаў з чарніліцай, як толькі ён садзіўся за пад- 
лікі расходаў. Джаганатх пачынаў нават пакутаваць, 
што ніхто яму не перашкаджае ні мыцца, ні есці. 

Яму здавалася, што такую непарушальную пустэ- 
чу чалавек адчувае пасля смерці. Асабліва цяжка ра- 
білася старому, калі ён бачыў дзірку, зробленую яго 
ўнукам на зацыраванай коўдры, або чарнільную пля- 
му, якую гэты мастак пасадзіў на цыноўцы. Дзед ла- 
яў непаседлівага хлопца за тое, што ён за два гады 
ўшчэнт зношваў дхоці!, а цяпер, калі ён убачыў бруд- 


1 ; а 
дДх 9ц1-- мужчынская вопратка ў Індыі; кавалак ткані- 
ны, які абкручваецца вакол клубоў і спускаецца ніжэй каленяў. 

ныя анучы ў пакойчыку, дзе раней спаў Гакул, на во- 
чы старога наплылі слёзы. Ён не зрабіў з гэтых ануч 
кнаты для лямпы, як некалі, не выкарыстаў іх на неш- 
та іншае ў гаспадарцы, а асцярожна схаваў у куфар, 
даўшы самому сабе абяцанне, што, калі Гакул вернец- 
ца, ён ніводным словам не ўпікне яго, няхай ён зно- 
швае хоць па дхоці штогод. 

Але Гакул не вярнуўся. Джаганатх старэў усё 
хутчэй і хутчэй, а апусцелы дом з кожным днём зда- 
ваўся яму ўсе больш нялюбым. 

Джаганатх не мог ужо спакойна сядзець дома. На- 
ват апоўдні, калі ўсе паважаныя людзі спяць пасля 
абеду, Джаганатх, з люлькай у руцэ, блукаў з аднаго 
канца вёскі ў другі. Дзеці, якіх ён сустракаў у час 
гэтых маўклівых шпацыраў, убачыўшы яго, спынялі 
гульні, адбягаліся і дражніліся, выкрыкваючы вершы 
вясковага паэта пра яго скупасць. Баючыся застацца 
галоднымі, людзі не вымаўлялі яго імя 1, таму кожны 
зваў яго па-свойму: старыя -- Джаганаш, а дзеці- 
«Кажан». Чаму малыя далі яму такую мянушку -- не” 
вядома. Магчыма, яго худая спіна нечым нагадвала 
гэтага звярка. 


П 


Аднойчы, калі Джаганатх прагульваўся апоўдні 
ў халаднаватым цяні мангавых дрэў, што раслі 
ўздоўж вуліцы, ён убачыў незнаёмага хлапчука, які 
вучыў вясковых дзяцей новым свавольствам. Дзеці, 
пакораныя сілай волі свайго верхавода і яго багатай 
фантазіяй, слухаліся яго. 

Прыкмеціўшы старога, малыя пакінулі гульню, а 
незнаёмы хлопчык смела падышоў да Джаганатха і 





аа ааааааааааааат-- 


1 сё Ф к 4 
У Бенгаліі існуе павер'е, што той, хто вымавіць імя скна- 
ры, не павінен есці цэлы дзень. 

тузануў яго за край чадора. У гэты самы момант з ча- 
дора выскачыла яшчарка, збегла па целе старога ўніз 
і знікла ў хмызняку. Ад жаху той пахаладзеў. Дзеці 
радасна загаманілі. Не прайшло і хвіліны, як з пля- 
чэй Джаганатха знік платок і з'явіўся на галаве не- 
знаёмага хлопчыка ў выглядзе турбана. 

Дажаганатх узрадаваўся знаёмству з гэтым дзіў- 
ным чалавечкам. Даўно ён не сустракаў ні ў кім та- 
кой фамільярнасці. Паразмаўляўшы з ім і шмат чаго 
паабяцаўшы, Джаганатх выклікаў у яго давер да 
сябе. 

--. Як пябе завуць? 

-- Нітай Пал. 

-- Адзеты жывеш? 

-- Не скажу. 

--. Як завуць твайго бацьку? 

-- Нескажу. 

-- Чаму не скажаш? 

-- Бо я ўцёк з дому. 

-- А чаму? 

-- Бацька хацеў аддаць мяне ў школу. 

«Аддаць такое дзіця ў школу--гэта ж толькі 
марная трата грошай і доказ дурасці яго бацькі!» -- 
прамільгнула ў галаве Джаганатха. 

-- А хочаш жыць у мяне? 

Хлопчык нічога не меў супраць і размясціўся ў 
старога так бесцырымонна, быццам пад дрэвам ля да- 
рогі. І гэта яшчэ не ўсё: ён патрабаваў столькі ежы і 
адзення, нібыта ўжо раней аплаціў усё. Праз гэта ён, 
як і трэба было чакаць, час ад часу сварыўся з гаспа- 
даром дома. Так, лёгка было прагнаць уласнага сы- 


на, а цяпер вось Джаганатху давялося дагаджаць ка- 
прызам чужога дзіцяці! 


ШШ 


Аднавяскоўцы нямала дзіваваліся, назіраючы, як 
распараджаецца Нітай Пал у доме Джаганатха. Усім 
было зразумела, што стары доўга не пражыве І ўсе яго 
багацце дастанецца гэтаму чужому хлапчуку, які не- 
вядома адкуль узяўся ў іх краях. 

Усе зайздросцілі хлапчуку і марылі аб тым, каб 
хоць неяк нашкодзіць яму. Але стары бярог яго як 
вока. 

Час ад часу хлопец пагражаў, што пойдзе, і Дзжа- 
ганатх угаворваў яго. 

2. Сын мой,-- казаў ён,--я памру і пакіну табе 
ўсю сваю маёмасць. 

Хлопчыку было няшмат гадоў, але ён ужо добра 
ведаў цану такому абяцанню... 

Тады жыхары вёскі пачалі шукаць бацьку хлоп- 
чыка. 

2. Ах, колькі гора бацьку з маці! -- паўтаралі 
яны.-- І хто ж вінаваты ў гэтым, як не сам хлопец! 

Яны абсыпалі дзіця лаянкай і злаваліся на яго, а 
гэта сведчыла хутчэй пра зайздрасць, чым пра выса- 
кароднае абурэнне іх справядлівых сэрцаў. 

днойчы стары пачуў ад нейкага падарожнага, 
што чалавек па імю Дамадор Пал шукае свайго збег- 
лага сына і што хутка ён дойдзе да іх вёскі. Даведаў- 
шыся пра гэта, Нітай захваляваўся. Ён ужо збіраўся 
ўцякаць, кінуўшы ўсю сваю будучую маёмасць, але 
Дыкаганатх паабяцаў так схаваць Нітая, што ніхто не 
здолее яго знайсці, нават жыхары вёскі. 

-- А дзе? Пакажы! -- зацікавіўся хлопчык. 

-2 Калі я пакажу табе тое месца цяпер, усе яго 
ўбачаць. Мы пойдзем туды ўначы. 

Нітай вельмі ўзрадаваўся новай гульні. Ён выра- 
шыў, што, калі бацька пойдзе адсюль ні з чым, ён аба- 
вязкова будзе гуляць з хлопцамі ў хованкі. І ніхто 

- 
яго не знойдзе! Вось добра! Бацька таксама абшукае 
ўсё наваколле і не знойдзе яго! Гэта ж так цікава! 

Апоўдні Джаганатх замкнуў хлопчыка дома і не- 
куды пайшоў. Калі ён вярнуўся, Нітай прычапіўся да 
яго з роспытамі, ад якіх старому зрабілася ніякавата. 

Яшчэ не змерклася, як хлопчык прапанаваў: 

г. Пойдзем. 

-- Яшчэ рана,-- адказаў Джаганатх. 

-- Ужо ноч, пойдзем,-- зноў папрасіў Нітай кры- 
ху пазней. 

-- У вёсцы яшчэ не спяць. 

Нітай пачакаў яшчэ трохі і зноў зачаў: 

-- Цяпер можна, пойдзем. 


Надыходзіла ноч. Нітаю вельмі хацелася спаць, 
і, нягледзячы на ўсе яго намаганні пераадолець сон, 
ён задрамаў седзячы. 

Апоўначы Джаганатх узяў Нітая за руку, і яны 
выйшлі на цёмную вуліцу вёскі. 

Цішыня. Толькі зрэдку раптам забрэша сабака, 
да яе далучацца іншыя. Часам, спалохаўшыся гуку ха- 
ды, з шумам узляціць з дрэва начная птушка. Замі- 
раючы ад страху, Нітай моцна ўчапіўся за руку. Джа- 
ганатха. 

Яны перайшлі вялікае поле і нарэшце ў джунглях 
наблізіліся да разбуранага пустога храма. Нітай рас- 
чаравана спытаў: 

-- Тут? 

Зусім не тое, чаго ён чакаў! Зусім нявесела! Пасля 
ўцёкаў з дому яму прыходзілася некалькі разоў на- 
чаваць у такіх разбураных храмах. Праўда, калі гу- 
ляць у хованкі, дык месца неблагое, але нельга ска- 
заць, што тут яго не знойдуць. 


Джаганатх скрануў з зямлі вялікі камень, Хлопчык 
убачыў унізе нейкае памяшканне накшталт пакоя, у 

якім гарэў каганец. Гэта ўжо было цікава! Ён здзі- 
віўся, але разам з тым яму зрабілася чамусьці жудас- 
па. Джаганатх прынёс драбіны і спусціўся ўніз. Сле- 
дам за ім, калоцячыся ад жаху, спусціўся і Нітай. 

Агледзеўшыся, ён убачыў, што наўкол стаяць мед- 
ныя збаны, усярэдзіне -- сядзенне, і на ім ляжыць кі- 
навар, палачка з сандалавага дрэва, гірлянда кветак 
і розныя малітоўныя прыналежнасці. З цікавасці хлоп- 
чык зазірнуў у адзін збан -- там было поўна рупій і 
залатых манет. 

2. Нітай, я казаў, што ўсе свае грошы я пакіну та- 
бе. Больш у мяне нічога няма. Усё маё багацце -- гэ- 
тыя некалькі збаноў. Сёння я ўсё аддам табе. 

2 Усёд9!-- хлопчык нават падскочыў.-- І ты не 
возьмеш ніводнай рупіі? 

2. Хай адсохне мая рука, калі вазьму. Алея стаў- 
лю адну ўмову: калі прыйдзе мой унук Гакул- 
чондра, пра лёс якога я нічога не ведаю, або яго сын, 
або сын яго сына, або ўнук яго сына, або хто-небудзь 
з яго роду,-- ты аддасі яму ўсе гэтыя грошы. 

Хлопчык вырашыў, што стары звар'яцеў, і адра- 
зу ж згадзіўся: 

-- Добра. 

-- Тады сядай сюды. 

-- Навошта? 

-- Мы справім набажэнства. 

-- А навошта? 

-- Так трэба. 

Нітай сеў. Джаганатх узяў сандалавую палачку, 
паставіў яму на лбе знак кінавар'ю, на шыю надзеў 
гірлянду, сам усеўся перад ім і пачаў мармытаць ма- 
літву. 

х Х лопчыку было страшна сядзець як нейкаму ідалу 
і слухаць малітву. Ён паклікаў старога. 

-- Дада! 

Діжаганатх нічога не адказаў і мармытаў далей. 

Нарэшце ён з цяжкасцю пачаў па адным падсоў- 
ваць бліжэй да хлопчыка збаны, прыгаворваючы што- 
раз: 

--. Усе гэтыя грошы я аддам Гакулчондра Кундо, 
сыну Брындабона Кундо, сына Джаганатха Кундо, 
сына Параманонда Кундо, сына Пранкрышна Кундо, 
сына Гадахора Кундо, сына Джудхішціра Кундо, або 
яго сыну, або яго ўнуку, або каму-небудзь з прамых 
нашчадкаў яго роду. 

Ад бесперапыннага паўтарэння за старым усіх 
гэтых імёнаў хлопчыку зрабілася блага. У яго па- 
чаў заплятацца язык. Калі свяшчэннадзейства скон- 
чылася, у маленькай пячоры стаяў туман ад дыму ка- 
ганца і дыхання двух чалавек. У хлопчыка круцілася 
ў галаве, ён задыхаўся. 

Полымя каганца слабела і раптам зусім згасла. 
У цемры хлопчык пачуў, што Джаганатх па драбінах 
падымаецца ўгору. : 

--. Дада, ты куды? -- закрычаў ён разгублена. 

-- Я пайшоў,- адказаў Джаганатх,-- а ты заста- 
вайся тут, цябе ніхто тут не знойдзе. Толькі памятай: 
Гакулчондра -- сын Брындабона, а Брындабон -- сын 
Джаганатха. 

Стары падняўся наверх і выцягнуў драбіны. За- 
дыхаючыся, напружваючы апошнія сілы, хлопчык 
пралепятаў: 

-- Дада, я пайду да бацькі. 

Джаганатх закрыў каменем адтуліну і, прыклаўшы 
вуха да зямлі, пачуў, як Нітай яшчэ раз, задыхаючы- 
ся, паклікау: 

-- Бацька! 

Пасля гэтага пачуўся шум падзення, і настала ці- 
рны Перадаўшы такім чынам сваё багацце ў рукі 

жокхі!, Джаганатх засыпаў камень зямлёй. Зверху 


. а шо ра 
Джокха-- У індыйскай міфалогіі дух, які вартуе скарбы. 

ён накідаў цэглы і друзу, якіх шмат валялася ў раз- 
бураным храме, потым усё гэта прыкрыў дзёрнам і па- 
садзіў куст, выкапаны ў лесе. Ужо амаль развіднела, 
а ён ніяк не мог пайсці з гэтага месца і, час ад часу 
прыкладваючы вуха да зямлі, слухаў. Яму здавалася, 
што аднекуль здалёк, з самой сярэдзіны зямлі, дано- 
сіцца плач. Яму ўяўлялася, што начное неба перапоў- 
нена гэтымі гукамі, што яны абудзілі ўсіх людзей на 
зямлі і гэтыя людзі сядзяць на ложках і прыслухоў” 
ваюцца... 

Стары паспешліва насыпаў адзін пласт зямлі на 
другі і ўтрамбоўваў іх. Раптам нехта паклікаў яго: 

22 Бацька! 

Стары стукнуў у зямлю: 

-- Маўчы! Усе пачуюць! 

Зноў -- «бацька!». Тут толькі ён заўважыў, што 
ўзышло ўжо сонца. Стары нібы апамятаўся, пакінуў 
храм і выйшаў у поле. Зноў нехта паклікаў яго: 

-- Бацька! 

Джаганатх спалохана азірнуўся і... убачыў Брын- 
дабона. 

2 Бацька, я ведаю, што мой сын хаваецца ў цябе. 
Аддай яго. 

Стары прыжмурыў вочы, зморшчыў твар і, нахі- 
ліўшы галаву ў бок Брындабона, спытаў: 

-- Твой сын? 

-2 Так, Гакул. Цяпер яго завуць Нітай Пал, а 
мяне Дамадор. Ты так «праславіўся», што мы выра- 
шылі змяніць нашы імёны. 

Стары выцягнуў рукі, растапырыў пальцы, быц- 
цам хацеў абаперціся аб паветра, і паваліўся на 
зямлю... 

Калі Джаганатх апамятаўся, ён прывёў Брында- 
бона ў храм і спытаў: 

2 Чуеш, нехта плача? 

-- Не. 

--А ты прыкладзі вуха да зямлі. Чуеш, нехта 
кліча: «Бацька!» ? 

-- Не. 

Стары як быццам крыху супакоіўся... 

З таго часу ён ва ўсіх пытаўся: 

-- Чуеш, нехта плача? 

І ўсе рагаталі з вар'ята. 

Прайшло амаль чатыры гады. Надышоў дзень 
смерці Старога. І калі вочы яго ўжо перасталі бачыць 
святло, а дыханне пачало перарывацца, паміраючы 
раптам з намаганнем прыўзняўся. Хапаючы паветра, 
ён прашаптаў: 

-- Нітай, нехта знёс мае драбіны. 

І, не знайшоўшы драбін, каб вылезці з пячоры, 
ён цяжка ўпаў на пасцель. Ён пайшоў туды, дзе кан- 
чаецца гульня ў хованкі паміж жыццём і смерцю, дзе 
нікога нельга адшукаць. 

Шкілет 





На сцяне таго пакоя, побач з якім мы, тры хлап- 
чукі, спалі, вісеў чалавечы шкілет. 

Уначы ад ветру варушыліся яго косці, а ўдзень 
варушыць гэтыя косці даводзілася нам. У той час мы 
чыталі «Пагібель Мегхнада»! з нашым пандытам?, а 
студэнт кенбелеўскай школы вучыў нас астэалогіі. 
Апякун хацеў, што б там ні было, пазнаёміць нас з 
усімі навукамі. Наколькі здзейсніліся яго намеры, 
тым, хто ведае нас, няма чаго расказваць, а для іншых 
няхай лепш гэта застанецца таямніцай. 

З той пары прайшло шмат часу. ІЦкілет з пакоя 
знік, знікла з нашых галоў і астэалогія. 

Але не так даўно з нейкай прычыны ў доме, дзе мы 
некалі старанна займаліся са студэнтам, сабралася 
шмат гасцей, і мне прыйшлося спаць у тым самым па- 
коі, у якім раней вісеў шкілет. Я доўга не мог заснуць 
і варочаўся з боку на бок, прыслухоўваючыся да бою 
вялікага гадзінніка на царкоўнай вежы. 

У куце пакоя гарэла лямпа, але вось яе агеньчык 
мігнуў разы са два і пагас. Грэба сказаць, што ў на- 
шым доме за гады яго існавання здарыўся не адзін 
няшчасны выпадак, і таму натуральна мае думкі пра 
пагаслую лямпу лёгка ператварыліся ў роздум пра 





У. «Пагібель Мегхнада» -- паэма Майкла Мадхушудона До- 
та (1824-1873), бенгальскага паэта і драматурга. 


2 Ава 
з Пандыт--ганаровы тытул; прысвойваўся вучоным, 
якія прайшлі школу класічнай індыйскай навукі. 

тленнасць чалавечага жыцця. Мімаволі прыйшло ў 
галаву, што таксама як апоўначы ў бязмежнай цемры 
чамусьці згасае полымя лямпы, так і ў жыцці, удзень 
і ўначы, нечакана згасаюць іскры чалавечых душ. 

Непрыкметна мае думкі перайшлі на той шкілет, 
які некалі вісеў у гэтым пакоі. І ў той час, калі я ў 
думках уяўляў сабе, каму б ён мог належаць, мне рап- 
там здалося, што нехта ходзіць вакол майго полага і 
мацае рукамі ў цемры па сцяне, быццам шукае чагось- 
ці. Чуліся нечае дыханне, нечыя шпаркія крокі. Я, вя- 
дома, разумеў, што ўсё гэта вынікі майго ўзбуджанага 
і напружанага ўяўлення, а шпаркія крокі -- не што 
іншае, як пульсаванне сасудаў на маіх скронях. 

Тым не менш мне зрабілася жудасна. Каб пазба- 
віцца беспрычыннага страху, я спытаў: 

-. Хтотут? 

Крокі наблізіліся да майго ложка і замерлі. Пачу- 
ліся словы: 

2. Тэта я. Мекуды знік мой шкілет, і я шукаю яго. 

Я падумаў, што няма чаго баяцца істоты, створа- 
най уласнай фантазіяй, і таму даволі спакойна, абы- 
якавым голасам, нацягнуўшы аднак коўдру вышэй, 


сказаў: 
27 Так, самы час для такога занятку! А навошта 


табе той шкілет? 

2 Дзіўнае пытанне! -- Мне здалося, што гавары- 
лі ля самага полага.- - Косці шкілета аберагалі маё 
сэрца! Тады я была маладая і прыгожая. Ты хацеў бы 
зірнуць на мой шкілет? 

2. Ну што ж, ты маеш рацыю,- адказаў я.-- 
Дык шукай, а я паспрабую заснуць. 

- Ты, я бачу, адзін--не сціхала істота.-- Та- 
ды я на хвілінку прысяду, і мы трохі пагаво- 
рым. У мінулыя трыццаць пяць гадоў я часта сядзе- 
ла вось так і размаўляла з людзьмі. Апошнія ж трыц- 
цаць пяць гадоў я толькі кручуся ў прасторы, як ве- 

цер над могілкамі. Зараз пасяджу каля цябе і яшчэ 
раз пагутару па-чалавечы. 

Я адчуў, што нехта сеў ля майго полага. Усведам- 
ляючы ўсю безвыходнасць свайго становішча, я са- 
браў усе сілы і як мага спакайней сказаў: 

27 Вось і добра. Пагаворым трохі пра што-небудзь 
вясёлае. 

22 Калі ты хочаш пачуць самае цікавае, я раска- 
жу табе пра сваё жыццё. 

На царкоўнай вежы прабіла дзве гадзіны ночы. 

2. Калі я была яшчэ жывая і маладая, я баялася, 
як смерці, толькі аднаго чалавека, майго мужа. У мя- 
не заўсёды было адчуванне, быццам я рыбіна, што 
трапіла на кручок. Увесь час мне здавалася, што нех- 
та чужы вырваў мяне з мірнай цішыні дзіцячай утуль- 
насці і няма ніякай магчымасці вызваліцца з яго рук. 
Праз два месяцы пасля вяселля муж памёр, і сваякі 
і сябры пачалі тужліва аплакваць мой лёс. Свёкар 
доўга ўзіраўся ў мой твар і нарэшце сказаў свякрусе: 
«У шастрах гаворыцца пра жанчыну, якая прыносіць 
няшчасце,-- дык гэта якраз наша дзяўчо». Усё гэта я 
добра памятаю. Ты слухаеш? "Табе падабаецца маё 
апавяданне? 

-- Вельмі,-- адказаў я.-- Пачатак надзвычай ці- 
кавы. 

-- Тады слухай далей. З радасцю вярнулася я ў 
дом бацькі. Час ішоў. Людзі спрабавалі ад мяне таіць, 
але я і сама добра ведала, што другую такую прыга- 
жуню, як я, наўрад ці можна знайсці. А ты як ду- 
маеш? 

-- Магчыма. Я ж цябе ніколі не бачыў. 

--. Не бачыў! НУ, а мой шкілет? Ха-ха-ха! Я жар- 
тую! Як давесці табе, што некалі ў гэтых ямінах ззялі 
вялікія чорныя вочы, а пяшчотная ўсмешка, якая гуля- 
ла на пунсовых вуснах, была зусім не падобна на жах- 
лівую грымасу цяперашніх ашчэраных зубоў? О, каб 

я расказала табе пра зграбнасць, хараство, пра далі- 
катную пругкасць цела, якое распускалася ў маладо- 
сці на доўгіх сухіх касцях! Я бачу, што ты не верыш, 
і гэта мяне гневіць. Самыя славутыя дактары таго 
часу не паверылі б, што мой шкілет зробіцца дапа- 
можнікам для вывучэння астэалогіі. Памятаю, адзін 
урач у размове са сваім сябрам называў мяне пяшчот- 
най духмянай кветкай. Інакш кажучы -- усё чалавецт- 
ва вартае толькі быць дапаможнікам па астэалогіі і 
анатоміі, і толькі я падобная да чароўнай кветкі. Ска- 
жы, ці кожная кветка мае шкілет? 

Калі я ішла, я адчувала, што пры кожным руху маё 
цела, нібыта бліскучы брыльянт, прамяніцца прыга- 
жосцю. Я часта і падоўгу глядзела на свае рукі, тыя 
рукі, якія сваёй мяккасцю і далікатнасцю маглі б уці- 
хамірыць самага непаслухмянага мужчыну ў свеце. 
Калі велічная і гордая Субхадра ляцела на калясні- 
цы з Арджунам!, у яе, мабыць, былі такія самыя 
зграбныя круглявыя рукі з прыемна ружовымі дало- 
нямі і прамымі, быццам язычкі полымя, пальцамі. 

Але мой бессаромны, голы і стары шкілет, мабыць, 
даў табе няправільнае ўяўленне пра мяне, і я нічым не 
магу абвергнуць тваю думку. Таму я ненавіджу цябе 
больш за ўсіх у свеце! Я б хацела паўстаць перад тва- 
імі вачамі палкай шаснаццацігадовай прыгажуняй, 
каб надоўга пазбавіць цябе сну. Акрамя таго, я б 
знішчыла ўсялякую астэалогію і выгнала б яе з тва- 
ёй галавы. 

-- Я мег бы паклясціся вашым целам, каб вы яго 
яшчэ мелі,-- сказаў я,-- што ад гэтай навукі ў маёй 
галаве не засталося і следу. Хараство ж вашай чароў- 
най, дасканалай маладосці ззяе ў цемры ночы, як ды- 
ямент. Не варта больш і гаварыць пра гэта! 





ГАрджуна--адзін з герояў стараіндыйскага эпасу «Ра- 
маяна»; Субхадра--яго жонка. 

2. У мяне не было сяброўкі,-- расказвала далей 
істота.-- Мой дада вырашыў не жаніцца, і на жано- 
чай палавіне дома я была адна. У адзіноце сядзела я ў 
садзе, пад дрэвам, і думала, што ўвесь свет закаханы 
ў мяне, што зоркі глядзяць толькі на мяне, што вецер 
час ад часу цяжка ўздыхае, прабягаючы паўз мяне, 
і што трава, калі б яна была разумная, страціла б 
розум ад дакранання маіх ног. Я ўяўляла сабе, што 
сцяблінкі прыціснутай травы -- гэта юнакі з усяго 
свету, якія пакорліва ляжаць ля маіх ног, але сэрца 
маё чамусьці пакутавала. 

Калі Шошышакхар, сябар майго брата, скончыў 
медыцынскі каледж, ён стаў нашым хатнім доктарам. 
Я і раней часта бачыла яго праз фіранку. Мой старэй- 
шы брат быў чалавек дзіўны -- ён не глядзеў на жыц- 
цё, як кажуць, шырока адкрытымі вачамі. Свет зда- 
ваўся яму вельмі складаным, і ён усё больш і больш ад- 
даляўся ад яго, пакуль зусім не замкнуўся ў самім сабе. 
Шошышакхар быў яго адзіны сябар, якога я заўсёды 
бачыла. І калі, седзячы вечарам у садзе, я ўяўляла ся- 
бе на царскім троне, натоўп юнакоў з усяго свету, што 
ляжаў ля маіх ног, прымаў вобраз Шошышакхара. Ты 
слухаеш? -- звярнулася раптам да мяне істота.-- Аб 
чым ты думаеш? 

-- Мусіць, было б лепш, каб я нарадзіўся ІШШошы- 
шакхарам,-- уздыхнуў я. 

-- Перш выслухай да канца. Аднойчы ў дажджлі- 
вы дзень я захварэла ліхаманкай. Доктар прыйшоў 
агледзець мяне. Мы сустрэліся ўпершыню. 

Я ляжала тварам да акна, так што вячэрні чырва- 
наваты водбліск змякчаў бледнасць хваравітага твару. 
Калі доктар, увайшоўшы ў пакой, зірнуў на мяне, я ў 
думках паставіла сябе на яго месца і таксама паглядзе- 
ла на сябе як бы збоку. Мой твар у вячэрнім святле 
здаваўся маленькай паніклай пяшчотнай кветкай; не- 
паслухмяныя кудзеры спадалі на лоб, а сарамліва 


37 


апушчаныя павекі вялізных вачэй кідалі цень на 
шчокі... 

Доктар збянтэжана і ціха сказаў брату, што яму 
трэба памацаць мой пульс. 

Я выняла з-пад коўдры мяккую круглявую руку. 
Паглядзеўшы на яе, я падумала: «Як было б добра, 
каб я магла надзець на яе сапфіравы бранзалет». Ні- 
колі я не бачыла, каб урач так нялоўка браў руку 
хворага. Яго пальцы, намацваючы пульс, прыкметна 
дрыжалі. Ён адчуваў, што ў мяне гарачка, я ж чула 
біццё яго сэрца. Не верыш? 

-- Не бачу аніякай прычыны, каб не верыць,-- ад- 
казаў я.-- Апроч таго, пульс чалавека б'ецца заўсёды 
па-рознаму. 

--. Пасля таго як я некалькі разоў хварэла і па- 
праўлялася, я заўважыла, што колькасць юнакоў з 
усяго свету, якія чакалі мяне па вечарах, вельмі ска- 
рацілася, і мой свет амаль абязлюдзеў. Нарэшше ў ім 
засталіся толькі доктар і хворая. 

Па вечарах, употайкі, я пачала апранацца ў жоў- 
тае, прыгожа закруціўшы вузлом валасы на галаве, 
уплятала ў іх гірлянду кветак язміну і з люстэркам у 
руцэ ўсаджвалася ў садзе. Нашто я гэта рабіла? Хі- 
ба не можа надакучыць любаванне сабой? Не! Гэ- 
та ж зусім не я глядзела на сябе. Я сядзела адна, але 
мы былі ўдваіх. Часова я рабілася доктарам, які гля- 
дзеў на мяне з захапленнем, кахаў і мілаваў мяне, але 
глыбокі ўздых вырываўся з маёй душы, нібы парыў 
сумнага вячэрняга ветру. 

З таго часу я ніколі не бывала адна. Гуляючы, я 
сачыла апушчанымі вачамі, як ступаюць пальчыкі 
маіх ног, і думала пра тое, ці падабаецца доктару мая 
хада. Апоўдні, калі за акном нясцерпна пякло сонца, 

навокал запаноўвала цішыня, толькі зрэдку чуўся 
крык каршуна ў небе ды вокліч вулічнага прадаўца 
цацак,-- я, раскінуўшы на траве пакрывала, клалася 

ў садзе. Аголеная рука лёгка адкідвалася йа мяккуіе 
падушку, і мне здавалася, што нехта любуецца яе 
зграбным выгібам і, трохі прыўзняўшы, пакідае па- 
цалунак на маёй бледнай далоні і бясшумна адыхо- 
дзіць. ІЦто б ты сказаў, каб я на гэтым скончыла 
свой расказ? 

-- Сказаў бы, што няблага. Але няма канца, і да- 
вядзецца скарыстаць астатак ночы на тое, каб пры- 
думаць яго самому. : 

-- Каб здарылася так,- сказала істота,-- расказ 
атрымаўся б незавершаным, у ім не было б вастрыні, і 
гэта не быў бы расказ пра шкілет са страшным вы- 
скалам зубоў. Слухай жа далей! Калі доктар набыў не- 
вялікую практыку, ён адкрыў сваю лячэбніцу на ніжнім 
паверсе нашага дома. Я часта весела, жартам пытала- 
ся ў яго пра розныя ўласцівасці лякарстваў і ядаў, 
цікавілася, ад чаго чалавек памірае лёгка і хутка. Калі 
закраналі ўлюбёную тэму доктара, ён рабіўся балбат- 
лівым. Такія размовы прывучылі мяне не баяцца смер- 
ці, думаць пра яе як пра нешта звычайнае, блізкае 
мне. Толькі любоў і смерць існавалі для мяне ў цэлым 
свеце... Мой расказ падыходзіць да канца, засталося 
зусім мала. 

-- Г ноч ужо канчаецца,-- ціха адзначыў я. 

-- Праз нейкі час я прыкмеціла, што доктар-бабу 
нечым вельмі занепакоены, але спрабуе ўтаіць ад мяне 
свае трывогі. Аднойчы я ўбачыла, як ён, апрануты 
надта ўжо старанна, узяў у майго брата экіпаж і не- 
куды паехаў уначы. 

Я не магла больш чакаць і пайшла да брата. Па- 
гаварыўшы пра розныя дробязі, я быццам незнарок 

запыталася: «Дарэчы, дада, куды гэта паехаў у ка- 
рэце доктар-бабу?» Дада коратка адказаў: 

--- Паміраць. 

-- Што за жарты! -- запярэчыла я. 

--. Жаніцца,-- растлумачыў брат. 


40 


22 Няўжо! -- усклікнула я і пачала смяяцца. 
Пазней я даведалася, што дзякуючы гэтаму шлюбу 
доктар павінен быў атрымаць дванаццаць ты- 
сяч рупій. «Але навошта ён так зняважыў мяне, ха- 
ваючы гэтую навіну? -- раздумвала я.-- Хіба я калі- 
небудзь гаварыла, як іншыя: хай здарыцца нешта 
падобнае, дык я памру, разарваўшу сабе грудзі?!» 
Не, верыць мужчынам нельга. Хоць я бачыла на све- 
це толькі аднаго, але хутка разгадала ўсіх. 

Пад вечар, ледзь толькі доктар прыйшоў дамоў 
пасля агляду хворых, я звярнулася да яго з гучным 
смехам: 

-- Пане доктар! Кажуць, сёння ваша вяселле? 

Убачыўшы маю радасць, той зусім разгубіўся. 

-- Г няўжо не будзе музыкі? -- распытвала я. 

-- Хіба вяселле -- такая ўжо вясёлая справа? -- 
Шошышакхар цяжка ўздыхнуў. 

Пачуўшы такі адказ, я зноў пачала смяяцца. 

-- Не, так нельга,-- сказала я.-- Я хачу музыкі. 

Я чаплялася да брата, пакуль ён не загадаў нала- 
дзіць свята згодна са звычаямі. 

Цэлы дзень я гаварыла толькі пра тое, што я 
зраблю, калі ў дом прыедзе нявеста. 

-- Скажыце, пане доктар,-- пыталася я,--ці бу- 
дзеце вы цяпер мацаць пульс у хворай? Ха-ха! Я ма- 
гу паклясціся: ніколі не дазнаешся, што робіцца ў 
душы чалавека, асабліва мужчыны.-- Я бачыла: мае 
словы, нібыта страла, пранізваюць доктаравы грудзі. 

Вяселле павінна было адбыцца глыбокай ноччу. 
Увечары доктар з братам сядзелі на даху і, як звы- 
чайна, пілі віно. Хутка ўзышоў месяц. 

Я падышла да мужчын і з усмешкай сказала: 

-- Пане доктар, вы забыліся? Пара ехаць! 

Тут трэба прыгадаць яшчэ вось што. Незадоўга 
перад тым, як выйсці на тэрасу, я ўпотай схадзіла ў 
аптэку і ўзяла маленькі парашочак, які цяпер усыпала 

ў шлянку доктара. Я чула ад яго, што, выпіўшы гэтага 
парашку, чалавек памірае. Залпам асушыўшы шклян- 
ку, доктар устаў, кінуў на мяне тужлівы позірк і ска- 
заў ціхім дрыготкім голасам: 

--. Я пайшоў. 

І вось загучала флейта. Я апранула бенарэскае са- 
ры, упрыгожыла сябе ўсімі, што былі ў маім куфэрку, 
каштоўнасцямі, прабор на галаве пафарбавала кіна- 
вар'ю і потым пад дрэвам у садзе падрыхтавала сабе 
пасцель. 

Была цудоўная ноч. Ззяў незвычайны месяц. Паў- 
днёвы ветрык, развяваючы стому соннага свету, лунаў 
над сусветам, водар язміну разліўся па садзе. Калі 
гукі флейты замерлі ўдалечыні, а святло месяца 
пацьмянела, калі дрэвы, неба, дом, у якім я нарадзіла- 
ся,-- увесь свет пачаў плыць і раставаць, нібы міраж, 
я заплюшчыла вочы і ўсміхнулася. Мне хацелася, каб 
людзі ўбачылі на маіх вуснах ледзь прыкметную ўс- 
мешку. Я хацела ўнесці гэтую ўсмешку з сабой у мой 
шлюбны пакой, з яго вечнай ноччу. Але дзе гэты 
шлюбны пакой? Дзе маё вясельнае ўбранне? 

..Калі я абудзілася ад сну, дык убачыла, што тры 
хлопчыкі вывучаюць на мне астэалогію. І ў тым мес- 
цы, дзе некалі змяшчаліся радасць і сум, дзе распу- 
скаліся пяшчотныя пялёсткі маладосці, настаўнік па- 
казваў цяпер указкай і называў косці. 

Ці ўгледзеў ты хоць які-небудзь след ад апошняй 
усмешкі на маіх вуснах?.. 

Ну як, пі спадабаўся табе расказ? 

--. Вельмі цікава,-- адказаў я. 

У гэты момант закаркала першая варона. 

-- Ты яшчэ тут? -- спытаў я. 

Адказу не было. Ранішняе святло прабівалася ў 
пакой. 


1891 


Адрачэнне 





1 


Першая поўня пхалгуна!. Вецер новай вясны нясе 
водар пупышак мангавых дрэў. З берага сажалкі, з 
густых галін старога лічу ? даносіцца нямоўчны спеў 
папіяра 7. Яго чуваць і ў адной са спальняў дома Му- 
керджы. Усхваляваны Хэмонта то выцягне пасмачку 
валасоў з кос жонкі і пакруціць яе ў пальцах, то рап- 
там дакранецца да яе бранзалетаў, і яны пачынаюць 
звінець, то злёгку пацягне кветкі на яе галаве, і яны 
падаюць ёй на твар. Так вецер падзьме то з аднаго 
боку, то з другога, каб ажывіць нерухомае дрэва. 

Але Кушум нават не паварушыцца, яна сядзіць, 
утаропіўшы позірк у бязмежную пустату, залітую 
святлом месяца. Хваляванне мужа не кранае яе. На- 
рэшце Хэмонта нецярпліва ўстрэсвае жончыны рукі: 

-- Кушум, дзе ты? Ты так далёка, што, калі нават 
паглядзець на цябе ў падзорную трубу, ты ўсё роўна 
будзеш маленькай. Я хачу, каб сёння ты была бліжэй 
да мяне. Паглядзі, якая цудоўная ноч! 

Кушум перавяла позірк на мужа: 

-- Я ведаю адно заклінанне, якое адразу можа 


знішчыць прыгажосць гэтай месячнай ночы, гэтую 
вясну,-- усё. 





1 “ : “ 
П халгун- адзінаццаты месяц індыйскага календара, 
адпавядае лютаму -- сакавіку. 


ічу- назва дрэва. 
Папіяр-- невялічкая пеўчая птушка. 

-- Ну дык што, нават калі і ведаеш, не варта га- 
варыць пра гэта. А вось калі ты скажаш такое слова, 
ад якога будзе тры ці чатыры нядзелі на гэтым тыдні 
або ноч працягнецца да наступнага вечара, то я гатоў 
яго пачуць. 

Ён паспрабаваў прыцягнуць Кушум бліжэй да ся- 
бе, але яна адхілілася. 

-- Я хачу сказаць тое, што думала расказаць табе 
толькі перад смерцю. Але сёння, мне здаецца, я здо- 
лею вытрымаць любое пакаранне. 

Каб перавесці яе словы на жарт, Хэмонта хацеў 
быў працытаваць некалькі радкоў пра пакаранне з 
Джойдзеба !, але ў гэты момант пачуліся цяжкія, сяр- 
дзітыя крокі і шлёпанне пантофляў. Знаёмыя крокі 
бацькі Хэмонта -- Харыхора Мукерджы. ЖХэмонта 
паспешліва ўстаў. Харыхор падышоў да дзвярэй. 

-- Хэмонта, зараз жа выгані нявестку з дому! -- 
зароў ён. 

Хэмонта зірнуў на жонку. Яна не выказала ніяка- 
га здзіўлення, а толькі спалохана закрыла твар рука- 
мі, быццам хацела сабраць усю сваю душэўную сілу і 
волю і знікнуць. 

Вецер дзьмуў з поўдня. Ён нёс з сабой у пакой 
спеў папіяра. Ніхто не чуў яго. Якое бязмежнае ха- 
раство прыроды і як лёгка яно знікае! 


П 


Хэмонта ўвайшоў у пакой. 

-- Тэта праўда? -- спытаў ён у жонкі. 

-- Праўда. 

-- Чаму ж ты да гэтага часу маўчала? 

-- Я шмат разоў хацела сказаць, але не магла на- 
важыцца. На мне вялікі грэх. 





Г Джойдзеб-- сярэдневяковы паэт, пісаў на санскрыце. 

-- Тады раскажы ўсё сёння. 

І Кушум расказала, нібыта прайшла скрозь агонь, 
выпрастаўшыся ва ўвесь рост, і ніхто не даведаўся, як 
яна апяклася. Даслухаўшы да канца, Хэмонта ўстаў і 
выйшаў. 

Кушум зразумела, што таго мужа, які пайшоў, ёй 
ужо не вярнуць. Яна зусім не здзівілася і гэтую па- 
дзею ўспрыняла таксама проста, як і іншыя штодзён- 
ныя здарэнні. Яна разумела толькі адно: і мір і кахан- 
не былі з пачатку да канца хлуснёй і пустатой. Яна 
ўспомніла ўсе ранейшыя словы Хэмонта пра яго ка- 
ханне да яе, і сухі, жорсткі, злосны смех прагучаў у яе 
вушах, ён рэзаў мозг, як востры, бязлітасны нож. На- 
пэўна, яна думала: «Вось яно -- гэта каханне, такое 
вялікае, моцнае,-- самая малая разлука з якім раз- 
дзірае сэрца, а імгненнае дакрананне дае поўную ра- 
дасць. Гэтая радасць здаецца бязмежнай, бяскрай- 
няй, яе канец нельга ўявіць сабе нават пасля смерці. 
Вось на што былі спадзяванні! Невялікае сутыкненне 
з грамадствам -- і бязмежнае каханне ператварылася 
ў пыл! Яшчэ зусім нядаўна Хэмонта ўсхвалявана шап- 
таў мне на вуха: «Цудоўная ноч!» Гэтая ноч і цяпер 
яшчэ не скончылася, і цяпер пяе папіяр, паўднёвы ве- 
цер калыша фіранкі, і месяц, нібы стомленая шчасцем 
прыгажуня, ляжыць на галінах алібанавага дрэва, 
якое расце ля акна. Усё хлусня! Каханне для мяне 
хлусня і на словах, і на справе!» 


ПІ 


Раніцай наступнага дня Хэмонта, які правёў бяс- 


сонную ноч, як апантаны ўбег у дом Перышанкора 
Гхашала. 


Я Што здарылася, бабу? Якія навіны? -- спы- 
таў яго Перышанкор. 

Твар Хэмонта наліўся чырванню, голас зрываўся: 
-- Ты загубіў наш род, усё загінула -- ты мне за 


гэта адкажаш! 

Перышанкор зарагатаў: 

-- А-а, затое вы абаранялі мой род, маю сям'ю, 
гладзілі мяне па спінцы! Вы так пра мяне клапоціце- 
ся, так мяне шануеце! 

Хэмонта хацеў бы ў тую ж хвіліну спапяліць Пе- 
рышанкора праменнямі Брахмы ', і гэта жаданне толь- 
кі распальвала яго гнеў. Перышанкор зручней улад- 


каваўся ў крэсле. 
-- Што мы табе зрабілі? -- хрыпла спытаў Хэ- 


монта. 
2. Пра гэта я павінен спытаць цябе. У мяне няма 
дзяцей, акрамя адзінай дачкі. Чым яна правінілася 
перад тваім бацькам? Ты ў той час быў малы, магчы- 
ма, усяго і не ведаеш. Дык слухай уважліва. Не хва- 
люйся, бабу, тут будзе шмат цікавага. 

Ты быў яшчэ хлапчуком, калі муж маёй дачкі 
ўкраў яе каштоўныя ўпрыгожанні і збег у Англію. 
Пасля таго, як праз пяць гадоў ён зрабіўся адвака- 
там і вярнуўся на радзіму, у вёсцы ўсчаўся шум. Ты, 
мабыць, гэта трохі памятаеш. А можа, і не-- тады 
ты вучыўся ў школе, у Калькуце. Твой бацька быў 
галавой вёскі, ён сказаў мне: «Калі ты выправіш дач- 
ку да мужа, то ніколі больш не зможаш узяць яе ў 
свой дом». Я ўпрошваў яго, лавіў яго рукі, абдымаў 
ногі: «Дада, даруй яму гэтую паездку. Я прымусіў 
яго зрабіць ачышчэнне, прыміце яго зноў у касту». 
Твой бацька быў непахісны; я таксама не мог стра- 
ціць адзіную дачку, таму пакінуў касту, родную вёску 
і пераехаў у Калькуту. Але мае няшчасці на гэтым 





І Брахма-- згодна з рэлігійнымі вераваннямі індуістаў 
боская субстанцыя, якая пазбаўлена ўсіх атрыбутаў і з'яўляецца 
першакрыніцай усяго свету. 

не скончыліся. Усё было падрыхтавана да вяселля 
майго пляменніка, але ўмяшаўся твой бацька, пера- 
канаў бацькоў нявесты, што жаніх не варты яе, і раз- 
ладзіў вяселле. Я прысягнуў, што не буду сынам брах- 
мана !, калі не адпомшчу. Ну, цяпер ты хоць што-не- 
будзь зразумеў? Набярыся пярпення, выслухай усё і 
будзеш задаволены. Пачуеш і весялейшае! 

Калі ты вучыўся ў каледжы, побач з домам твай- 
го бацькі быў дом Біпрадаша Чатэрджы. Небарака 
памёр ужо. Пан Чатэрджы даў прытулак у сваёй 
сямі сіраціне з касты каястха, прыгожай дзяўчын- 
цы-ўдаве, якую звалі Кушум. Старому брахману да- 
водзілася нямала клапаціцца аб тым, каб схаваць яе 
ад вачэй студэнтаў. Але хіба дзяўчыне так ужо цяж- 
ка ашукаць старога чалавека? Прыдумаўшы, што ёй 
трэба сушыць бялізну, Кушум часта падымалася на 
дах; ты, здаецца, таксама мог чытаць толькі на даху. 
Размаўлялі вы там ці не, ведаць толькі вам, але па- 
водзіны дзяўчыны пасеялі сумненне ў душы старога. 
Яна пачала ўсё рабіць не так, як раней: не ела, не 
спала, нібы нейкая прыгожая пустэльніца. А аднаго 
вечара не магла стрымаць перад старым беспрычын- 
ных слёз. 

Урэшце ён выявіў вашы маўклівыя спатканні на 
даху. Ты нават кінуў хадзіць у каледж і сядзеў удзень 
з кнігай у руках на рагу даху ў цяні каршуновага гняз- 
да: так табе раптам зарупела займацца на самоце. 
Біпрадаш прыйшоў да мяне параіцца, што яму рабіць. 

г Дада,-- адказаў я,-- ты даўно хацеў пабываць 
у Бенарэсе. Пакінь дзяўчыну мне і адпраўляйся ў па- 
ломніптва, а я пра яе паклапачуся. 

Біпрадаш так і зрабіў. Я пасяліў Кушум у доме 





1 а З х 

Б рахман--член касты, якая займае найвышэйшае 
месца ў саслоўна-каставай іерархіі Індыі. У старажытныя часы 
каста брахманаў была кастай жрацоў. 

Срыпаці Чатэрджы, выдаўшы яе за яго дачку. Што 
адбылося потым, ты ведаеш. Я з вялікім задавальнен- 
нем расказаў табе ўсё. Гэта хутчэй падобна на апавя- 
данне. Няблага было б запісаць усё і надрукаваць, 
але я не ўмею пісаць. Я чуў, што мой пляменнік зай- 
маецца літаратурай,-- трэба расказаць яму. Вядома, 
лепш было б, каб ты памог яму -- я ж не ведаю канца. 

Не звяртаючы ўвагі на апошнія словы Перышан- 
кора, Хэмонта спытаў: 

-- Г.Кушум не была супраць гэтага вяселля? 

-- Была ці не была яна супраць -- цяжка сказаць. 
Ты ж ведаеш, бабу, дзяўчаты заўсёды гавораць «не», 
а думаюць «так». Спачатку, пасля таго як яна пера- 
ехала ў іншы дом і не бачыла цябе, яна быццам звар'- 
яцела. Потым ты аднекуль даведаўся, дзе яна, і часта, 
узяўшы кнігі, каб ісці ў каледж, збіваўся з дарогі, па- 
дыходзіў да дома Срыпаці і блукаў каля яго, нібыта 
нечага шукаў. Наўрад ці вуліцу Прэзідэнцкага ка- 
леджа, бо праз вокны дома паважанага чалавека мож- 
на трапіць толькі да сэрца якой-небудзь дзівачкі. Да- 
знаўшыся пра гэта, я вельмі засмуціўся. Бачу, ты не 
можаш вучыцца, яе становішча таксама цяжкаватае. 
Аднойчы я паклікаў Кушум. «Дзіця, я стары, мяне 
не трэба саромецца, я ведаю, пра каго ты марыш. 
Хлопец таксама страціў галаву. Я хачу, каб вы былі 
разам». 

Кушум разрыдалася і кінулася з пакоя. З таго ча- 
су я часта пачаў заходзіць па вечарах у дом Срыпа- 
ці, клікаў Кушум, гаварыў з ёй пра цябе і паступова 
зламаў яе баязлівасць. ІЦтодзень абмяркоўваючы з 
ёй гэтую тэму, я казаў, што не бачу ніякага шляху, 
акрамя шлюбу. Іншага выйсця няма. Кушум пыта- 
лася, як жа гэта можна зрабіць. «Я скажу, што ты 
дзяўчына з добрай сям'і»,-- пераконваў я. 

Пасля доўгіх угавораў яна сказала, што трэба па- 
гаварыць наконт гэтага з табой. Але я запэўніваў, 

што хлопец і так на мяжы вар'яцтва, не варта яму 
нічога казаць. Калі ўсё скончыцца добра, усе будуць 
шчаслівыя. Навошта ж рабіць бедалагу няшчасным 
на ўсё жыццё, калі ніхто ніколі і нічога не будзе ве- 
даць? 

2. Тое, што ты лічыў патрэбным зрабіць, ты зра- 
біў. Але навошта расказаў пра гэта? -- спытаў Хэ- 
монта. 

-. Я даведаўся, што ўжо дамоўлена наконт вя- 
селля тваёй малодшай сястры, і падумаў: адзін род 
брахманаў загінуў, але гэта было неабходна. Цяпер жа 
гіне яшчэ адзін род, і мой абавязак перашкодзіць та- 
кому няшчасцю. Таму я і напісаў ліст і паведаміў, што 
Хэмонта ажаніўся з дачкой шудры". 

Хэмонта ўжо ледзь стрымліваўся: 

г. Калі я кіну Кушум, што з ёю будзе? Ты возь- 
меш яе? 

2. Тое, што я павінен быў зрабіць, я ўжо зрабіў. 
Не мой абавязак клапаціцца аб кінутых жонках... 
Я прынясу для Хэмонта-бабу шклянку какосавага со- 
ку з лёдам, выпі. 

Не чакаючы праявы гэтай ледзяной гасціннасці, 
Хэмонта пайшоў. 


а 


Прайшло пяць дзён. Цёмная ноч. На яе чорным 
фоне густой плямай вылучаецца на беразе сажалкі 
дрэва лічу. Птушкі маўчаць. "Толькі паўднёвы вецер 
свабодна гуляе ў цемры. 

Зоркі, разрываючы змрок пільным, уважлівым 
позіркам, імкнуцца раскрыць нейкую таямніцу. 








1 “ - - З е - 
А Шуд ра--член найніжэйшай касты ў індыйскай каста- 
вай сістэме. Шлюб людзей з розных каст лічыцца пяжкім пару- 
шэннем старажытных законаў. 

У спальні няма святла. Хэмонта сядзіць на ложку 
каля акна і глядзіць у ноч. На падлозе, абхапіўшы яго 
ногі і прытуліўшыся да іх тварам, ляжыць Кушум. 
Час нібыта спыніўся. Ён--як нерухомы акіян. Як 
быццам на бязмежным палатне ночы нябачны мастак 
намаляваў гэты спрадвечны сюжэт: навокал -- смерць, 
усярэдзіне -- суддзя, а ля яго ног -- злачынка. 

Зноў крокі і шорганне пантофляў. Харыхор Му- 
керджы падышоў да дзвярэй: 

-- Прайшло шмат часу, я не магу больш чакаць. 
Выгані жанчыну з дому! 

Пачуўшы яго голас, Кушум на імгненне яшчэ мац- 
ней прыціснулася да ног Хэмонта. Нібыта развітваю- 
чыся з усім сваім жыццём, яна пачціва дакранулася 
да яго ног і, пацалаваўшы іх, устала. 

Хэмонта прыўзняўся. 

-- Я некіну жонкі. 

-- Ты што, хочаш парушыць закон кастаў? -- 
зароў Харыхор. 

-- Я не прызнаю кастаў! 

-- Дык выбірайся адсюль і ты! 

Калі дзяўчынцы давалі імя Шубхашыні (што пя- 
шчотна гаворыць), хто мог ведаць, што яна будзе ня- 
мая? Дзве яе старэйшыя сястры называліся Шукэ- 
шыні (што мае прыгожыя валасы) і Шухашыні (што 
пяшчотна ўсміхаецца); таму бацька дзеля адпавед- 
насці выбраў для малодшай дачкі імя Шубхашыні, 
або скарочана -- Шубха. 

Старэйшых сясцёр выдалі замуж са звычайнымі 
клопатамі і выдаткамі, а лёс малодшай дачкі вельмі 
непакоіў бацькоў. Людзі лічылі, што той, хто не га- 
ворыць, не можа і адчуваць, таму без усякага сораму 
ў прысутнасці Шубхі трывожыліся за яе будучыню. 

ранняга дзяцінства дзяўчынка зразумела, што 
яе нараджэнне было нябесным праклёнам дому яе 
бацькі. Таму яна заўсёды пазбягала людзей і імкну- 
лася да адзіноты. Ёй было б значна лягчэй, калі б 
усе забыліся пра яе. Але хто можа забыцца на сваё 
гора? Бацькі ўвесь час памяталі аб ім. Асабліва па- 
кутавала маці. Яна бачыла ў дачцэ сваю ганьбу: 
дачка ж для маці заўсёды бліжэй за сына, яна нібы- 
та частка яе самой, і ўсякая загана дзяўчынкі выклі- 
кае ў маці пачуццё сораму за сябе. У той час як баць- 
ка Шубхі, Баніконтха, любіў Шубхашыні больш за 
іншых дачок, маці адносілася да яе непрыязна. 

Дзяўчынцы адабрала мову, але яна мела вялікія 
цёмныя вочы з доўгімі вейкамі, а вусны яе трапята- 

і, быццам лёгкія пялёсткі, ад пачуццяў, што пера- 
паўнялі яе сэрца. 

Колькі трэба намаганняў, каб перадаць у словах 
свае думкі! І калі мы недакладна гэта зробім, нас ня- 
правільна зразумеюць. Аднак чорным вачам ІЦубхі 
былі не патрэбны словы; яны адлюстроўвалі саму ду- 
шу: у іх пачуцці то загараліся, то ледзь мігцелі, то 
ярка палалі, то стомлена згасалі,-- часам гэтыя вочы 
глядзелі спакойна, як месяц на схіле, а часам блішча- 
лі, як зыркія маланкі, што асвечваюць небасхіл. Мя- 
мыя ад нараджэння замяняюць здольнасць гаварыць 
не толькі дрыжаннем вуснаў, але і моваю вачэй, бяс- 
конца выразнаю і глыбокаю, як мора, яснаю, як неба, 
як прыціхлая зямля. 

На нямых, як і на самой прыродзе, ляжыць адбі- 
так адзінокай велічы. Таму дзеці заўсёды баяліся 
Шубхі і ніколі з ёю не гулялі. Яна была нямая і адзі- 
нокая, як бязлюдны час вясковага поўдня. 


П 


Вёска, у якой жыла ІЦубха, называлася Чанды- 
пур. Рака, што працякала праз яе, была звычайная 
маленькая рачулка, якіх шмат у Бенгаліі: яна сціпла 
трымалася ў вузкіх берагах, усё роўна як дзяўчына 
сярэдняга саслоўя. Гэтая добрасумленная палоска 
вады чулліва клапацілася аб вёсках, што стаялі на яе 
берагах, быццам была яна паўнапраўным членам 
вясковай сям'і. Уздоўж абодвух берагоў рачулкі цяг- 
нуліся хаты, зелянелі дрэвы, і рачная багіня, выхо- 
дзячы са свайго рэчышча, хутка і самаахвярна, са 
шчаслівай душой, рассыпала вакол бязмежную рас- 
кошу. 

Участак Баніконтхі спускаўся аж да ракі, і лодач- 
нікі, што праплывалі міма, маглі бачыць крытыя са- 
ломай хлявы, свіран, павець, тамарындавыя дрэвы, 

сад, абгароджаны плотам. Не ведаю толькі, ці заў- 
важаў хто сярод гэтага дабрабыту нямую дзяўчынку. 

Як толькі Шубха канчала працу, яна ішла на бе- 
раг ракі. І тут прырода быццам аддавала тое, чаго не 
хапала небарацы. Яна нібы размаўляла з дзяўчынкай. 
Цурчанне вады, галасы людзей, песні лодачнікаў, шчэ- 
бет птушак і шапаценне дрэў зліваліся з радасным 
трапятаннем сэрца Шубхі, урываліся ў трывожную, 
бясконца маўклівую душу дзіцяці шырокай хваляй 
гукаў. Гэты няясны шум прыроды і рухі былі мовай 
нямой дзяўчынкі; позірк яе вялікіх вачэй, зацененых 
доўгімі вейкамі, адлюстроўваў увесь навакольны свет, 
пачынаючы з дрэў, у лісці якіх стракаталі цыкады, і 
аж да далёкіх бязгучных зорак. Для Шубхі ўсё было 
поўна таямнічых знакаў, рухаў, песень, слёз і глыбо- 
кіх уздыхаў. 

Апоўдні, калі лодачнікі і рыбакі ідуць на абед, ся- 
ляне спяць, змаўкаюць птушкі, паром стаіць, калі не- 
спакойны свет адпачывае, ператвараючыся ў велізар- 
ны бязлюдны дом,-- тады пад гарачым неабсяжным 
небам твар у твар заставаліся ў маўчанні толькі ня- 
мая прырода, залітая шчодрым сонечным святлом, і 
нямая дзяўчынка ў цяні невысокага дрэва. 

Нельга сказаць, каб у Шубхі зусім не было сяб- 
роў. У хляве стаялі дзве каровы -- Шорбашы і Пан- 
гулі. Яны ніколі не чулі, каб дзяўчынка звала іх, ад- 
нак добра ведалі яе хаду. Шубха заўсёды была маў- 
клівая, але яе шэпт і невыразнае мармытанне жывёлы 
разумелі лепш за ўсякія словы. Яны адчувалі, калі 
Шубха лашчыла ці дакарала іх; калі ж дзяўчынка, 
уваходзячы ў стойла, абдымала Шорбашы за шыю, 
тая церлася шчакой аб яе шчаку, а Пангулі, утаропіў- 
шы пакорныя вочы на свайго маленькага сябра, ліза- 
ла ёй твар. Шубха павінна была тры разы на дзень 
хадзіць у хлеў, але яна бывала там значна часцей, 
асабліва ў тыя дні, калі яе крыўдзілі дома. У такія 

хвіліны яна адразу ішла да сваіх маўклівых сяброў. 
Жывёлы нейкім асаблівым, невядомым пачуццём ра- 
зумелі сардэчны боль дзяўчынкі, глядзелі на яе поў- 
нымі спагады вачамі і, падышоўшы да яе, асцярожна 
церліся рагамі аб рукі ІЦубхі, нібыта спрабуючы су- 
цешыць яе. Былі яшчэ козы і коткі, але да іх Шубха 
не мела асаблівай прыхільнасці і хаця яны лю- 
білі яе не менш, чым каровы. Кацяня часта прыстрой- 
валася падрамаць на мяккіх каленях дзяўчынкі і вель- 
мі любіла, калі Шубха пачынала пяшчотна пагладж- 
ваць яго па шыі і спінцы. 


П са 


Сярод вышэйшых істот ІЦубха таксама мела та- 
варыша. Цяжка зразумець, што аб'ядноўвала іх, бо 
хлопчык умеў гаварыць, і гэта пазбаўляла дзяцей 
агульнай мовы. 

Малодшы сын Ганшайна, Протап, быў гультаява- 
ты хлопец. Пасля шматлікіх і дарэмных спроб прыву- 
чыць яго да якога-небудзь рамяства, бацькі адмовілі- 
ся ад надзеі зрабіць з яго нешта прыстойнае і вывесці 
ў людзі. 

Але ў лодараў ёсць адна перавага: хаця хат- 
нія лаюць іх, амаль ва ўсіх іншых людзей яны кары- 
стаюцца сімпатыяй. Гультаі не заняты ніякімі справа- 
мі і робяцца як бы грамадскім набыткам. Усё роўна 
як кожны горад павінен мець агульнадаступны сад, 
так і для кожнай вёскі неабходны два ці тры тулягі, 
што заўсёды да паслуг тых, каму трапляецца магчы- 
масць пазабаўляцца ці пагультаяваць. 

Асноўным заняткам Протапа была лоўля рыбы на 
вуду. На гэта ён марнаваў шмат часу, і амаль заўсёды 
яго можна было ўбачыць на беразе ракі. Тут яны і 
сустракаліся з Шубхай. Протапу ў кожнай справе быў 
патрэбен добраахвотны таварыш. На рыбалцы нега- 

варкі таварыш -- самы лепшы; таму Протап вельмі 
цаніў сяброўку. У той час як усе звалі дзяўчынку 
Шубха, хлопчык у знак асаблівай прыхільнасці назы- 
ваў яе проста Шу. 

Звычайна Шубха ўсаджвалася пад тамарындавым 
дрэвам, а Протап непадалёку ад яе закідваў вуду. 
Хлопчык меў звычку жаваць бецель, і дзяўчынка са- 
ма гатавала яго сябру. Падоўгу назіраючы за Прота- 
пам, яна ўсёй душой жадала хоць чым-небудзь памаг- 
чы яму, зрабіць для яго нешта прыемнае, выклікаць у 
яго ўпэўненасць, што і яна нялішні чалавек на зямлі. 
Але нічога не прыходзіла ёй у галаву. Тады яна ў дум- 
ках звярталася да бога і маліла яго даць ёй сілу зра- 
біць нейкі незвычайны, варты павагі ўчынак, які б 
прымусіў Протапа здзіўленна ўсклікнуць: «Глядзіце, 
аяжіне думаў, што наша Шубха здольна на такое!» 

Вось каб Шубха была німфай! Павольна падняў- 
шыся з глыбіні вады, яна вынесла б Протапу каш- 
тоўны камень з кароны змяі, і ён, кінуўшы нікчэмную 
рыбную лоўлю, спусціўся б з гэтым каштоўным ка- 
меньчыкам на дно ракі. А калі б ён трапіў у падвод- 
нае царства, каго ж убачыў бы ён на залатым троне 
ў сярэбраным палацы? Вядома каго-- нямую дзяў- 
чынку Шу, дачку Баніконтхі, нашу ІЦу, адзіную дач- 
ку цара гэтага яснага і спакойнага падводнага свету. 
Але гэта немагчыма! І не таму, што ёсць наогул што- 
небудзь немагчымае, а таму, што ІШу нарадзілася не 
ў парскай сям'і, а ў сям'і Баніконтхі, і не ў яе сілах 
было здзівіць Протапа, сына Ганшайна. 


а 


Шубха падрастала. Яна нават пачала як быццам і 
разбірацца ў сабе. У душы яе з'явіліся новыя, яшчэ 
не заўсёды зразумелыя, але шырокія і вабныя, нібы- 
та акіянскі прыліў пад святлом глыбокай поўні, дум- 

кі. У галоўцы тоўпілася шмат пытанняў, але знайсці 
адказу на іх дзяўчына не магла. 

Неяк уначы, у час поўні, Шубха ціхенька адчыні- 
ла дзверы і, баязліва выглянуўшы, азірнулася па ба- 
ках. Поўня, адзінокая, як ІЦубха, глядзела на зямлю. 
У дзяўчыне кіпела маладое жыццё; незразумелыя ра- 
дасць і сум напаўнялі ўсю яе істоту; яна дайшла да 
мяжы сваёй бясконцай адзіноты і, сама не ўсведам- 
ляючы таго, пераступіла яе. І вось сам-насам з маў- 
клівай усхваляванай маці-прыродай стаяла ўсхваля- 
ваная нямая дзяўчына... 

Тым часам клопат пра замужжа дачкі не даваў 
бацькам спакою. Суседзі асуджалі іх і пагаворвалі, 
што ім не ўдасца ўладкаваць ІЦубху, хаця Баніконт- 
ха быў гаспадар заможны: яго сям'я магла дазволіць 
сабе есці два разы ў дзень рыбу з рысам,-- таму, ма- 
быць, у яго і было шмат ворагаў. 

Баніконтха доўга раіўся з жанчынамі і праз не- 
калькі дзён некуды паехаў. 

Нарэшце ён вярнуўся і сказаў: 

-- Едзем у Калькуту! 

Пачалі збірацца ў дарогу. Цяжкія, што густы ра- 
нішні туман, слёзы сціснулі сэрца ІЦубхі. З несвя- 
домым страхам, які мучыў яе некалькі апошніх дзён, 
як бязмоўная жывёліна, хадзіла яна то за маці, то за 
бацькам. ІШырока расплюшчыўшы вялікія вочы, дзяў- 
чына з трывогай узіралася ў іх твары, спрабуючы 
хоць што-небудзь зразумець, але бацькі не казалі ёй 
ані слова. 

Неяк апоўдні, закінуўшы, як звычайна, вуду, Про- 
тап з рогатам сказау: 

-- Ну, Шу! Дасталі табе жаніха! Ты паедзеш і 
пойдзеш замуж. Але ж глядзі, не забывайся на нас! 

І зноў заняўся рыбай. 

Шубха зірнула на Протапа, як смяротна раненая 
лань на паляўнічага. «Што я табе зрабіла?» -- пы- 

таліся яё вочы, поўныя нямой тугі. У той дзень яна 
больш не сядзела пад дрэвам. 

Прачнуўшыся, Баніконтха курыў У сваёй спальні, 
калі ў пакой убегла Шубха і, прыпаўшы да яго ног, 
голасна зарыдала. Баніконтха спрабаваў супакоіць яе, 
але і сам не мог стрымаць слёз. 

Наступным днём вырашылі ехаць у Калькуту. 
Шубха пайшла ў хлеў развітацца з сябрамі дзяцінст- 
ва. Яна карміла жывёл з рук, абдымала іх за шыі, пя- 
шчотна шаптала ім нешта, ласкава глядзела ў вочы. 
Слёзы нястрымным ручаём цяклі па яе шчоках. 

Светлай ноччу Шубха выйшла з дому і ўпала на 
духмяную траву ля даўно знаёмай, роднай і мілай ра- 
кі. Дзяўчына як быццам абдымала гэтую магутную, 
спакойную маці чалавецтва -- зямлю, як быццам ха- 
цела сказаць: «Не адпускай мяне, маці! Грымай мя- 
не так моцна, як трымаю я цябе!» 

Калі яны прыехалі ў Калькуту, маці з асаблівай 
стараннаспю апранула Шубху. Скрупіўшы валасы ў 
вузел, яна абвязала яго стужкай, упрыгожыла каш- 
тоўнасцямі, чым, трэба сказаць, знішчыла ўсю пры- 
родную прыгажосць дзяўчыны. З вачэй Шубхі каці- 
ліся слёзы. Маці лаяла яе, баючыся, што вочы рас- 
пухнуць і пачырванеюць, але ніякія пагрозы не маглі 
спыніць рыданняў дзяўчыны. 

арэшце з'явіліся жаніх са сваім сябрам пагля- 
дзець на нявесту. Бацькі Шубхі хваляваліся так, 
быццам сам пан бог сышоў выбраць жывёлу для ах- 
вяравання. Празмерна павучаючы дачку, маці давя- 
ла яе да таго, што дзяўчына расплакалася яшчэ мац- 
ней. Шубху пазнаёмілі з жаніхом. "Гой, разгледзеў- 
шы яе, сказаў: 

-- Нішто сабе. 

Убачыўшы няўцешныя слёзы дзяўчыны, хло- 
пец задаволена падумаў, што ў яе пяшчотная душа, 
і рашыў, што сэрца, якое так пакутуе пры расставанні 

з бацькамі, будзе мяккім і клапатлівым да мужа. Ён 
сказаў: 

-- Слёзы дзяўчыны толькі павышаюць ёй цану, 
як жамчужыны цану ракавіны. 

І больш нічога не дадаў. 

Паглядзелі ў каляндар і ў адзін спрыяльны дзень 
згулялі вяселле. Перадаўшы нямую дзяўчыну ў рукі 
маладога чалавека, бацькі вярнуліся дамоў: іх каста 
і будучыня былі выратаваны. 

Муж ІШубхі працаваў на захадзе і хутка пасля 
вяселля павёз туды і жонку. Не прайшло і тыдня, як 
усе ўжо ведалі, што маладая --- нямая. НУ, а калі хто- 
небудзь і не здагадаўся, у гэтым была не яе віна. 
Дзяўчына не старалася нікога ашукваць. Вачамі яна 
казала ўсю праўду, але ніхто не мог вразумець яе! 
Шубха азіралася вакол сябе, але нідзе не знаходзіла 
родных з дзяцінства твараў, тых, з кім магла б знай- 
сці агульную мову, хто б мог зразумець яе,--і ў сэр- 
цы нямой дзяўчыны падымаўся нястрымны, нечала- 
вечы крык, аднак і яго ніхто не мог пачуць, акрамя 
ўсёведнага бога. А муж ІЦубхі, на другі раз больш 
уважліва праверыўшы нявесту не толькі вачамі, але 
і вушамі, ажаніўся з іншай дзяўчынай, якая ўжо мела 
дар мовы. 

Махамайя і Раджыблачон сустрэліся на беразе 
ракі ў старым разбураным храме. 

Не сказаўшы ні слова, Махамайя пільна пагля- 
дзела на Раджыба. «Як ты асмеліўся паклікаць мяне 
сюды ды яшчэ ў такі час? - здавалася, упікаў яе по- 
зірк.-- Дагэтуль я выслухоўвала ўсё, што ты гаварыў, 
але ты стаў занадта дзёрзкі!» 

Збянтэжаны гэтым позіркам, Раджыб нясмела па- 
дышоў да дзяўчыны. Яму хацелася сказаць ёй сёння 
некалькі важных слоў, але ён ужо адмовіўся ад свай- 
го намеру. Аднак, як бы там ні было, а трэба ж рас- 
тлумачыць Махамайі, навошта ён прасіў яе прыйсці ў 
храм; таму ён спяшаючыся прапанаваў: 

-- Давай уцячом адсюль і пажэнімся. 

Раджыб сказаў якраз тое, што хацеў, але не зра- 
біў ніякага ўступу, які ўжо даўно быў падрыхтаваны 
ў яго сэрцы, і цяпер яго словы прагучалі так суха і 
рэзка, што іх дзіўна было чуць. Ён прамармытаў іх 
сабе пад нос, заікаючыся, і больш не мог дадаць ані 
слова. 

Дурань Раджыб! Паклікаць ІМахамайю ў гэты 
поўдзень на бераг ракі ў разбураны храм і не знай- 
сці нічога лепшага, як сказаць: «Давай пажэнімся!» 

Махамайя была дзяўчына з сям'і, якая належала 
да некалі знатнага арыстакратычнага роду. Ёй міну- 

ла дваццаць чатыры гады, і прыгажосць яе была ў 
поўным росквіце. Яна нагадвала скульптуру з неапра- 
цаванага золата, восеньскае сонца, што спакойна лье 
свае яркія, але непякучыя праменні. Яе вялікія вочы 
глядзелі адкрыта і смела. 

Бацькі ў Махамайі не было; быў толькі старэйшы 
брат, якога звалі Бхабанічарон Чатападхая. Брат і 
сястра здаваліся людзьмі аднаго складу: гаварылі 
яны мала, але ў позірку кожнага было столькі сілы, 
што і нямы, ён апякаў, быццам паўднёвая спёка. Пе- 
рад Бхабанічаронам усе адчувалі нейкі несвядомы 
страх. 

Раджыб быў не з гэтых месцаў. Яго прывёз сюды 
старэйшы ўпраўляючы мясцовай шоўкаткацкай фаб- 
рыкі, дзе служыў бацька Раджыба. Пасля смерці 
бацькі ўпраўляючы вырашыў паклапаціцца пра ма- 
лога Раджыба і, калі хлопчык трохі падрос, прывёз 
яго на бамонхатырскую фабрыку. З хлопчыкам жыла 
толькі цётка, якая горача любіла яго. Яны пасяліліся 
па суседству з Бхабанічаронам, і Махамайя з дзя- 
цінства пасябравала з Раджыбам. Яго цётка і Маха- 
майя адчувалі сімпатыю адна да адной. 

Раджыб рос. Яму споўнілася дзевятнаццаць год, 
але, нягледзячы на настойлівыя просьбы цёткі, ён не 
хацеў жаніцца. Даведаўшыся пра такую незвычайную 
разважнасць бенгальскага юнака, яго апякун узрада- 
ваўся, вырашыўшы, што той узяў за прыклад яго 
жыццё (упраўляючы быў халасты). 

Тым часам памерла цётка Раджыба, і ён застаўся 
адзін. 

Якраз у той час для Махамайі не знаходзілася 
вартага яе знатнага роду жаніха, ды і на вяселле 
патрэбны былі вялікія выдаткі. 

А дзявочыя гады яе ішлі. 

Чытачам залішне гаварыць, што шлюб -- справа 
бога! Але калі бог, які распараджаецца гэтымі спра- 

вамі, так доўга праяўляў надзвычайную безадказ- 
насць у адносінах да гэтых двух маладых людзей, 
дык бог кахання не траціў дарэмна часу. Калі 
дрэмле стары Праджапаці", не спіць малады Кан- 
дарпа'?. 

Улада бога кахання, Кандарпы, над кожным чала- 
векам праяўляецца па-рознаму. Раджыб, якога падах- 
вочваў гэты бог, шукаў выпадку сказаць Махамайі 
некалькі пяшчотных слоў, але дзяўчына не давала 
яму гэтага зрабіць -- яе сурёзны ўважлівы позірк 
усяляў нясмеласць у трапяткое сэрца Раджыба. 

Сёння нарэшце юнак набраўся храбрасці і паклі- 
каў Махамайю ў гэты разбураны храм: сёння ён вы- 
рашыў сказаць усё, а там -- або шчасце на ўсё жыц- 
цё, або смерць. Але ў гэты знамянальны дзень свай- 
го жыцця Раджыб здолеў толькі прамовіць: «Давай 
пажэнімся»,-- і разгублена змоўк, як вучань, што за- 
быў урок. 

Махамайя, здавалася, не чакала ад Раджыба такой 
прапановы. Некалькі хвілін яна стаяла моўчкі. 

Поўдзень быў насычаны няяснымі, ледзь чутнымі 
гукамі, якія парушалі цішыню. Павольна гайдаліся ад 
ветру з ціхім жалобным стогнам, то адчыняючыся, то 
звачыняючыся, напаўсарваныя дзверы храма; на вок- 
нах буркавалі галубы; у галінах шаўкавічнага дрэва 
аднастайна стукаў дзяцел; з кучы сухога лісця з шор- 
гатам шмыгнула яшчарка; вось падзьмуў з поля лёг- 
кі ветрык, зашалясцелі лісты дрэў; быццам прачнуў- 
шыся ад глыбокага сну, з ціхім плёскатам забілася 
вада аб прыступкі напаўразбуранай лесвіцы. Сярод 
усіх гэтых гукаў здалёк чуўся напеў пастуховай жа- 
лейкі. 

"Праджапаці--у індыйскай міфалогіі бог-тварэц, лі- 
Зыцца таксама богам шлюбу. 


Кандарпа--у індыйскай міфалогіі адно з імёнаў бога 
кахання Камадзевы. 

Баючыся зірнуць у твар Махамайі, Раджыб пры- 
хіліўся да сцяны храма і глядзеў на спакойную, быц- 
цам сонную раку. 

рохі счакаўшы, ён павярнуўся і ўмольна пагля- 
дзеў на дзяўчыну. Яна паківала галавой: 

г. Не, гэта немагчыма. 

Гэтага было дастаткова, каб усе надзеі Раджыба 
рассыпаліся ў пыл. Ён добра ведаў, што азначае гэты 
жэст -- цяпер ніхто ў свеце не здолеў бы прымусіць 
яе змяніць сваё рашэнне. Вякамі выхоўвалася ў сям'і 
Махамайі пачуццё гордасці за свой род -- ці ж магла 
яна згадзіцца выйсці замуж за простага брахмана, 
якім быў Раджыб! Каханне -- гэта адно, а шлюб -- 
зусім іншае. Махамайя ніяк не магла ўявіць сабе, што 
яе неабдуманыя паводзіны нададуць Раджыбу такой 
смеласці. Яна хацела адразу ж пайсці. 

Разгадаўшы яе намер, юнак паспешліва сказаў: 

-- Заўтра я паеду.адсюль. 

Спачатку Махамайя вырашыла паказаць, што гэ- 
тая вестка яе зусім не хвалюе, але гэта было звыш яе 
сіл. Яна хацела пайсці, але не магла крануцца з мес- 
ца. Зрэшты, яна даволі спакойна спытала: 

-- Чаму? 

-- Мой гаспадар пераводзіцца адсюль на фабры- 
ку ў Шанапур і бярэ мяне з сабой,-- адказаў Рад- 
жыб. 

Нейкі час Махамайя маўчала. «Жыццё людзей ідзе 
рознымі шляхамі,-- думала яна,--нельга надоўга 
ўтрымаць каля сябе чалавека». Потым глыбока ўздых- 
нула і, амаль не варушачы губамі, сказала: «Добра». 
Прамовіўшы толькі адно гэтае слова, яна зноў хаце- 
ла пайсці, як раптам Раджыб ускрыкнуў: 

-- Пан Чатэрджы! 

«Дзяўчына заўважыла Бхабанічарона, які наблі- 
жаўся да храма, і зразумела, што брат шукае яе. 

Адчуўшы, што Махамайі пагражаюць непрыемна- 

сці, Раджыб хацеў пераскочыць цераз разбураную 
сцяну храма, аднак дзяўчына ўтрымала яго, моцна 
схапіўшы за руку. 

Бхабанічарон увайшоў у храм і моўчкі паглядзеў на 
абаіх. 

Махамайя смела павярнулася да Раджыба: 

2. Раджыб, я прыйду ў твой дом, чакай мяне! 

Не вымавіўшы ніводнага слова, Бхабанічарон вый- 
шаў, таксама моўчкі рушыла следам за ім Махамайя; 
ашаломлены юнак замёр на месцы, быццам пачуў пры- 
суд аб уласнай смерці. 

У той жа вечар Бхабанічарон прынёс чырвонае 
чэлі і сказаў Махамайі: 

-- Апранайся. 

Калі дзяўчына была гатова, ён загадаў ёй ісці сле- 
дам за ім. Не тое што загаду,-- нават знака Бхабані- 
чарона ніхто ніколі не смеў не паслухацца. Не магла 
яму супраціўляцца і Махамайя. 

Яны накіраваліся на бераг ракі, на месца крэма- 
цыі трупаў. Яно было непадалёк ад дому. Там, у ха- 
ціне для паломнікаў, чакаў сваёй смерці стары брах- 
ман. Да яго ложка яны і падышлі. У другім куце ха- 
піны стаяў жрэц. Бхабанічарон зрабіў яму знак, і той 
хутка падрыхтаваў усё для выканання абраду. «Мяне 
выдаюць замуж за гэтага паміраючага!» -- здагада- 
лася Махамайя, але не аказала ніякага супраціўлення. 
У паўцёмнай хаціне, асветленай толькі полымем двух 
пахавальных вогнішчаў, дзе невыразнае мармытанне 
мантраў! злівалася са стогнамі перадсмяротнай аго- 
ніі, быў спраўлены вясельны абрад. 





1 ў а З “ 
й Мантры- вершы са свяшчэнных кніг або заклінанні, 
якія чытаюць пры выкананні абраду. 

На другі дзень пасля вяселля Махамайя стала 
ўдавой. Але гэтае няшчасце не вельмі яе засмуціла, 
ды і Раджыб, уражаны, як громам, весткай аб неча- 
каным шлюбе Махамайі, узрадаваўся, калі даведаўся, 
што яна аўдавела. 

Аднак радасць яго была нядоўгая. Новы ўдар 
прыбіў юнака. Ён пачуў, што на месцы крэмацыі тру- 
паў вялікі шум і мітусня: там рыхтавалі вогнішча для 
Махамайі. 

Першай думкай Раджыба было паведаміць пра 
ўсё ўпраўляючаму і з яго дапамогай спыніць гэты 
жахлівы абрад. Але ён успомніў, што якраз сёння яго 
гаспадар паехаў у ІШанапур. Ён хацеў узяць з сабой і 
Раджыба, але той застаўся, папрасіўшы адпачынак. 

«Чакай мяне»,-- сказала Раджыбу Махамайя, і 
ён ведаў, што яна не парушыць свайго абяцання. 

Пакуль ён узяў адпачынак на месяц, але, калі бу- 
дзе патрэбна, возьме на два ці на тры, а магчыма, і зу- 
сім кіне працу, будзе жабраваць, аднак усё жыццё не 
перастане чакаць Махамайю. 

У той час як Раджыб бегаў як звар'яцелы, не веда- 
ючы, што зрабіць - то ён хацеў накласці на сябе ру- 
кі, то спрабаваў нешта прыдумаць, каб выратаваць 
сваю Махамайю,-- надышоў вечар, узняўся страшэн- 
ны вецер, і з неба лінулі патокі дажджу. Вецер 
дзьмуў так моцна, што Раджыбу часам здавалася - 
вось-вось абваліцца страха над яго галавой. Раз'юша- 
ныя сілы прыроды ўторылі яго душэўнай буры, і гэта 
трохі супакойвала юнака. Яму здавалася, што ўвесь 
свет помсціць разам з ім,-- тое, што ён не мог зрабіць 
сам, зрабіла за яго прырода, змяшаўшы нябёсы з пек- 
лам. 

Раптам нехта моцна пастукаў у дзверы, юнак хут- 
ка адчыніў. Увайшла жанчына ў мокрай вопратцы, з 

апушчаным на твар пакрывалам. Раджыб адразу па- 
знаў яе -- гэта была Махамайя! 


64 


22. Махамайя! -- усклікнуў ён, задыхаючыся ад 
хвалявання.-- Ты ўстала з пахавальнага вогнішча? 

-- Так, я ж абяцала прыйсці ў твой дом. Я стры- 
мала сваё абяцанне. Але ведай, Раджыб, я вельмі 
змянілася, няма больш ранейшай Махамайі. "Толькі 
душа мая тая самая. У тваёй уладзе вярнуць мяне на 
вогнішча. Але калі ты прысягнеш, што ніколі не зды- 
меш з мяне пакрывала і ніколі не будзеш глядзець на 
мой твар,-- я застануся. 

Калі вырвешся з рук смерці, усё астатняе здаецца 
нязначным. 

-- Няхай будзе так, як ты хочаш,-- паспешліва 
адказаў юнак.-- Але калі ты пакінеш мяне, я не пера- 
жыву гэтага. 

-- Дык пойдзем адсюль. 'Грэба знайсці твайго 
гаспадара. 

Кінуўшы ўсё, што было ў хаце, Раджыб і Маха- 
майя выйшлі насустрач буры. Ураган бушаваў з ня- 
бачанай сілай, цяжка было ўтрымацца на нагах. Ве- 
цер падняў у паветра хмары пяску і друзу, сек цела. 
Каб не трапіць у самы буралом, яны збочылі з дарогі 
і пайшлі адкрытым полем. Парывы ветру сцябалі ім 
у спіны, як бы імкнучыся адагнаць гэтых людзей ад 
чалавечага жытла. 


ПШ 


Няхай чытач не палічыць гэтае апавяданне вы- 
думкай. Кажуць, што ў тыя часы, калі існаваў звычай 
шахмарана", такія выпадкі здараліся, хоць і рэдка. 

Звязаную Махамайю паклалі на вогнішча і ў вы- 
значаны час запалілі яго. Полымя загуло і шуганула 





1 я Ў, 
Шахмаран, або саці--самаспаленне ўдавы на паха- 
вальным вогнішчы свайго памерлага мужа. Звычай адменены ў 

ўверх, але раптоўна падзьмуў моцны вецер і лінуў 
дождж. Усе, хто прысутнічаў пры спаленні, схаваліся 
ў хаціне паломнікаў. Дождж пагасіў агонь, аднак вя- 
роўкі, якімі былі звязаны рукі дзяўчыны, паспелі пе- 
рагарэць. Нягледзячы на нясцерпны боль, які адчу- 
вала Махамайя ад апёкаў, яна ўстала, не абазваўшы- 
ся ніводным стогнам, і развязала вяроўкі на нагах. 
Потым, крыху прыкрыўшы цела рэшткамі абгарэлай 
адзежы, яна сышла з кастра. 

Спачатку Махамайя пайшла дамоў. Але нікога 
там не застала. Усе былі на пахаванні. Дзяўчына за- 
паліла лямпу і, апрануўшы сукенку, зірнула на сябе 
ў люстэрка, але ў тую ж хвіліну з жахам кінула яго 
на зямлю. Потым, захутаўшы галаву пакрывалам, 
яна пайшла да Раджыба. 

Што адбылося далей, чытачу ўжо вядома. 

Цяпер Махамайя жыве ў доме Раджыба, але гэ- 
та не прынесла яму шчасця. Пакрывала ўстала паміж 
імі сцяной, вечнай і няўмольнай, як смерць, і нават 
больш пакутлівай, чым сама смерць. Калі безнадзей- 
насць прытупляе з цягам часу боль незваротнай стра- 
ты, дык прывід надзеі, што хаваўся за пакрывалам, 
штодзённа, штогадзінна прыносіў Раджыбу страшэн- 
ныя пакуты. 

Махамайя ад прыроды не была гаваркая, цяпер 
жа яе замкнёнасць павялічылася яшчэ больш, бо яна 
вымушана была вечна хаваць свой твар пад пакрыва- 
лам. Гэта было страшна. Дзяўчына жыла, быццам 
агорнутая маўчаннем смерці, і гэтая нямая смерць, 
што сціскала ў сваіх абдымках жыццё Раджыба, па- 
гражала задушыць і яе. 

Раджыб страціў ранейшую Махамайю, і прыгожы 
вобраз, які з дзяцінства ён захоўваў у сваёй памяці, 
паступова пачаў сцірацца, бо яго выціскала захутаная 
ў пакрывала істота, што заўсёды была перад яго ва- 
чамі. «Усё жывое мае покрыва, дадзенае яму прыро- 

дай,-- думаў Раджыб,-- Махамайя ж падобна на апі- 
санага ў пуранах Карну"!, які насіў ад нараджэння 
панцыр. З'явіўшыся на свет у адным покрыве, яна 
быццам нарадзілася другі раз і знайшла новую аба- 
лонку». 

Махамайя ніколі не расставалася з Раджыбам і ў 
той жа час была бясконца далёкая ад яго. І юнак 
усім сваім спакутаваным сэрцам стараўся зразумець 
гэтую непарушную таямніцу -- падобна таму, як зор- 
кі кожную ноч дарэмна спрабуюць развеяць сваім 
нягаснучым зрокам начную цемру. 

Так і жылі побач гэтыя дзве адзінокія, не звяза- 
ныя адна з адной чалавечыя душы. 

Аднойчы, у сезон дажджоў, першы раз прарваў- 
шы воблакі, паказаўся месяц. Ціхая месячная ноч 
вартавала ўзгалоўе спячай зямлі. 

Раджыб не спаў у гэтую ноч. Ён сядзеў каля рас- 
чыненага акна. З лесу, зняможанага спёкай, на яго 
павеяла водарам кветак; ціха стракаталі цыкады. Ля 
краю цёмнага лесу, як нашараваны ліст срэбра, блі- 
шчала возера. Цяжка сказаць, пра што думае чалавек 
у такую хвіліну, але ўся яго душа поўніцца адным жа- 
даннем, як лес, насычаны духмянасцю, а ноч -- стра- 
катаннем цыкад. 

Я не ведаю, пра што думаў Раджыб, але яму 
здавалася, быццам сёння згінуць усе перашкоды. Сён- 
ня ноч скінула з сябе воблачнае покрыва і з'явілася 
прыгожай і ўрачыста-маўклівай, як Махамайя міну- 
лых дзён. Уся істота Раджыба ў адзіным парыванні 
імкнулася да дзяўчыны. 

Раджыб устаў і, нібы лунацік, пайшоў у яе пакой. 





з п ураны-- старажытныя паданні. Карна--у індый- 
скай міфалогіі першы сын Кунці (маткі пандаваў -- герояў 
«Махабхараты») і бога сонца. Ён нарадзіўся са зброяй і ў пан- 
цыры. 

Махамайя спала. Ён падышоў бліжэй і нахіліўся над 
яе ложкам -- на твар дзяўчыны ўпала месячнае свят- 
ло. Але што гэта! Дзе ж даўно знаёмыя рысы? 

Полымя пахавальнага вогнішча злосным языком 
злізала ўсю прыгажосць з твару Махамайі, пакінуўшы 
на ім толькі сляды свайго ненаеднага голаду. 

Юнак ускочыў са стогнам. Гэта абудзіла ІМа- 
хамайю. Яна прачнулася і ўбачыла перад сабой Рад- 
жыба. У той жа момант дзяўчына накінула на твао 
пакрывала і, хуценька падхапіўшыся, устала з 
ложка. 

Раджыба быццам громам ударыла. Ён упаў да 
яе ног: 

-- Даруй мне! 

Нічога не сказаўшы, ні разу не азірнуўшыся, 
Махамайя выйшла з дому. Больш яна не вярнулася. 
Раджыб нідзе не мог знайсці яе. 

Полымя гневу за вечную, без слоў даравання, 
разлуку пакінула непазбыўны след на ўсім далей- 
шым жыцці Раджыба. 

Да гэтага часу я не ведаў ніякага клопату з Проб- 
хай. Больш даводзілася турбавацца аб яе хворай ма- 
ці. Я з захапленнем назіраў, як Пробха гуляла, з за- 
давальненнем слухаў яе смех і першае дзіцячае лепя- 
танне, ахвотна няньчыўся з ёю. Але як толькі дзяўчын- 
ка пачынала плакаць, я стараўся хутчэй перадаць яе 
матцы. Мне і ў галаву не прыходзіла, што неўзабаве 
мне давядзецца ўзяць на сябе ўвесь клопат пра дзяў- 
чынку. 

Памерла жонка, і дзіця з рук маці перайшло на 
мае. Я добра разумеў, што павінен выказаць падвое- 
ную любоў асірацелай, пазбаўленай матчынай ласкі 
дачцэ. Але не зразумеў таго, што добра ўсвядоміла 
Пробха; а яна палічыла сваім абавязкам пяшчотна 
клапаціцца пра адзінокага бацьку. 

шасці год яна зрабілася самастойнай гаспадыняй. 
Адчувалася, што гэтая маленькая дзяўчынка збіраеп- 
ца стаць апякункай свайго бацькі. У душы я пасмей- 
ваўся, аднак, тым не менш, падпарадкоўваўся. Я ба- 
чыў, што ёй падабалася лічыць мяне бескарысным і 
бездапаможным. Калі я раскідваў свае рэчы, адзежу, 
парасон, яна старанна збірала ўсё, быццам яе ўмяшан- 
не было неабходна. Яна ж ніколі не мела такой вялікай 
лялькі! Таму карміць, апранаць, класці бацьку спаць 
прыносіла ёй велізарную радасць. І толькі калі яна ву- 
чылася пісаць і чытаць, ёй хочаш не хочаш, а прыхо- 
дзілася прызнаваць маю, бацькоўскую, уладу. 

Непрыкметна падышоў час задумацца над тым, 
каб выдаць дачку замуж за прыстойнага чалавека. 
Але для гэтага патрэбны грошы, а дзе іх узяць? Акра- 
мя таго, дачка была цяпер пісьменная, і як жа ёй будзе, 
калі яна трапіць у рукі круглага невука! Так, трэба за- 
рабіць грошай. Я быў занадта стары, каб служыць ва 
ўрадавай установе, а ісці на іншую якую работу ў мя- 
не не было жадання, таму, добра падумаўшы, я выра- 
шыў стаць пісьменнікам. 

У пасудзіне з маладога бамбука нельга захоўваць 
ні ваду, ні масла. Яна ў гаспадарцы ні на што не пры- 
датная. Але чым маладзей бамбук, з якога зроблена 
флейта, тым часцей яна гучыць. Я вырашыў, што ня- 
шчасны, які нідзе не можа знайсці ўжытку сваім 
здольнасцям, павінен пісаць кнігі. Гаму я смела ўзяў- 
ся за аднаактовую камедыю. 

П'еса шмат каму спадабалася і была пастаўлена. 
Прыйшла вядомасць, а з ёй і небяспека, што я ўжо 
не здолею кінуць пачатай справы. Цэлымі днямі, за- 
клапочаны і неспакойны, пісаў я свае камедыі. 

-- Тата, можа трохі пагуляем,-- ласкава ўсміхаю- 
чыся, прасіла Пробха. 

-- Зараз жа ідзі адсюль, зараз жа! Не злуй мя- 
не! -- закурваючы люльку, крычаў я ў адказ. Вясё- 
лы твар дзяўчынкі цьмянеў. А я нават не заўважаў, 
як ціха, з трапяткім ад незаслужанай крыўды сэр- 
цам, знікала з пакоя дзяўчынка. 

У тыя часы я бязлітасна лаяў служанак, збіваў 
слуг, а калі прыходзіў які-небудзь жабрак, я выганяў 
яго палкай. Мой дом стаяў на ўскрайку вуліцы, і, калі 

які бяскрыўдны прахожы прасіў мяне праз акно пака- 
заць яму дарогу, я пасылаў яго к чорту і паказваў да- 
рогу зусім у другі бок. Так, ніхто не хацеў зразумець, 
што я пішу вельмі вяселую камедыю. 

Маё захапленне драматургіяй і слава ўзрасталі з 
кожным днём, аднак грошай ад гэтага не большала. 

Зрэшты, тады я нават і не думаў пра іх. Я забыўся і 
на тое, што павінен падшукаць для дачкі жаніха з 
добрай сям'і. 

Невядома, колькі часу цягнулася б гэта вар'яцтва, 
каб не адно здарэнне. Заміндар вёскі Джахірграм, 
які выдаваў газету, запрасіў мяне супрацоўнічаць у 
ёй. Я згадзіўся і некалькі дзён запар так старанна пі- 
саў, што людзі пачалі на мяне паказваць пальцамі. 

Недалёка ад Джахірграма была вёска Ахірграм. 
Памешчык гэтай вёскі належаў да іншай партыі, чым 
мой заміндар. Расказвалі, што калісьці іх людзі на- 
ват пабіліся на палках і што суддзя мусіў узяць з іх 
пісьмовае абавязацельства, што больш такое не паў- 
торыцца. Цяпер мой гаспадар пачаў выкарыстоўваць 
маё пяро замест забойцаў і бандытаў. Лічылася, што 
сваімі вострымі артыкуламі, у якіх я зласліва апісваў 
гісторыю продкаў заміндараў Ахірграма, я абараняю 
гонар Джахірграма. Ахірграм быў канчаткова раз- 
громлены. Гэта была пара майго росквіту. Я паздара- 
веў, на маім твары з'явілася прыемная ўсмешка. Рас- 
крыццём гісторыі ворагаў я нанёс заміндарам Ахір- 
грама смяротны ўдар. Увесь Джахірграм літаральна 
лопаўся ад смеху, як выспелы плод. Я быў шчаслівы. 

Але заміндар Ахірграма не застаўся ў даўгу. Ён 
таксама пачаў выдаваць газету. Чаго толькі не пісала- 
ся ў ёй! Яна кідала абразы з такім натхненнем і запа- 
лам і на такой даступнай народу мове, што, здавалася, 
самі друкаваныя літары, быццам вогненныя, уставалі 
перад вачамі. І жыхары абедзвюх вёсак добра разу- 
мелі значэнне гэтых слоў. Я ж, умудроны вялікім во- 
пытам, з такой выдасканаленай дасціпнасцю граміў 
праціўнікаў, што ніхто -- ні сябар, ні вораг -- не маг- 
лі зразумець, у чым сутнасць маіх артыкулаў. У выні- 
ку, хоць я і перамог, усе лічылі мяне пераможаным. 

пынуўшыся ў цяжкаватым стане, я напісаў артыкул 
пра добры густ. Аднак убачыў, што наколькі лёгка 

высмеяць добрую рэч, настолькі цяжка -- дрэнную. 
Малпам лёгка перадражніваць людзей, тады як людзі 
ў гэтай справе не маглі б мець ніякага поспеху. Та- 
му мой трактат не быў прыняты. 

Мой заміндар не выказваў ужо да мяне ранейшай 
павагі, і сярод людзей я больш не меў аўтарытэту. 
Калі я выходзіў на вуліцу, усе адварочваліся ад мяне, 
а некаторыя пачыналі рагатаць. 

Да гэтага часу людзі зусім забыліся пра мае каме- 
дыі. У мяне з'яўлялася ўражанне, што я стаў падобны 
на пачак запалак -- запалілі, і ў адну хвіліну ён 
увесь, дарэшты, згарэў. Душа мая прыйшла ў роспач, 
галава пацяжэла і страціла здольнасць мысліць. Фыц- 
цё, здавалася, больш не мела сэнсу. 

Пробха таксама баялася мяне. Без запрашэння 
яна не асмельвалася нават уваходзіць у мой пакой. 
Дзяўчынка зразумела, што для яе лепшым сябрам за 
бацьку, які толькі і рабіў, што пісаў, была лялька. 

Але прыйшоў дзень, калі газета Ахірграма пакі- 
нула ў спакоі майго заміндара і ўзялася за мяне. Ар- 
тыкул быў напісаны вельмі абразліва. Прыяцелі і сяб- 
ры, смеючыся, пераказвалі мне яго. Некаторыя дада- 
валі: справа не столькі ў тым, што напісана, колькі ў 
тым, як напісана, якой смелай мовай! Варта толькі 
звярнуць увагу на стыль, як зняважлівы тон артыку- 
ла адразу памякчэе. Дваццаць чалавек дзяўблі мне 
пра гэта штодзень. 

Перад маім домам быў невялічкі садзік. У хвіліны 
засмучэння я любіў на змярканні прагуляцца ў ім. 
Калі птушкі, што кружыліся над гнёздамі, пераста- 
валі шчабятаць і ў цемры залягала цішыня, я супа- 
койваўся. Я разумеў, што сярод птушак няма дасціп- 
ных пісакаў і з імі не трэба спрачацца пра добры 
густ. Я абдумваў адказ на злосны артыкул. «Высака- 
роднасць і велікадушнасць,-- разважаў я,-- зразуме- 

юць не ўсе. Адчувальней будзе грубая мова». І я вы- 

рашыў напісаць рэзкі адказ --тут ужо я не пацяр- 
плю паражэння! У гэты момант у цемры прагучаў 
мяккі знаёмы голас, і я адчуў лёгкі, гарачы дотык лас- 
кавай рукі. Але я настолькі быў паглыблены ў свае 
думкі, што не звярнуў ніякай увагі на гэта. Праз не- 
калькі хвілін той жа голас зноў ціха паклікаў мяне, і 
я адчуў тое ж пяшчотнае дакрананне. Дзяўчынка па- 
вольна падышла бліжэй і ледзь чутна паклікала: 
«Бацька!..» Не дачакаўшыся адказу, яна ўзяла маю 
правую руку, мякка правяла ёю па сваім ілбе і паволь- 
на пайшла дамоў. Даўно Пробха не звярталася да мя- 
не, а калі прыходзіла, дык не была такая ласкавая. 
Таму цяперашняя пяшчотнасць дачкі ўсхвалявала маё 
сэрца. 

Праз нейкі час я ўвайшоў у яе пакой і ўбачыў, што 
Пробха ляжыць на ложку. Яе пела было расслабленае, 
вочы напаўзаплюшчаныя; уся яна панікла, нібы сар- 
ваная кветка. Я дакрануўся да яе лба -- ён быў гара- 
чы, вены на ім набраклі, дыханне было перарывістае. 
Я зразумеў, што спакутаванае сэрца дзяўчынкі, адчу- 
ваючы набліжэнне хваробы, звярнулася да бацькі, 
шукала ў яго ласкі і цяпла, а ён у гэты час быў заня- 
ты складаннем нікому не патрэбнага адказу Ахірграму. 

Я сеў побач з хворай. Пробха моўчкі, гарачымі ру- 
камі прыцягнула маю руку, паклала яе на свой лоб і 
сціхла. А 

Я спаліў усе артыкулы пра Ахірграм і Джахірграм 
і не напісаў ніякага адказу. Нават перамога не пры- 
несла б мне шчасця. Калі памерла маці Пробхі, я пры- 
няў дзяўчынку ў свае абдымкі. Сёння ж, калі адбы- 
лося пахаванне маёй пісьменніцкай дзейнасці, якая 
стала мачыхай для Пробхі, я ўзяў сваю дачку на ру- 
кі і, прыціснуўшы яе да грудзей, пакінуў свой дом. 

Калі два браты, Дукхірам і Чхідам, з рыдлёўкамі 
ў руках на золку ішлі на працу, паміж іх жонкамі ад- 
разу ж пачыналіся злосныя спрэчкі і сваркі. Але для 
суседзяў гэты крык стаў такі ж прывычны, як любы 
натуральны шум. 

-- Ну вось, зноў пачалося! -- гаварылі яны адзін 
аднаму, пачуўшы вісклівыя галасы жанчын. 

Гэта азначала, што здарылася якраз тое, чаго яны 
чакалі, і што сённяшні дзень ні ў якім разе не выклю- 
чэнне з правіла. е 

Таксама як ніхто не пытаецца, чаму сонца ўстае на 
ўсходзе, ніхто не спрабаваў даведацца аб прычыне сва- 
рак паміж жанчынамі. Вядома, гэтыя шумныя спрэч- 
кі трохі больш датычыліся мужоў, чым суседзяў, аднак 
якраз іх гэта мала клапаціла. Яны рухаліся па доўгай 
дарозе жыцця ў адной павозцы і несціханы скрып яе 
нязмазаных колаў лічылі звычайнай з'явай пры пада- 
рожжы на калясніцы жыцця. Наадварот, калі б з ха- 
ты не чулася крыку і нішто не парушала цішыні, усе 
ў жаху чакалі б страшэннага скандалу, такога, што 
ніхто б не асмеліўся прадказаць наперад яго вынікі. 

У той дзень, з якога пачынаецца наша апавяданне, 
калі стомленыя браты позна ўвечары вярнуліся з пра- 


цы, у доме было ціха. Знадворку таксама стаяла не- 
звычайная цішыня. Моцны дождж, што ліў ужо 

шэсць гадзін запар, нарэшце скончыўся, але хмары 
ўсё яшчэ засцілалі гарызонт. У паветры ані подыху. 
За час працяглых дажджоў дрэвы і травы вакол вёскі 
буйна разрасліся; востры пах вільготнай зеляніны за- 
топленых вадой палеткаў шчыльнай сцяной акружаў 
хату. З балота, што пачыналася адразу за хатнімі 
прыбудовамі, чуваць было кваканне жаб. Стракатанне 
цыкад напаўняла нерухомае паветра. 

Падма, што бегла непадалёку, уся разбухла ад 
дажджоў і ў змроку згусцелых хмар здавалася асаблі- 
ва грознай. Затапіўшы большую частку раллі, яна 
падкралася да жытла людзей. На месцы апоўзня тар- 
чалі аголеныя карэнні мангавых і хлебных дрэў; нібы- 
та выцягнутыя ў адчаі пальцы, яны чапляліся за 
пустату, у надзеі знайсці хоць якую-небудзь апору. 

У той дзень Дукхірам і Чхідам працавалі ў канто- 
ры заміндара. 

На водмелі паспеў ужо ўраджай, і беднякі вёскі 
былі занятыя альбо на ўласных палетках, альбо на 
плантацыях джута. Таму, калі з'явіліся з канторы на- 
глядчыкі, яны засталі толькі братоў. 

Дах канторы быў увесь у шчылінах і прапускаў 
ваду. Цэлы дзень браты рамантавалі яго. Пайсці да- 
моў на абед ім не ўдалося, і яны перакусілі тут жа, у 
канторы. Увесь дзень яны былі вымушаны мокнуць 
пад дажджом, вызначанай платы не атрымалі, затое 
лаянкі і папрокаў ім хапіла з лішкам. 

Брудныя, прамоклыя да касцей, браты вярнуліся 
на змярканні дамоў. Чандора, жонка малодшага бра- 
та, разаслаўшы край вопраткі, маўкліва ляжала на 
падлозе. Яна здавалася пахмурнай, як сённяшні дзень, 
што быў такі ж нудны, як дажджлівы вечар. Жонка 
старэйшага брата, Радха, сядзела, насупленая, на тэ- 
расе, а яе паўтарагадовы сынок плакаў. Увайшоўшы 
ў пакой, браты ўбачылі, што голы хлопчык пераку- 
ліўся на спінку і заснуў у кутку. 

2 Давай есці! -- кінуў жонцы галодны Дукхірам. 

Радха ўзарвалася, як падпаленая бочка з порахам. 

-- Дзе я вазьму? -- закрычала яна.-- Пажарта- 
ваць захацелася? Можа, мне самой пайсці на за- 
робкі? 

Пасля дня, поўнага цяжкай працы і зняваг, пачуць 
у цёмнай хаце народжаную полымем голаду лаянку 
жонкі, асабліва ж з'едлівы намёк, які хаваўся ў яе 
апошніх словах, было нясцерпна. 

-- Што ты сказала? -- прамовіў Дукхірам здуша- 
ным голасам, які нагадваў рык разлютаванага тыгра, 
і ў тое ж імгненне апусціў рыдлёўку на галаву жанчы- 
ны. Радха павалілася да ног нявесткі і тут жа ска- 
нала. 


--. А божачкі! Што гэта такое? -- закрычала Чан- 
дора. Уся яе вопратка была заліта крывёю. Але Чхі- 
дам заціснуў ёй рот. 

укхірам адкінуў рыдлёўку і, разгублены, сеў на 
падлогу, закрыўшы твар рукамі. Прачнуўся і запла- 
каў спалоханы хлопчык. 

Між тым у вёсцы па-ранейшаму было ціха і спа- 
койна. Пастух толькі што прыгнаў статак. Сяляне, 
якія ўвесь дзень убіралі рыс на водмелі, у лёгкіх чаў- 
нах вярталіся дамоў; яны трымалі на галовах па не- 
калькі вязак рысу -- свой дзённы заробак. 

Дзядзюхна Рамлачон Чакраборці, сусед братоў, 
занёс на пошту ліст і сядзеў каля хаты, спакойна па- 
курваючы люльку. Раптам ён успомніў, што яго аран- 
датар Дукхі, які даволі-такі запазычыўся яму, якраз 
сёння абяцаў заплаціць частку доўгу. Рамлачон ра- 
шыў, што Дукхі, мабыць, ужо вярнуўся, таму накі- 
нуў на плечы чадор, узяў парасон і выйшаў з дому. 

Ён зазірнуў у суседаў дворык і ўздрыгнуў ад здзіў- 
лення. Ва ўсім доме не гарэла ніводнай лямпы. Ма 
пёмнай тэрасе невыразна вырысоўвалася некалькі 
постацей. Часам чуваць было прыглушанае ўсхліпван- 

не-- гэта малы пачынаў быў плакаць і ціха клікаў 
маці, але Чхідам заціскаў яму рот рукой. 

2 Ты дома, Дукхі? -- спытаў устрывожаны Рам- 
лачон. 

Дукхі сядзеў, застыглы, быццам каменная статуя. 
Пачуўшы сваё імя, ён зарыдаў, як малое дзіця. 

Чхідам паспешліва сышоў у двор і наблізіўся да 
Чакраборці. 

-- Мусіць, зноў жанчыны сварацца? -- запытаў- 
ся ў яго дзядзюхна Рамлачон.-- Мы сёння цэлы дзень 
чулі іх крыкі... 

Чхідам ніяк не мог прыдумаць, што яму рабіць. 
Мноства варыянтаў, адзін недарэчней другога, пры- 
ходзіла яму ў галаву; урэшце ён рашыў, што, калі 
сцямнее, ён схавае дзе-небудзь труп і такім чынам па- 
збавіцца ад яго. Ён зусім не ўлічваў таго, што да гэ- 
тага часу нехта можа зайсці да іх. Застаны знянацку, 
Чхідам не ведаў, што адказваць. 

г. Так, сёння была вялікая сварка,-- нарэшце 
вымавіў ён. 

2 Але чаму плача Дукхі? -- спытаўся Рамлачон, 
спрабуючы падысці да тэрасы. 

Чхідам зразумеў, што ўтаіць нічога не ўдасца, і 
паспешліва сказаў: 

-- У сварцы мая жонка рыдлёўкай збіла Радху з 
ног. 

У такі момант ніякая небяспека не здаецца страш- 
нейшай за тую, якая пагражае. Чхідам думаў толькі 
аб тым, як бы вырвацца з кіпцюроў жахлівай праўды. 
Ды і ці мог ён прадбачыць, што хлусня акажацца 
страшней за праўду? Таму, пачуўшы пытанне Рамла- 
чона, Чхідам адказаў першае, што прыйшло яму ў 

галаву. 


-- Падумаць толькі! -- усклікнуў спалохана Рам- 
лачон,-- Што ты кажаш! Але ж не памерла яна, трэ- 
ба думаць? 

-- Памерла,-- сказаў Чхідам і паваліўся да ног 


Чакраборці. 
Уцячы Рамлачон ужо не мог. 
«Рам, Рам! -- сказаў ён сам сабе.-- І трэба ж бы- 


ло табе к ночы трапіць у такую жудасную гісторыю. 
Цяпер давядзецца даваць паказанні на судзе». 

А Чхідам усё абдымаў яго ногі. Р 

-- О мудры дзядзюхна! - маліў ён (у вёсцы 
Рамлачон лічыўся лепшым знаўцам і дарадчыкам па 
судовых справах).-- Скажы, што мне рабіць, каб вы- 
ратаваць жонку? 

-- Паслухай, - крыху падумаўшы, прапанаваў 
Чакраборці.-- Ёсць адзінае выйсце: бяжы зараз жа ў 
паліцыю і заяві, што Дукхі, твой старэйшы брат, прый- 
шоўшы ўвечары з працы дамоў галодны і даведаўшы- 
ся, што абеду няма, ударыў жонку рыдлёўкай па гала- 
ве. Калі скажаш так, жонку выратуеш, павер мне. 

У Чхідама перасохла ў горле. 

-- Не, тхакур!;-- устаўшы, адмовіўся ён,-- калі 
загіне жонка, я магу ўзяць другую, але калі павесяць 
брата, другога ў мяне ўжо не будзе. 

Аднак у той момант, калі Чхідам абвінаваціў У 
злачынстве сваю жонку, ён нават і не думаў пра гэта. 
Прызнанне вырвалася нечакана для яго самога, і ця- 
пер ён шукаў апраўдання свайму ўчынку. 

Сапраўды, пярэчанне маладога селяніна здалося 
Чакраборці зусім слушным. 

-- Тады нічога не зробіш,-- згадзіўся ён,-- раска- 
жы ўсё, як было, утаіць жа злачынства немагчыма! 

З гэтымі словамі Рамлачон пайшоў, і па вёсцы ад- 
разу ж разнесліся чуткі, што ў доме, дзе жывуць бра- 
ц, пад час сваркі Чандора забіла рыдлёўкай жонку 

УКХІ. 





1 е - 2 з 
Тхак У р-- распаўсюджаны у Індыі зварот да шаноўных, 
паважаных людзей, 

З шумам, падобным на роў вады, што прарвала 
плаціну, наляцела ў вёску паліцыя, і ўсе, вінаватыя і 
невінаватыя, прыйшлі ў вялікае хваляванне. 


П 


Чхідам усведамляў, што яму прыйдзецца цяпер 
трымацца раз узятага напрамку. Прызнанне, зробле- 
нае Рамлачону, паспела ўжо абляцець вёску, ды і сам 
ён не адважваўся выдумаць што-небудзь іншае, 
бо не ведаў, да чаго гэта можа цяпер прывесці. Таму 
адзіны шлях да выратавання жонкі ён бачыў у тым, 
каб, не аспрэчваючы раней сказанага, пастарацца за- 
блытаць справу паказаннямі. 

Чхідам прапанаваў сваёй жонцы Чандоры ўзяць 
віну на сябе. Гэтая просьба ўразіла яе, як гром сярод 
яснага неба. 

-- Не палохайся таго, што я буду казаць,-- абна- 
дзейваў яе Чхідам.-- Мы ўсё роўна цябе вызвалім. 

Ён суцяшаў жонку, а ў самога пераймала дыханне, 
і твар пакрываўся смяротнай бледнасцю. 

Чандоры ішоў васемнаццаты год. У яе быў кругля- 
вы ружовы тварык і моцная, гнуткая постаць,-- та- 
кая зграбная, што ці ішла маладая жанчына, ці пава- 
рочвалася, ці нахілялася,-- яна заўсёды выглядала 
прыгожа. Чандора рухалася лёгка, быццам невялічкі, 
ладны, новы човен, і на адзенні яе ніколі не было ні- 
воднай неахайнай складкі. За ўсё яна бралася з нейкім 
асаблівым запалам і з цікавасцю; яна любіла пагава- 
рыць з суседкамі на вуліцы; ёй падабалася, прыйшоў- 
шы са збанам на бераг, сачыць, крыху рассунуўшы па- 
крывала, сваімі сінявата-чорнымі, бліскучымі, жывы- 

мі вачамі за ўсім, што адбываецца на дарозе. 

Жонка старэйшага брата, Радха, была поўнай про- 
цілегласцю Чандоры: марудлівая, гультаяватая, не- 
ахайная, яна ніяк не магла даць рады ні пакрывалу на 

галаве, ні дзіцяці, ні хатняй гаспадарцы. Як быццам і 
не занятая пэўнай справай, яна ўсё ж такі ўмудралася 
ніколі не мець вольнай часіны. Чандора мала з ёй раз- 
маўляла 2. толькі скажа спакойна некалькі слоў, а тая 
пойдзе крычаць 1 лаяцца. 

Кідалася ў вочы і дзіўнае падабенства характараў 
абедзвюх жанчын з іх мужамі. Дукхірам быў рослы, 
шырокі ў касці мужчына, з пляскатым носам. Яго не- 
вялікія вочы неўразуменна глядзелі на свет, як быц- 
цам не зусім добра разбіраліся ў ім, аднак запытваць 
яго таксама не асмельваліся. Цяжка сустрэць другога 
такога чалавека: нясмелага і тым не менш страшліва- 
га, дужага і адначасова бездапаможнага. 

Чхідам жа здаваўся вытачаным майстэрскай рукой 
з бліскучага чорнага каменя. Ён быў складзены на 
дзіва прапарцыянальна, і часткі яго цела ў гарманіч- 
ным зліцці дасягалі дасканаласці. Яго густыя чорныя 
валасы, змазаныя алеем, заўсёды былі акуратна пры- 
браны з ілба і адкінуты на плечы; апранаўся малады 
чалавек чыста, нават трохі фарсіста. Ніхто лепш за 
яго не мог скокнуць з высокага абрыву ў раку альбо 
адштурхнуць шастом човен, ніхто не ўмеў так спрыт- 
на ўзлазіць на вяршыню бамбука за маладымі параст- 
камі; словам, ва ўсім, што б ён ні рабіў, адчуваліся 
сабранасць і жывы розум. 

І хоць ніхто не мог бы абвінаваціць Чхідама ў абы- 
якавасці да вясковых прыгажунь -- ён заўсёды любіў 
пакрасавацца перад імі,-- аднак сваю маладзенькую 
жонку Чандору ён кахаў горача. 

асам паміж мужам і жонкай узнікалі спрэчкі і 
сваркі, але ніколі яны не абражалі адно аднаго. Апроч 
таго, яшчэ адна акалічнасць рабіла іх саюз цясней- 
шым: Чхідам лічыў, што такой легкадумнай і прыго- 
жай маладой жанчыне, як Чандора, нельга цалкам 
давяраць; на думку ж Чандоры, яе муж толькі і ро- 
біць, што глядзіць па баках, таму, калі не прывязаць 

яго рэўнасцю, нішто не памяшае яму калі-небудзь на- 
зусім пакінуць яе. 

Незадоўга да апісанага выпадку паміж мужам і 
жонкай адбылася сур'ёзная сварка. Чандора пачала 
прыкмячаць, што Чхідам, спасылаючыся на працу, 
зрэдку недзе знікае. Так, апошні раз яго не было ка- 
ля двух дзён, і вярнуўся ён дамоў зусім без грошай. 
Чандора рашыла, што тут справа нячыстая, і таксама 
пачала паводзіць сябе больш вольна. Яна стала ха- 
дзіць на прыстань альбо, вярнуўшыся дахаты з вулі- 
цы, пачынала падрабязна расказваць пра малодша- 
га сына Кашы Маджумдара. 

Быццам атруты хто падмяшаў у дні і ночы Чхіда- 
ма. Нават за працай ён не мог забыцца ані на момант. 
Аднойчы ў размове з Радхай ён пачаў скардзіцца на 
жонку. Жанчына пляснула рукамі і, заклікаючы ў свед- 
кі нябожчыка бацьку, зарыпела: 

-- Ну, пачакай, трэба мне суняць гэтае дзяўчо, 
пакуль якога ліха не выйшла! Я ўжо ведаю, што не- 
далёка той дзень, калі яна зробіць нешта жахлівае. 

-- Чаго ты так баішся, дзідзі? -- павольна пра- 
мовіла Чандора, якая выйшла з суседняга пакоя. І па- 
між абедзвюма жанчынамі ўсчалася шалёная лаянка. 

-- Калія яшчэ раз пачую, што ты адна пайшла на 
прыстань,-- закрычаў раптам Чхідам, гледзячы на 
жонку налітымі крывёю вачамі,-- усе косці пераламаю. 

-- Ах, вось як!-- усклікнула Чандора.-- Дык 
няхай жа гінуць мае косці! -- З гэтымі словамі яна на- 
кіравалася да дзвярэй. 

Але Чхідам у адзін скачок апынуўся каля яе. Сха- 
піўшы за валасы, ён упхнуў яе назад у пакой і замкнуў 


дзверы. 
Увечары, вярнуўшыся з працы, ён знайшоў дзве- 
ры пакоя адчыненымі -- пакой быў пусты. Тым часам 


Чандора, прайшоўшы ўжо тры вёскі, падыходзіла да 
вёскі свайго дзядзькі. 

Пасля доўгіх упрошванняў Чхідаму ўдалося вяр- 
нуць жонку дамоў, але на гэты раз яму давялося пры- 
знаць сваё паражэнне. 

Чхідам зразумеў, што ўтрымаць у руках гэтую 
маленькую жанчыну таксама немагчыма, як злавіць 
пальцам ртуць на далоні. Насілля ён больш не ўжы- 
ваў, але жыў з таго часу ў пастаяннай трывозе. Гэтае 
неспакойнае каханне да наравістай маладзенькай жон- 
кі стала для яго нясцерпнай пакутай. Часам ён нават 
думаў, што было б лягчэй, каб Чандора памерла -- да 
Ямы ж не будзеш раўнаваць, як да простага смерт- 
нага. 

Тут і прыйшла бяда ў хату. 

Калі муж пачаў угаворваць Чандору ўзяць віну 
на сябе, яна быццам змярцвела, а вочы яе, як два га- 
рачыя вугалі, маўкліва палілі сэрца Чхідама. Разгуб- 
леная, яна, здавалася, шукала сродкаў, каб вырвацца 
з рук гэтай пачвары -- свайго мужа. Усёй сваёй істо- 
тай яна назаўсёды адвярнулася ад яго. 

Чхідам запэўніваў жонку, што ёй няма чаго баяц- 
ца, ён нават спрабаваў вучыць яе, як адказваць палі- 
цыі і суддзям. Але з яго доўгай гаворкі Чандора не 
чула ні слова, яна сядзела нерухома, быццам акамя- 
нелая. 

Дукхірам заўсёды і ва ўсім прывык спадзявацца 
на брата, і, калі Чхідам прапанаваў яму абвінаваціць 
у забойстве Чандору, ён толькі спытаў: 

2 А што будзе з тваёй жонкай? 

-- Я выратую яе,-- адказаў упэўнена Чхідам. 
І бамбіза Дукхірам супакоіўся. 


ШШ 


-- Ты скажаш вучыў жонку Чхідам,-- што 
Радха хацела ўдарыць цябе нажом, а ты, абараняю- 
чыся, выпадкова зачапіла яе рыдлёўкай. 

Гэта тлумачэнне прыдумаў дзядзюхна Рамлачон. 
Ён падрабязна расказаў Чхідаму, якія доказы яму 
трэба будзе прывесці для пацвярджэння такога пака- 
зання. 

Тым часам паліцэйскія пачалі дзейнічаць. Думка, 
што Радху забіла Чандора, паспела ўжо глыбока ўка- 
раніцца ў галовах жыхароў вёскі. Усе сведкі аднадуш- 
на даводзілі гэта. 

Калі спыталі Чандору, яна адказала: 

-- Так, гэта я забіла. 

-- Чаму? 

-- Я не магла яе выносіць. 

-- Вы пасварыліся? 


-- Не. 

-- Хіба не яна першая хацела пябе забіць? 
-- Не. 

-- Можа, яна дрэнна абыходзілася з табой? 
-- Не. 


Гэтыя адказы ўразілі ўсіх. Чхідам зусім разгу- 
біўся. 

-.. Яна хлусіць! -- крычаў ён.-- Радха першая...-- 
Паліцэйскі лаянкай прымусіў яго змоўкнуць. 

Чандоры ўчынілі допыт па ўсіх правілах, але ні- 
што не дапамагло: адказы былі тыя ж. Напад Радхі 
Чандора ўпарта адмаўляла. Гэтая жанчына няўхільна 
ішла да шыбеніцы, і не было сілы, якая б здолела яе 
стрымаць. ІЦто за злашчасная гордасць! 

«Пакінуўшы цябе, я аддам сваю маладосць шыбе- 
ніцы, няхай яна будзе маёй апошняй апорай у гэтым 
жыцці»,-- звярталася ў думках да мужа Чандора. 

І вось асуджаная Чандора, гэтая бяскрыўдная, ру- 
хавая і жыццярадасная жанчына, прайшла па знаё- 
май з дзяцінства вуліцы, паўз вазы, паўз кірмашовы 
пляц, уздоўж прыстані, перад домам Маджумдара, 
прайшла паўз школу і пошту і, заклеймаваная ганьбай 
у вачах аднавяскоўцаў, назаўсёды пакінула вёску. За 

ёй чарадой беглі хлапчукі, а маладыя жанчыны, яе 
равесніцы,-- хто праз пакрывала, хто з-за дзвярэй, а 
некаторыя, схаваўшыся за дрэвамі,-- з жахам, сора- 
мам і абурэннем глядзелі на Чандору пад канвоем па- 
ліцэйскіх. 

На допыце ў суддзі Чандора таксама прызнала 
сябе вінаватай. Згодна з яе словамі, у момант забой- 
ства жонка старэйшага брата ніякай грубасці ў адно- 
сінах да яе не дапускала. 

Але вось месца сведкі заняў Чхідам. Голасна, з 
умольна складзенымі рукамі ён звярнуўся да суддзі: 

2 Клянуся, пан, мая жонка ні ў чым не вінава- 
тая! 

Калі суддзя, прыкрыкнуўшы на яго, прымусіў су- 
пакоіцца і пачаў дапытваць, слова за словам Чхідам 
расказаў суду ўсю праўду. 

Суддзя не паверыў яму, бо галоўны сведка, які 
выклікаў найбольшы давер,-- Рамлачон, паведаміў на- 
ступнае: 

--. Я прыйшоў да месца злачынства неўзабаве: па- 
сля забойства. Сведка Чхідам ва ўсім мне прызнаўся. 
«Прыдумай, як мне выратаваць жонку», -- прасіў ён, 
абняўшы мае калені. Але я нічога не адказаў яму. 
«Ці пакінуць Чандору ў спакоі, калі я паведамлю, што 
старэйшы брат забіў жонку за тое, што яна не дала 
яму есці?» -- спытаў ён мяне зноў. На гэта я пера- 
сцярог яго: «Сцеражыся, вар'ят, не кажы ніводнага 
слова хлусні суду, на свеце няма большага граху...» 

Вамлачон, каб выратаваць Чандору, прыдумаў 
цэлую гісторыю, але калі ўбачыў, што жанчына не 
імкнецца апраўдацца, спалохаўся. «Як бы ўрэшце мя- 
не самаго не прыцягнулі да адказнасці за непраўдзі- 
выя паказанні! -- падумаў ён.-- Лепш я буду гава- 
рыць, што ведаю». Вырашыўшы гэтак, ён расказаў 
суду ўсё, што яму было вядома, аднак не прамінуў 
дадаць такія-сякія падрабязнасці. 

Суддзя назначыў сесію па разгляду справы. Тым 
часам праца і гандаль, радасць і гора,-- усё ў свеце 
ішло сваёй чаргой. І таксама, як было ў мінулыя га- 
ды ў месяц срабон, на недаспелыя нівы няспынным 
патокам ліліся дажджы. 

Зноў сведкі і абвінавачаныя былі дастаўлены па- 
ліцыяй у суд. 

двары, перад будынкам суда, тоўпілася мноства 
людзей, якія чакалі разгляду спраў. 

У сувязі са справай па падзелу невялікага бало- 
цістага ўчастка за прыбудовамі з Калькуты прыехаў 
адвакат, і былі выкліканы трыццаць девяць сведкаў з 
боку істца. Колькі соцень людзей з'яўляецца ў суд, 
імкнучыся, што б там ні было, разблытаць вузлы 
сваіх непаразуменняў! І кожны лічыць, што няма 
справы больш сур'ёзнай, чым яго! 

Застылым позіркам Чхідам глядзеў з акна на гэ- 
ты мітуслівы свет, і яму здавалася, што ўсё тое, што 
адбываецца тут,-- жахлівы сон. У разложыстых га- 
лінах бан'янавага дрэва спявала зязюля -- для пту- 
шак жа няма ні судоў, ні законаў... 

-- Вой, сахіб,-- гаварыла ) Чандора,-- колькі 
разоў можна пытацца пра адно і тое ж! 

-- Ты прызнаеш сябе вінаватай? -- звярнуўся да 
яе суддзя.-- Гы хоць ведаеш, якое пакаранне цябе 
чакае? 

-- Не- адказала жанчына. 

-- Цябе павесяць. 

-- О сахіб, падаю да ног тваіх: няхай гэта збу- 
дзецца хутчэй! -- усклікнула Чандора.-- Рабіце, што 
хочаце, я больш не магу цярпець гэтага! 

Калі ў залу суда ўвялі Чхідама, Чандора адвяр- 
нулася. Суддзя сказаў ёй: 

-- Зірні на сведку. Хто ён табе? 

-- Гэта мой муж,-- адказала жанчына. 

-- Ці кахае ён цябе? 

2 О! Горача кахае! 

-. А ты яго хіба не кахаеш? 

2 Вельмі кахаю! 

Калі пачалі дапытваць Чхідама, ён заявіў: 

-- Гэта я забіў! 

-- Чаму? 

-- Хацеў есці, а Радха не дала. 

Дукхірам, калі выйшаў даваць паказанні, страціў 
прытомнасць. Апрытомнеўшы, ён сказаў: 

-- Я забіў яе, сахіб. 

-. Але за што? 

--. Я папрасіў рысу, а яна не дала. 

Пасля грунтоўнага допыту сведкаў суддзя прый- 
шоў да цвёрдага пераканання, што абодва браты бя- 
руць віну на сябе дзеля выратавання жанчыны ад 
ганебнай смерці на шыбеніцы. 

Але сама Чандора ўсюды -- і ў паліцэйскім участ- 
ку і на судзе -- паўтарала адно і тое ж, і ў яе адказах 
нельга было заўважыць аніякага вагання. Два адва- 
каты па ўласнай ініцыятыве ўзяліся абараняць яе, 
каб выратаваць ад пакарання смерцю, але ўрэшце і 
яны вымушаны былі адмовіцца. 

Калісьці, на заранку юнацтва, смуглявая кругла- 
тварая дзяўчынка, развітаўшыся з лялькамі, па- 
кінула бацькоўскі дом і ўзышла на чужы парог. 
Хто б мог прадбачыць у тую першую вясельную 
ноч тое, што здарыцца сёння! Бацька яе паміраў са 
спакойнай душой, упэўнены, што ён добра выхаваў 
дачку. 

Перад пакараннем адзін чуллівы ўрач спытаў у 
Чандоры, пі не хоча яна пабачыцца з кім-небудзь. 

2 Я б хацела ўбачыць маму,-- сказала Чандора. 

аса Можа, ты хочаш сустрэцца з мужам, дык я па- 
клічу яго,-- прапанаваў доктар. 

-- Лепш памерці,-- пачуўся адказ. 

Крышнагапал Шоркар з Джыракота ўсклаў на 
свайго старэйшага сына абавязкі заміндара і галавы 
сям'і, а сам паехаў у Бенарэс. 

Вельмі шкадавалі беднякі ўсяго наваколля з гэтай 
прычыны. Другога такога добрага і справядлівага па- 
на ў нашы часы не знойдзеш. 

А новы заміндар Біпінбіхары, сын Крышнагапа- 
ла,-- чалавек сучасны. Ён адукаваны, мае вучоную 
ступень, адгадаваў бараду і носіць акуляры. Грымаец- 
ца адасоблена ад людзей. Паводзіны прыкладныя -- 
не курыць і не гуляе ў карты. Знешнасць прыемная. 
Але характар вельмі строгі. Арандатары адчулі гэта 
хутка. Стары гаспадар быў паблажлівы да іх. А новы 
не дараваў ніводнай не выплачанай у тэрмін пайсы. 
Больш таго, ён не згаджаўся адтэрмінаваць выплату 
доўгу нават на дзень. 

У справах Біпінбіхары знайшоў поўнае бязладдзе. 
Бацька раздаваў зямлю брахманам, а падаткаў не спа- 
ганяў. Шмат хто з сялян ніколі не плаціў арэнды. 

«Бацька быў занадта мяккі,-- думаў Біпінбіхары.-- 
Ён задавальняў кожную просьбу. Я пакладу гэтаму 
канец. Па-першае,-- пераконваў ён сябе,-- каму па- 
трэбны тыя, хто, карыстаючыся прыбыткамі ад зям- 
лі, нічога не робіць. Шкадаваць іх -- толькі заахвоч- 
ваць гультайства. Па-другое, цяпер усё даражэй, чым 

было раней, а патрабаванні да прыстойных людзей 
значна вышэйшыя. Каб падтрымаць сваю годнасць, 
даводзіцца выдаткоўваць разы ў тры ці чатыры больш 
грошай. Нельга бесклапотна раскідваць іх прыгар- 
шчамі і праматачваць маёмасць. Трэба паспрабаваць 
патрохі сабраць усё, што было некалі раздадзена. 
Гэта мой абавязак». 

І Біпін непахісна рабіў так, як падказваў абавязак. 
Ён забраў у арандатараў тое, што раздарыў бацька, і 
ў хуткім часе ў іх не засталося амаль нічога. 

У Бенарэс адзін за адным ішлі лісты, у якіх аран- 
датары горка скардзіліся на свой лёс. Некаторыя самі 
паехалі ў Бенарэс, каб са слязьмі ўпасці да ног Крыш- 
нагапала. 

Былы гаспадар напісаў сыну, што так весці справы 
не варта. Сын не згаджаўся. «Раней,-- адказваў ён 
бацьку,-- калі прыбыткі паступалі са шматлікіх 
крыніц, заміндары і арандатары рабілі ўступкі адзін 
аднаму. Па новых жа законах заміндару пакінулі толь- 
кі права збіраць падаткі, таму арэндная плата -- адзі- 
ная крыніца яго даходаў. Звыш гэтага я нічога не па- 
трабую. Акрамя арэнднай платы, да нас нічога не па- 
ступае, і мы зусім збяднеем, калі будзем займацца даб- 
рачыннасцю. Мы не здолеем захаваць ні багацця, ні 
фамільнага гонару». 

Такія сур'ёзныя змены, якія адпавядалі духу часу, 
спачатку выклікалі вялікую трывогу ў Крышнагапала. 
Але потым ён рашыў, што сучасныя маладыя людзі 
лепш ведаюць, як трэба дзейнічаць у цяперашнія ча- 
сы: і тое, што было раней, мабыць, ім ужо зусім не 
падыходзіць. «Калі я здалёк пачну ва ўсё ўмеш- 
вацца,-- падумаў ён,--сын скажа: «Кіруй сваімі 
справамі сам», а я не маю магчымасці гэтым 
займацца». 

І стары вырашыў правесці рэштку жыцця ў маліт- 
вах. 

А жыццё тым часам ішло. Распачаўшы мноства су- 
довых спраў, Біпінбіхары выйграў амаль усе. 

Пераважная большасць арандатараў спалохаліся і 
падпарадкаваліся. Упарціўся толькі Азімудзін Бішаш, 
сын Мірзы Біры. 

І менавіта на яго Біпінбіхары злаваўся больш за 
ўсіх. Ён яшчэ мог зразумець, калі бацька вызваляў ад 
падаткаў якога-небудзь брахмана, але на якой падста- 
ве мусульманін карыстаўся вялікім кавалкам урадлі- 
вай зямлі, не выплочваючы аніякіх падаткаў,-- гэтага 
ён не разумеў. 

Відаць, гэты мусульманскі выпладак, які на гра- 
мадскі кошт вучыўся ў вясковай школе, палічыў сябе 
шчасліўчыкам і рашыў ні на каго не звяртаць увагі. 

Сям'я Бішаша здавён жыла з ласкі старога пана. 
Аб гэтым Біпін даведаўся ад сваіх былых служачых. 
Алеі яны не ведалі прычын таго. 

Відаць, адзінокая ўдава здолела расчуліць сваім 
горам старога гаспадара. Аднак Біпіну такія прывілеі 
для сына мусульманіна здаваліся зусім недарэчнымі. 
Тым больш што Біпін не бачыў, як бедна жылі яны ў 
мінулым; ён назіраў толькі паступовы рост дастаткаў 
гэтай сям'і і іх незразумелы гонар. Яму здавалася, 
што мусульмане бессаромна ашукалі яго добрасар- 
дэчнага бацьку і ўкралі частку яго багацця. 

Але Азімудзін быў таксама цвёрды хлопец. 

-- Я лепш памру; - заявіў ён,-- чым хоць на ёту 
адступлюся ад сваіх правоў. 

Паміж ім і Біпінам узнікла бязлітаснае змаганне. 
Маці пераконвала Азімудзіна, што з заміндарам спра- 
чацца не варта. 

-- Па яго літасці мы столькі часу жылі прыстой- 
на,-- гаварыла яна,-- наш абавязак -- скарыцца. 
Уступі яму хоць крыху. 

22 Ма, ты нічога не разумееш,-- пярэчыў сын. 

Ён прайграваў адну судовую справу за другой, але 
гэта толькі ўзмацняла яго ўпартасць. Азімудзін рабіў 
усё, каб уратаваць сваю маёмасць. 

А яго маці, Мірза-бібі, прыхапіўшы трохі гародні- 
ны ў падарунак, аднойчы ўпотай наведалася да Біпіна- 
бабу. ' 

Старая жаласна глядзела на Біпіна, асцярожна 
дакраналася да яго рукой і спрабавала ўлас- 
кавіць: 

2. Ты наш бацька, Біпін-бабу, няхай блаславіць 
цябе алах.Не губі Азіма. Не варта табе гэтага рабіць. 
Я ўручаю табе лёс свайго сына. Абыдзіся з ім як з 
малодшым братам, неразумным хлапчуком, якога трэ- 
ба падтрымаць. Не трэба засмучацца з-за таго, што 
ён валодае маленькай крошкай твайго вялізнага ба- 
тацця. 

Біпін вырашыў, што старая збіраецца ўцерціся ў 
яго сям'ю. Такое нахабства выклікала ў яго надзвы- 
чайную злосць. 

-- Ты жанчына і нічога не разумееш,-- сказаў 
ён-- калі трэба нешта абмеркаваць, прышлі да мяне 
сына. 

Такім чынам, Мірза-бібі і ад сына і ад чужога ча- 
лавека пачула адно і тое ж: «Гы нічога не разуме- 
еш». Ёй заставалася толькі, уціраючы слёзы і паўта- 
раючы пра сябе імя алаха, вярнуцца дамоў. 

Справа перайшла з крымінальнага суда ў акруго- 
вы, а адтуль -- у Вярхоўны суд. Яна цягнулася ўжо 
паўтара года. Нарэшце, калі Азімудзін па вушы ўгруз 
у пазыках, апеляцыйны суд вырашыў справу частко- 
ва ў яго карысць. 

Але толькі паспеў ён адбіцца ад тыгра - замінда- 

ра, як на яго напалі кракадзілы -- крэдыторы. Учуў- 
шы зручны момант, ліхвяры прад'явілі вэксалі. 

Для распрадажы маёмасці неплацежаздольнага 
Азімудзіна быў вызначаны аукцыён, на панядзелак, 
у кірмашовы дзень. 

Кірмаш размяшчаўся на беразе ракі. Быў перыяд 
дажджоў, і рака шырока разлілася. Гандляры сядзе- 
лі ўсюды -- на беразе і на лодках. Было вельмі шум- 
на. У гэты месяц прывезлі асабліва шмат какосавых 
арэхаў і рыбы. 

дзень аўкцыёна было хмарна. Прадаўцы, баю- 
чыся дажджу, зрабілі паветкі на бамбуковых жэрдках. 

Азімудзін прыйшоў на кірмаш, каб купіць прадук- 
таў. Але ў яго не было больш ані пайсы, і сёння яму 
ніхто нічога не даваў у доўг. Ён прынёс з сабою сяке- 
ру і бронзавае блюда -- збіраўся пакінуць іх у за- 
клад і здабыць трохі грошай. 

Біпін-бабу ўвечары пайшоў пагуляць. Яго супра- 
ваджалі некалькі стражнікаў з палкамі. Шум натоўпу 
прыцягнуў увагу заміндара, ён спыніўся ля ўвахода 
на кірмаш і пачаў распытваць вартаўнікоў, як ідуць 
тут справы. 

Убачыўшы свайго ворага, Азімудзін узняў сякеру 
і, як тыгр, рынуўся да Біпіна-бабу. На паўдарозе яго 
перахапілі, абяззброілі і неадкладна перадалі паліцыі. 
На кірмашы зноў ішоў людны гандаль. 

Нельга сказаць, каб Біпін-бабу не быў узрадаваны 
гэтым здарэннем. Чалавек, якога праследуюць, замах- 
нуўся на праследвальніка. Такое парушэнне нормаў 
маралі і правіл добрага тону патрабуе суровага пака- 
рання. Цяпер нягоднік атрымае па заслугах. 

Абурэнне жанчын на жаночай палове дома Біпіна 
было бязмежнае. 

-- Вы толькі паслухайце, як паводзіць сябе гэты 
нахабны байструк! -- гаварылі яны. Іх супакойвала 
толькі тое, што цяпер Азімудзіна пакараюць. 

А ў апусцелай хаціне ўдавы стаяла апраметная 
цемра. Ёй не было чаго есці. Арышт сына быў для 
жанчыны самай важнай падзеяй у свеце. Іншыя ўжо 
забыліся на гэтае здарэнне-- хто абедаў, хто лёг 
спаць, хто адпачываў. І ва ўсім свеце не было каму 
абараніць яе сына. 

Старая схуднелая жанчына адзінока сядзела ў 
цёмнай хаціне, і ў глыбокім адчаі калацілася яе спа- 
лоханае сэрца. 


а 


Прайшло некалькі дзён. Нарэшце памочнік суддзі 
прызначыў судовы разбор. Біпін павінен быў высту- 
піць у якасці сведкі. Раней заміндары ніколі не стаялі 
на памосце для сведак. Але Біпін згадзіўся даць па- 
казанні. 

Надышоў дзень суда. Біпін прыбыў у паланкіне. 
На ім быў турбан і гадзіннік з доўгім ланцужком. 

У знак асаблівай пашаны суддзя пасадзіў яго по- 
бач з сабой. Памяшканне суда было запоўнена наро- 
дам,-- даўно ўжо не было такога цікавага працэсу. 

Перад самым пачаткам судовага пасяджэння ў па- 
мяшканне ўвайшоў стражнік і нешта сказаў Біпіну-ба- 
бу на вуха. Заклапочана прамармытаўшы: «Я павінен 
выйсці на хвілінку»,-- Біпін выйшаў на вуліцу. 

Пад бан'янавым дрэвам стаяў яго стары бацька, 
босы, паўголы. У руках ён трымаў ружанец з імем 
Вішну. Здавалася, ад яго худога цела ідзе ззянне. 
Твар свяціўся спакойнай дабрынёй. 

Біпін, апрануты ў вузкае святочнае адзенне, з цяж- 
касцю яму пакланіўся. Турбан з'ехаў яму на нос, га- 
дзіннік вылез з кішэні. Ён паспешліва прывёў сябе ў 
парадак і запрасіў бацьку ўвайсці ў пакой для адва- 
катаў. Крышнагапал адмовіўся: 

-- Я выканаю свой абавязак тут. 

Слугі Біпіна адціснулі цікаўных далей. 

-- Азімудзін павінен быць вызвалены, і трэба 
вярнуць яму ўсё, што ў яго забралі,-- сказаў Крыш- 
нагапал. 

Уражаны Біпін спытаў: 

-- І. дзеля гэтага вы прыехалі з Бенарэса? Чаму 
вы так хвалюецеся за іх? 

-- Сынок, якая будзе карысць, калі ты пра гэта 
даведаешся? 

Біпін не хацеў прызнаваць сябе пераможаным: 

-- Бацька, колькі людзей, не вартых павагі, я пры- 
мусіў вярнуць усё назад, і вы не ўмешваліся. Чаму ж 
вы так клапоціцеся пра гэтага мусульманіна? Справа 
зайшла ўжо далёка. Што скажуць людзі, калі Азіму- 
дзіна вызваляць і ён атрымае ўсё назад? 

Крышнагапал нейкі час маўчаў. 

Хутка перабіраючы дрыжачымі пальцамі ружанец, 
няцвёрдым голасам ён нарэшце сказаў: 

-- Калі трэба, я ўсё адкрыю людзям. Азіму- 
дзін -- твой брат і мой сын. 

--. Мусульманін?! -- усклікнуў здзіўлены ' Біпін. 

-- Так, сынок. 

Біпін доўга не мог апамятацца. 

-- Мы потым пагаворым пра гэта. Зойдзем па- 
куль у пакой,-- сказаў ён урэшце. 

-- Не- адмовіўся Крышнагапал,-- зараз я па- 
еду назад. Спадзяюся, ты выканаеш свой абавязак. 

н блаславіў сына і, калоцячыся ўсім целам, ледзь 
стрымліваючы слёзы, пайшоў. 

Біпін не ведаў, што рабіць, пра што гаварыць з 
суддзёй, і стаяў у роздуме. «Вось яны, праведныя лю- 
дзі,-- думаў ён.-- Усё гэта вынікі невыканання асноў- 
ных прынцыпаў». І заміндар рашыў, што адукацыяй і 
характарам ён шмат вышэй за бацьку. 

Ён вярнуўся ў памяшканне суда і ўбачыў худога, 
змардаванага, з сухімі бледнымі вуснамі і палымяны- 

мі вачамі Азіма. Ён быў апрануты ў брудныя лахманы 
і стаяў пад аховай двух стражнікаў са стрэльбамі. 
І гэта яго брат! 

Біпін быў у сяброўскіх адносінах з памочнікам 
суддзі. Працэс быў спынены. Азіму вярнулі ўсё на- 
зад. Усе былі здзіўлены такім ходам справы. Ніхто не 
мог нічога зразумець. 

Вестка пра кароткачасовы прыезд Крышнагапала 
хутка распаўсюдзілася па ўсім наваколлі. Плёткі пе- 
радаваліся з вуснаў у вусны. 

Праніклівыя адвакаты разабраліся ў гэтай справе. 
Асабліва ёй цікавіўся адвакат Рамтарон. Ён вучыўся 
на сродкі Крышнагапала, і яго адольвалі сумненні. 
«Такім чынам, калі як мае быць пакапацца, можна 
знайсці прычыну дабрачыннасці кожнага святога. 
Няхай яны перабіраюць ружанцы, колькі хочуць, 
але ўсе яны такія ж нягоднікі, як і я. Розніца 
толькі ў тым, што святыя прыкідваюцца, а звычайныя 
людзі робяць усё шчыра»,-- думаў ён. 

Рамтарону здавалася, што ён рашыў цяжкую пра- 
блему, прыйшоўшы да вываду, што добра вядомая ўсім 
дабрачыннасць Крышнагапала на самой справе пры- 
творная. 

Гэты вывад, не ведаю ўжо, у выніку якіх высноў, 
значна палегчыў цяжар удзячнасці, ад якога даўно 
пакутаваў Рамтарон. Ён супакоіўся. 

На жаночую палавіну дома ўпраўляючага Гірыша 
Бошу ўзялі новую служанку. Звалі яе Пэры. Маладая 
дзяўчына прыехала здалёк і была выхавана ў строгіх 
правілах. Таму, калі яна адчула на сабе нячыстыя по- 
зіркі старога наіба"', яна ў слязах прыбегла да гаспа- 
дыні. 

Жонка ўпраўляючага параіла ёй пайсці ад іх. 

-- Ты ж дзяўчына з прыстойнай сям і,-- сказала 
яна.-- Тут табе неварта заставацца. 

Употай ад мужа яна дала Пэры трохі грошай і раз- 
віталася з ёй. 

Але паехаць было не так лёгка: грошай на дарогу 
не хапіла, і Пэры ўладкавалася на працу тут жа, у 
вёсцы, у доме брахмана Харыхора Бхотачарджа. 

Разважлівыя сыны брахмана не ўхвалялі гэтага 
ўчынку бацькі. 

-- Бацька, навошта ты прывёў няшчасце ў нашу 
хату? -- казалі яны. 

-- Няшчасце само папрасіла ў мяне дапамогі,-- 
адказваў Харыхор.-- Я не магу адаслаць гэтую дзяў- 
чыну назад. 

Але неўзабаве ўпраўляючы Гірыш Бошу сам з'я” 
віўся да брахмана і прывітаў яго нізкім паклонам. 

г. Шаноўны Бхотачарджа,-- сказаў ён,-- нашто 





І Наіб-- упраўляючы. 

ты пераманіў у мяне служанку? Мне яна патрэбна ў 
хаце. 

Харыхор сярдзіта сказаў у адказ усё, што думаў 
наконт гэтага. Ён паважаў сябе і не меў звычаю кры- 
віць душой. 

Наіб параўнаў яго ў думках са злоснай мурашкай 
і пайшоў, цырымонна ўзяўшы прах ад ног! гаспадара. 

ле праз некалькі дзён пасля гэтага ў дом Хары- 
хора з'явілася паліцыя. Пад падушкай жонкі Хары- 
хора знайшлі завушніцы жонкі ўпраўляючага. Слу- 
“жанку Пэры абвінавацілі ў крадзяжы і павезлі ў тур- 
му. Што ж датычыцца Бхотачарджа, дык, паколькі ён 
карыстаўся вялікай павагай у вёсцы, абвінаваціць яго 
ў хаванні крадзенага не асмеліліся. 
зноў пры развітанні наіб узяў прах ад ног гас- 
падара. 
рахман зразумеў: няшчасная дзяўчына пацярпела 
за тое, што ён даў ёй прытулак. Сэрца яго пакутавала. 
А сыны казалі, што цяпер яму давядзецца прадаць 
зямлю і паехаць у Калькутў. 

-- Тут цяпер будзе цяжка жыць! -- пераконвалі 
яны бацьку. Але Харыхор не згаджаўся: 

-- Я не магу кінуць спадчынны надзел. А ліха 
спасцігне ўсюды --ад сваёй долі не ўцячэш. 

Неўзабаве наіб паспрабаваў павялічыць і без таго 
высокія падаткі. Арандатары ўзбунтаваліся. "Гады 
наіб паведаміў свайму пану, што Харыхор падбухтор- 
вае арандатараў расправіцца з Бхотачарджа. 

рэба адзначыць, што ўся зямля брахмана была 
храмавым надзелам і не мела ніякіх адносін да ўла- 
данняў памешчыка. Аднак наіб зноў з'явіўся ў доме 
Харыхора, зноў узяў прах ад яго ногі заявіў, што на- 





с і Браць прах ад ног-- абрад пачцівага прывітання ў інду- 
саў, які зводзіцца да наступнага: чалавек спачатку дакранаецца 


Рукой да ног таго, каго ён вітае, а затым прыкладае яе да свайго 
лба. 

дзел Харыхора ўкліньваецца ва ўладанні заміндара і 
што яму прыйдзецца пакінуць гэтую зямлю. Хары- 
хор адказаў, што гэта яго спадчынны надзел, які завя- 
шчаў яго продкам яшчэ сам бог Брахма. 

І вось у суд паступіла заява аб тым, што зямля, 
якая прымыкае да дома Харыхора, з'яўляецца ўласна- 
сцю заміндара. Пачуўшы гэта, Харыхор сказаў, што 
яму давядзецца адмовіцца ад надзелу. 

г. Ястары,-- гаварыў ён,-- і не магу ўжо ўзлазіць 
на судовы памост. 

Але цяпер пярэчылі сыны: ў 

г. Калі мы аддамо зямлю, дык як жа мы будзем 
жыць у нашым доме? 

Каб выратаваць спадчынную зямлю, давялося Ха- 
рыхору пайсці ў суд. З цяжкасцю перастаўляючы но- 
гі, брахман узняўся на трыбуну сведкаў. 

Суддзя Набагапал-бабу на падставе паказанняў 
старога спыніў справу. З гэтай нагоды арандатары 
Харыхора збіраліся наладзіць у вёсцы свята, але Ха- 
рыхор паспяшаўся адгаварыць іх. 

А праз нейкі час зноў прыйшоў наіб і з асаблівай 
пачцівасцю ўзяў прах ад ног Бхотачарджа. Ён падаў 
апеляцыю. 

Адвакаты адмаўляліся ад грошай Харыхора. Яны 
запэўнівалі брахмана, што ён ніяк не можа прайграць 
працэс. «Хіба дзень калі-небудзь ператворыцца Ў 
ноч?» -- усклікалі яны. Харыхор супакоіўся і застаў- 
ся дома. 

Але аднойчы ад канторы наіба пачуўся бой бара- 
бана. У доме наіба зарэзалі казла, і пачалося святка- 
ванне Каліпуджа'. Што ж здарылася? Бхотачарджа 
паведамілі, што пры пераглядзе справы працэс вый- 
граў заміндар. 

Харыхор у адчаі кінуўся да адваката. 





"Каліпуджа--свята ў гонар багіні Калі. 

-- Як жа гэта атрымалася, Башонта-бабу? Што 
цяпер будзе са мной? 

Але Башонта-бабу мог толькі расказаць Харыхо- 
ру пра патаемныя спружыны гэтай гісторыі. Суддзя, 
які разбірае апеляцыі, некалі паспрачаўся з суддзёй 
Набагапалам. У тыя часы яны абодва займалі адноль- 
кавае становішча, і гэты суддзя нічым не мог насаліць 
Набагапалу. Але цяпер, калі ён зрабіўся старэйшым 
суддзёй, ён адразу адмяніў рашэнне Набагапала і вы- 
нес зусім іншы прысуд. «Гаму вы і прайгралі»,-- 
скончыў адвакат. 

С А ці нельга падаць апеляцыю ў Вярхоўны 
суд? -- спытаў ашаломлены Харыхор. Але Башонта- 
бабу сказаў, што суддзя паставіў пад сумненне пака- 
занні яго сведкаў і прызнаў сапраўднымі паказанні 
сведкаў заміндара. А ў Вярхоўным судзе не будуць 
разбірацца ў сведкавых паказаннях. 

2 Што ж мне цяпер рабіць? -- са слязьмі на ва- 
чах запытаўся стары. Але што мог адказаць яму ад- 
вакат? 

На другі дзень Гірыш Бошу прыйшоў да брахмана 
з нейкімі людзьмі і пачціва ўзяў прах ад яго ног. Такі 
пачцівы ён яшчэ не быў ніколі! Развітваючыся, наіб 
цяжка ўздыхнуў і сказаў: 

-- Што могуць зрабіць простыя смяротныя? На 
ўсё воля багоў! 

Як толькі Ума навучылася пісаць, яна зусім адбі- 
лася ад рук. На сценах усіх пакояў яна выводзіла ву- 
галем крывыя, няроўныя радкі: «Вада цячэ», «Ліст 
дрыжыць». 

Пад падушкай нявесткі яна знайшла «Таямніцу 
Харыдаша» і на кожнай старонны кнігі алоўкам напі- 
сала: «Чорная вада, чырвоная кветка». 

У новым календары, якім звычайна карысталася 
ўся сям'я, яна перапэцкала надпісамі ўсе зоркі. 

У расходнай кнізе бацькі сярод розных рахункаў 
Ума таксама зрабіла свае паметкі: «Хто піша і чытае, 
той ездзіць у карэце». 

Да пары ніхто не перашкаджаў гэтай творчасці, але 
аднойчы з Умай здарылася вялікая непрыемнасць. 

Старэйшы брат яе Габіндалал, з выгляду чалавек 
вельмі несамавіты, пісаў у газетах. Пасля гутаркі з ім 
ні ў кога з яго сваякоў і знаёмых не ўзнікала падазрэн- 
ня, што ён чалавек, які ўмее мысліць. І сапраўды, у 
гэтым граху яго нельга было абвінаваціць. Але затое 
ён пісаў у газетах, і яго думкі цалкам супадалі з дум- 
камі большасці бенгальскіх чытачоў. 

Аднойчы, даведаўшыся, што ў працах еўрапейскіх 
вучоных па анатоміі трапляюцца сур'ёзныя памылкі, 
Габіндалал, не звяртаючыся да законаў логікі, на ад- 
ным натхненні, сачыніў цудоўны артыкул, у якім раз- 
граміў гэтых вучоных, 

І вось апоўдні, калі нікога з хатніх паблізу не было, 

Ума над гэтым артыкулам чарнілам напісала «Гапал 
вельмі добры хлопчык, што яму даюць, тое ён і 
есць». 

Я не ўпэўнены, што пад Гапалам яна разумела чы- 
тачоў Габіндалала, але лютасці брата не было мяжы. 
Спачатку ён пабіў Уму, а потым забраў у яе ўсе пісь- 
мовыя прылады -- самыя звычайныя, але здабытыя 
з вялікай цяжкасцю: маленькі агрызак алоўка і тупое 
пяро, усё выпацканае чарнілам. Пакрыўджаная дзяў- 
чынка так і не зразумела, за што яе так строга па- 
каралі, і горка плакала, седзячы на падлозе ў кутку 
пакоя. 

Габіндалал нацешыўся помстай і вярнуў Уме ада- 
браныя рэчы. Апроч таго, адчуваючы нейкае раскаян- 
не, ён, каб суцешыць дзяўчынку, падарыў ёй цудоўны 
разлінеены сшытак. 

Уме тады было сем год. З таго часу яна клапатліва 
хавала свой сшытак-- уначы пад падушкай, а 
ўдзень -- у сябе на грудзях. 

Яна не рассталася са сваім сшыткам і тады, калі 
ёй заплялі маленькія косы і адправілі са служанкай у 
вясковую школу для дзяўчынак. Адны яе равесніцы 
пазайздросцілі яе ўменню пісаць, другія здзівіліся, а 
трэція зненавідзелі. 

У першы год свайго навучання Ума старанна за- 
пісала ў сшытку: «Усе птушкі крычаць, ноч скончы- 
лася». 

Седзячы на падлозе ў спальні і закрываючы сшы- 
так рукамі, яна пісала і ўголас, нараспеў чытала напі- 
саныя радкі. Так было сабрана нямала ўзораў паэзіі 
і прозы. 

На другі год у сшытку пачалі з'яўляцца і сачынен- 
ні на вольныя тэмы, вельмі кароткія, але важныя,-- 
хаця без пачатку і без канца. Некаторыя з іх варта 
працытаваць. 

Так, пасля апавядання пра тыгра і чаплю была на- 

пісана адна фраза -- яе не знойдзеш у «Катхамале»! 


альбо дзе-небудзь яшчэ ў сучаснай бенгальскай літа- 
ратуры: 

«Я вельмі люблю Джошы». 

Не думайце, што я збіраюся расказваць любоўную 
гісторыю. Джошы -- не якісьці там адзінаццаці- або 
дванаццацігадовы хлапчук. Гэта старая служанка, яе 
поўнае імя -- Джашода. 

Аднак на падставе адной гэтай фразы нельга пра- 
вільна меркаваць аб адносінах дзяўчынкі да Джошы. 
Калі нехта захоча напісаць дакладную гісторыю пра 
гэта, ён знойдзе ў сшытку, праз дзве старонкі, заяву, 
цалкам процілеглую вышэйпрыведзеным словам. 

І не толькі ў гэтым выпадку! У сачыненнях Умы 
на кожным кроку сустракаюцца супярэчнасці. Так, у 
адным месцы напісана: «Я пасварылася з Хошы на 
ўсё жыццё» (не з Харыхаронам, а з Харыдашы, 
школьнай сяброўкай). Крыху далей можна знайсці 
словы, з якіх усім зразумела, што ва ўсім свеце няма 
больш вернай сяброўкі за Хошы. 

Прайшоў яшчэ год, дзяўчынцы мінула дзевяць. 
Аднойчы раніцай у доме заспявала флейта: надышоў 
час вяселля Умы. 

Жаніха звалі Перымахон, ён быў памочнік Габін- 
далала ў яго літаратурнай працы. Нягледзячы на ма- 
ладосць і на тое, што ён сяму-таму вучыўся, новыя 
ідэі не прасачыліся ў яго галаву. Таму вясковыя жы- 
хары вельмі хвалілі Перымахона. Габіндалал спраба- 
ваў быў яго пераймаць, але значных поспехаў на гэтым 
полі дзейнасці так і не здолеў дасягнуць. 

Апрануўшы сары з Бенарэса і закрыўшы пакры- 
валам маленькі тварык, Ума з плачам пайшла ў дом 
свёкра. 

-- Дзіця, слухайся свякроўкі,-- павучала яе ма- 





1. «Катхамала» --адна з кніг для пачатковага чытання. 

ці,-- рабі ўсё па гаспадарцы, а галоўнае -- не чытай і 
не пішы! 

А Габіндалал дадаў: 

-- Глядзі не ўздумаў там пэцкаць сцены - гэта 
не такі дом. І ніколі не пішы на паперах Перымахона. 

Сэрца дзяўчынкі сціснулася ад гэтых слоў. Яна 
вразумела, што ў тым доме, куды яна ідзе, ніхто не 
даруе ёй памылак і што пройдзе шмат дзён, пакуль 
яна даведаецца, што там лічаць памылкай, што віной, 
а што правіннасцю. 

Усю раніцу ў той дзень спявала флейта, але сум- 
няваюся, ці мог хоць хто-небудзь на зямлі добра зра- 
зумець, што робіцца ва ўстрывожаным сэрцы малень- 
кай дзяўчынкі, апранутай у сары з Бенарэса, ва ўпры- 
гожаннях і з пакрывалам на твары. 

Джошы пайшла з Умай. Было вырашана, што яна 
некалькі дзён пажыве разам з Умай у доме свёкра. 

Добрая Джошы пасля доўгіх ваганняў узяла з са- 
бой і сшытак. Гэты сшытак -- частка бацькоўскай ха- 
ты, радасны ўспамін пра нядоўгі час, праведзены ў 
роднай сям'і, кароткая гісторыя тых дзён, калі бацька 
і маці песцілі яе. У раннім замужжы Умы гэты сшытак 
быў маленькай часцінкай волі. 

У першыя дні знаходжання ў доме свёкра Ума ні- 
чога не пісала -- на гэта не было часу. 

Праз некалькі дзён Джошы вярнулася на старое 
месца. У той дзень Ума зачыніла дзверы ў спальню, 
выняла з бляшанай скрынкі сшытак і са слязьмі на 
вачах запісала: «Джошы пайшла дамоў, я таксама 
пайду да мамы». 

Цяпер у яе не было часу перапісваць гісторыі з 
«Чарупатха» и «Бадхадойі»!. Ды я мяркую, што не 





І «Чарупатх» --кніга Акхой Кумар Дота (1820--1866), 
у якой выкладзены асновы прыродазнаўства. «Бадхадойя» -- 
кніга для пачатковага чытання. 

было і жадання. Таму паміж кароткімі запісамі дзяў- 
чынкі не ішлі вялікія прамежкі. Пасля вышэйпрыве- 
дзенага радка стаяў другі: «Калі дада возьме мяне 
дамоў, я больш ніколі не буду псаваць яго паперы». 

Бацька Умы хацеў, каб яна час ад часу гасцявала 
ў яго, але, кажуць, Габіндалал і Перымахон заўпарці- 
ліся. 

Габіндалал заявіў, што Ума павінна навучыцца па- 
важаць свайго мужа, а калі часта забіраць яе з дома 
свёкра і нагадваць пра бацькоўскія пяшчоты, дык гэ- 
та будзе ёй толькі перашкаджаць. Ён напісаў наконт 
гэтага такі цудоўны артыкул, поўны іроніі і павучан- 
ня, што ніхто з яго чытачоў-аднадумцаў не ўсумніўся 
ў глыбокай мудрасці твора. 

Даведаўшыся пра гэта ад людзей, Ума запісала ў 
сваім сшытку: «Дада, прыпадаю да тваіх ног, забяры 
мяне дамоў, я больш ніколі не буду злаваць цябе». 

Аднойчы, зачыніўшы дзверы, Ума сядзела ў сваім 
пакоі і запісвала ў сшытак нейкія наіўныя, неразумныя 
словы. Яе залоўка, Цілакаманджоры, вельмі цікаўная 
наогул, падумала: «Грэба паглядзець, чаго гэта боў- 
дзідзі! замыкае дзверы. Што яна там робіць?» 

Дзяўчынка зірнула ў шчыліну, убачыла, што Ума 
сядзіць і піша, і вельмі здзівілася. Яшчэ ніколі Са- 
расваці? не прабіралася так непрыкметна на жаночую 
палавіну іх дома. 

Яе малодшая сястра, Канакаманджоры, таксама 
падышла да дзвярэй і пачала падглядаць. 

А за ёй прыбегла наймалодшая сястрычка Анан- 
каманджоры. 

Стаўшы на дыбачкі, яна зазірнула ў шчыліну і 
ўбачыла вельмі смешныя рэчы! 





" Боў-- нявестка; дзідзі--старэйшая сястра. 
З Сарасваці-- багіня навук і мастацтва ў індыйскай мі- 
фалогіі. 

Ума сядзела і пісала, як раптам за дзвярамі па- 
чуўся шэпт трох знаёмых галасоў і хіхіканне. Яна адра- 
зу зразумела ў чым справа, паспешліва запхнула 
сшытак пад сары і, заміраючы ад сораму і страху, за- 
капалася тварам у пасцель. 

Даведаўшыся пра гэта здарэнне, Перымахон сур'- 
ёзна задумаўся. Бяда, калі жанчына бярэцца за наву- 
ку! Потым з'явяцца аповесці, за імі -- раманы, а хто 
будзе займацца хатняй гаспадаркай? 

Пасля глыбокіх разваг ён прыйшоў да вельмі па- 
вучальных вывадаў. Свяшчэнны шлюбны саюз узнікае 
са спалучэння сілы жаночай і сілы мужчынскай. Але 
калі веды аслабяць жаночую сілу, то ў жанчыне пачне 
пераважаць сіла мужчынская. Далей: сутыкненне 
двух мужчынскіх пачаткаў дае такую разбуральную 
сілу, якая знішчыць сямейны саюз, і, такім чынам, 
жанчына застанецца ўдавой. 

Да гэтага часу яшчэ ніхто не мог выставіць тэо- 
рыю больш арыгінальную! 

Позна ўвечары Перымахон прыйшоў да Умы і як 
след прабраў яе, не паскупіўшыся пры гэтым на 
кпіны: - 

-- Цяпер табе трэба заказаць шамлу!! А потым 
мая жонка заткне аловак за вуха і пойдзе ў кантору. 

Ума не магла да канца зразумець, пра што ён га- 
ворыць. Яна ніколі не чытала артыкулаў Перымахона, 
таму пачуццё гумару ў яе яшчэ не было дастаткова 
развіта. Але яна расхвалявалася да слёз. 

Доўга пасля гэтай размовы яна нічога не пісала. 

Але аднойчы, восеньскай раніцай, нейкая жабрачка 
заспявала пад акном песню Агамоні?. Прытуліўшыся 


“Шамла- галаўны ўбор, які надзяваюць ва ўрачыстых 
выпадках. 


З Песня Агамоні--песня, напісаная ў гонар вяртання 
Парваці (жонкі Шывы) да сваіх бацькоў. 

тварам да кратаў акна, Ума моўчкі слухала. Яна была 
адна, свяціла восеньскае сонца, і ёй прыгадалася дзя- 
цінства. А калі, апроч таго, Ума пачула песню Агамо- 
ні, яна не магла больш вытрываць. 

Ума не ўмела спяваць, але, з таго часу як яна на- 
вучылася чытаць і пісаць, у яе з'явілася звычка за- 
пісваць пачутыя песні. Гады ёй было не так крыўдна, 
што яна не можа іх спяваць. 

Жабрачка пад акном спявала: 


Кажа прахожы: «Маці Умы, 
Вунь дзе страчаная зорка твая!» 
Маці каралева ад шчасця 
Ледзь не звар'яцела зусім. 
«Дзе ты, дзе, мая Ума? -- 
Кажа каралева і плача: -- 
Хадзі, мая дачушка, хутчэй! 
Хадзі да мяне на калені!» 
Працягнула дзяўчынка рукі, 
Абдымае маці за шыю 

І пакрыўджана шэпча: «Калі ж 
Забярэш ты мяне дадому?» 


Сэрца Умы перапоўнілася крыўдай, на вочы на- 
плылі слёзы. Яна ціхенька паклікала спявачку, замкну- 
ла дзверы і, старанна выводзячы літары, пачала за- 
пісваць песню ў свой сшытак. 

Але Цілакаманджор Канакаманджоры і Аныка- 
манджоры ўсё бачылі праз шчыліну. Яны запляскалі 
ў далоні і закрычалі: 

--. Боў-дзідзі, а мы бачым, што ты там робіш! 

Ума паспешліва адчыніла дзверы, выйшла з пакоя 
і жаласным голасам пачала іх упрошваць: 

-- Не кажыце нікому пра гэта, я прыпадаю да ва- 
шых ног! Я больш ніколі не буду так рабіць, я больш 
ніколі не буду пісаць! 

Тут Ума заўважыла, што Цілакаманджоры цяг- 
нецца да яе сшытка. Прыціснуўшы сшытак да грудзей, 
Ума ўцякла. 

Залоўкі хацелі адабраць сшытак сілай, але, колькі 
яны ні стараліся, нічога ў іх не атрымалася. Давялося 
ім паклікаць на дапамогу свайго разумнага брата. 
З'явіўся Перымахон і з важным выглядам сеў на ло- 
жак. 

-- Аддай сшытак,-- сказаў пагрозліва муж. Але 
ўбачыў, што загад яго не выконваецца, і павысіў голас 
яшчэ на два тоны: 

-- Аддай, табе гавораць! 

Дзяўчынка прыціснула сшытак да грудзей і ўмоль- 
на паглядзела на мужа. Калі ж яна ўбачыла, што Пе- 
рымахон устаў, каб забраць сшытак, яна кінула яго і 
сама таксама ўпала на падлогу, закрыўшы твар ру- 
камі. 

Перымахон падняў сшытак і пачаў чытаць уголас 
усё, што ў ім было напісана. З кожнай фразай Ума 
шчыльней прыціскалася да падлогі, а тры малыя слу- 
хачкі заліваліся смехам. 

Болей Ума не бачыла свайго сшытка. 

У Перымахона таксама быў сшытак, які змяшчаў 
шмат з'едлівых запісаў. Але, на жаль, не было нікога, 
хто б мог яго адабраць і знішчыць. 

завававасававаце 





Святло 
і цені 
І 


Учора ўвесь дзень ішоў дождж. Сёння дождж 
сціх, і сонца ды разарваныя воблакі быццам водзяць 
папераменна доўгім пэндзлем па палетках амаль спе- 
лага ранняга рысу. Ад дакранання святла шырокае 
зялёнае палатно загараецца яркай белізной, але праз 
момант усё пакрываецца густым ценем. 

На нябеснай сцэне ігру вядуць толькі два акцё- 
ры -- воблакі і сонца, кожны з іх выконвае сваю ролю, 
але не злічыць, у колькіх месцах і колькі п'ес разы- 
грываецца адначасова на сцэне зямлі. 

Там, дзе над невялічкай п'ескай з жыцця мы ўзня- 
лі заслону, ускрай вясковай дарогі стаіць дом. Толь- 
кі адзін яго пакой, які выходзіць на вуліцу, пабудава- 
ны з цэглы,--з двух бакоў ад яго адыходзіць старая 
цагляная агароджа. Гэтая агароджа абкружае іншыя 
пакоі, з глінянымі сценамі. З вуліцы праз аконныя 
краты можна ўбачыць, што на кушэтцы сядзіць на- 

паўадзеты юнак, ён чытае кнігу, якую трымае ў пра- 
вай руцэ, у левай у яго пальмавы ліст: час ад часу ён 


абмахваецца ім. 

Па дарозе перад вокнамі прахаджваецца дзяўчынка 
ў паласатым сары і есць слівы, якія яна вымае адну 
за адной з паднятага краю сары. Па выразу яе твару 
відаць, што яна добра ведае юнака, які сядзіць на ку- 
шэтцы і чытае кнігу; ёй хочацца любым спосабам 

прыцягнуць яго ўвагу, сваёй маўклівай пагардай даць 
яму адчуць, што сёння яна цалкам занята слівамі і не 
заўважае яго. 

Але, як на тое ліха, руплівы: малады чалавек блі- 
зарукі, і маўклівая пагарда дзяўчынкі здалёк не ро- 
біць на яго аніякага ўздзеяння. Дзяўчынка, мусіць, 
ведае гэта, таму праз нейкі час, замест бескарыснай 
хадні ўзад і ўперад і маўклівай знявагі, яна пускае ў 
ход костачкі ад сліў. Калі маеш справу са сляпым, цяж- 
ка захаваць пачуццё ўласнай годнасці! 

Калі некалькі костачак быццам выпадкова стукну- 
ліся аб драўляныя дзверы, юнак узняў галаву. Хітрая 
дзяўчынка здагадалася пра гэта і з падвоенай увагай 
пачала выбіраць спелыя слівы. Малады чалавек пры- 
жмурыўся і, прыгледзеўшыся, пазнаў дзяўчынку; ён 
адклаў кнігу, падышоў да акна і з усмешкай паклікаў: 

-- Гірыбала! 

Гірыбала засяроджана перабірала слівы. Захопле- 
ная гэтым заняткам, яна пачала патроху адыходзіць 
ад дома. 

Блізарукаму юнаку няцяжка было зразумець, што 
гэта пакаранне за нейкае яго ненаўмыснае злачынства. 
Ён выбег на вуліцу. 

-- Гэй, Гірыбала, што ж, сягоння мне сліў не бу- 
дзе? 

Не звяртаючы на яго ўвагі, Гірыбала ўзяла сліву, 
уважліва яе агледзела і з абыякавым выглядам пача- 
ла есці. 

Гэтыя слівы з саду Гірыбалы былі штодзённай да- 
нінай юнаку. Хто ведае, можа, сёння Гірыбала забыла- 
ся пра гэта, ва ўсякім выпадку яе паводзіны выразна 
гаварылі, што гэтыя яна прынесла толькі сабе. Але бы- 
ло незразумела, чаго тады яна прыйшла есці іх пад чу- 
жое акно. Малады чалавек падышоў да дзяўчынкі і 
ўзяў яе за руку. Спачатку Гірыбала, выгнуўшыся, па- 
спрабавала вызваліць руку, але раптам з вачэй яе 


199 


пырснулі слёзы, яна кінула слівы на зямлю, вырвала- 
ся і ўцякла. 

Пад вечар гульня сонца і воблакаў спынілася, бе- 
лыя пухкія воблакі сабраліся на краі неба, і апошнія 
праменні сонца заззялі на лісці дрэў, на вадзе сажал- 
кі, на кожнай часцінцы ўмытай дажджамі прыроды. 
І зноў перад крацістымі вокнамі ходзіць тая ж дзяў- 
чынка, а ў пакоі сядзіць усё той жа хлопец. Аднак 
цяпер у дзяўчынкі ў сары няма сліў, а ў руцэ ў юна- 
ка няма кнігі. Зрэшты, адбыліся і некаторыя іншыя, 
больш істотныя змены. 

І на гэты раз цяжка сказаць, з якой мэтай шпацы- 
руе тут дзяўчынка. Ва ўсякім выпадку, па яе паводзі- 
нах нельга зрабіць вываду, каб яна хацела распачаць 
гутарку з маладым чалавекам, што сядзіць у пакоі. 
Хутчэй за ўсё яна прыйшла паглядзець, ці не пусцілі 
парасткі тыя слівы, якія яна кінула тут раніцай. 

Парасткі не: з'явіліся галоўным чынам таму, што 
цяпер плады ляжалі на кушэтцы перад юнаком, і, калі 
дзяўчынка, час ад часу нахіляючыся, шукала нейкія 
нябачныя, уяўныя прадметы, хлопец, усміхаючыся сам 
сабе, з сур'ёзным выглядам выбіраў слівы адну за ад- 
ной і старанна іх нішчыў. Але вось некалькі костачак 
быццам выпадкова ўпалі каля ног дзяўчынкі, і Гіры- 
бала здагадалася, што юнак помсціць ёй за ранішнюю 
пагарду. Але ж хіба гэта добра! Хіба не жорст- 
касць -- ствараць перашкоды на яе такім цяжкім 
шляху, у той час як яна, заглушыўшы ўсю гордасць 
свайго маленькага сэрца, шукала зачэпкі, каб памі- 
рыцца. Прыйшла, каб уступіць яму! Кроў прыліла 
да шчок дзяўчынкі, яна пачала шукаць прычыны, ка 
уцячы, але тут юнак выйшаў з хаты і ўзяў яе за руку. 

аксама як і раніцай, дзяўчынка паспрабавала 
вырваць сваю руку, але цяпер яна ўжо не плакала. 
аадварот, пачырванеўшы і схаваўшы галаву за спіну 
свайго прыгнятальніка, яна раптам гучна засмяялася, 

а потым як быццам падпарадкавалася сіле і ўвайшла ў 
хату, нібыта паланянка ў турму з жалезнымі кратамі. 

Як звычайная гульня сонца 1 воблакаў на небе, та- 
кія ж звычайныя і нявінныя гульні гэтых дзвюх істот 
на зямлі. Але гэтак жа, як гульня сонца і воблакаў 
незвычайная, і зусім не гульня, а толькі нагадвае 
гульню, так і кароткая гісторыя сустрэчы двух невя- 
домых людзей У звычайны восеньскі дзень не з 'яўля- 
ецца нязначнай сярод соцень здарэнняў, якія адбы- 
ваюцца ў чалавечым грамадстве, хаця У здаецца такой. 
Той старажытны, вялікі, нябачны бог, які са спакой- 
ным абліччам сплятае за вечнасцю вечнасць, пасеяў 
у смех і слёзы раніцы і вечара таго дня зярняты шча- 
сця і гора ўсяго жыцця. Тым не менш гэтая беспры- 
чынная ганарыстасць здавалася зусім не зразумелай 
не толькі гледачам, але і галоўнаму герою п'есы-- 
вышэйпамянёнаму юнаку. Нялёгка здагадацца, чаму 
гэтая дзяўчынка то злуецца, то выказвае бязмежную 
пяшчотнасць, то павялічвае штодзённыя падарункі, 
то зусім не прыносіць іх. Сёння яна, сабраўшы ўсю 
фантазію, розум і здольнасці, дае адчуць юнаку сваю 
ўвагу да яго, а заўтра заклікае на дапамогу ўсю ма- 
ленькую сілу і цвёрдасць, каб укалоць яго. Калі дзяў- 
чынка не можа зрабіць яму непрыемнасці, настойлі- 
васць яе павялічваецца ўдвая, у выпадку ж поспеху 
цвёрдасць яе разбіваецца раскаяннем на сотні кавал- 
каў, растае ў слязах, ператвараецца ў паток бязмеж- 
най пяшчотнасці. 

Першая нязначная гісторыя гэтай нязначнай гуль- 
ні сонца і воблакаў коратка расказана ў наступным 
раздзеле. 

Усе жыхары вёскі падзяляюцца на варожыя гру- 
пы, якія вядуць інтрыгі адзін супраць аднаго і са- 
дзяць цукровы трыснёг, ходзяць з даносамі і выро- 

шчваюць джут. (Філасофіяй і вывучэннем літаратуры 
займаюцца толькі Шашыбушон і Гірыбала. 

Гэтае сяброўства ні ў кога не выклікае здзіўлення 
або цікаўнасці, таму што Гірыбале толькі дзесяць га- 
доў, а Шашыбушон зусім нядаўна атрымаў званне 
магістра мастацтваў і бакалаўра праў. Яны суседзі. 

Бацька Гірыбалы, Харкумар, некалі арандаваў 
зямлю ў роднай вёсцы, але потым трапіў у цяжкае 
становішча, распрадаў усё, што меў, і пайшоў слу- 
жыць наібам да свайго памешчыка, які сам у вёсцы 
ніколі не жыў. Вёска Харкумара ўваходзіла ў акругу, 
дзе ён збіраў арэндную плату, так што пакідаць род- 
ную хату яму не давялося. 

трымаўшы званне магістра мастацтваў, Шашы- 
бушон здаў экзамены і па юрыдычных дысцыплінах, 
але ніякай справай не займаўся. Ён ні з кім асабліва 
не збліжаўся; калі прысутнічаў на сходах, не гаварыў 
ані слова. Па блізарукасці ён не пазнаваў знаёмых,-- 
яму прыходзілася прыжмурвацца, а людзі лічаць гэ- 
та адзнакай фанабэрыі. 

Калі чалавек жыве адзінока, паглыблены ва ўлас- 
ныя думкі, у такім людскім моры, як Калькута, гэта 
надае яму асаблівую значнасць, але ў вёсцы такія па- 
водзіны расцэньваюцца зусім інакш. 

Калі ўсе намаганні прымусіць Шашыбушона пра- 
цаваць ні да чаго не прывялі, бацька прывёз яго ў 
вёску і даручыў даглядаць гаспадарку. Шашыбушону 
давялося выслухаць шмат кпінаў і папрокаў з боку 
вясковых жыхароў. І для гэтага былі свае прычыны: 
Шашыбушон любіў спакой, цішыню і таму не хацеў 
жаніцца, а абцяжараныя шматлікімі дочкамі бацькі 
бачылі ў яго нежаданні нясцерпны эгаізм, які ніяк не 
маглі яму дараваць. 

Аднак, чым больш назалялі Шашыбушону, тым 
большым дамаседам ён рабіўся. Звычайна ён сядзеў 


на кушэтцы у адным з вуглавых пакояў, а вакол яго 

былі параскіданы англійскія кнігі, што ён чытаў без 
разбору,-- якая трапіцца на вочы. Да гэтага, уласна 
кажучы, і зводзілася яго праца. А як трэба нагля- 
даць за гаспадаркай, ведала сама гаспадарка. 

Як мы ўжо казалі, адзіны чалавек, з якім ён пад- 
трымліваў адносіны, была Гірыбала. 

Браты Гірыбалы вучыліся ў школе; вярнуўшыся 
са школы, яны часта пыталіся ў сваёй дурненькай 
сястрычкі, якую форму мае зямля альбо што больш -- 
зямля ці сонца, і калі яна адказвала няправільна, з 
пагардай папраўлялі яе. Відавочнасць супярэчыць та- 
му, што сонца болей за зямлю, але калі Гірыбала 
асмельвалася выказаць свае меркаванні наконт гэтага, 
яе браты кідалі яшчэ больш зняважліва: 

-- Падумаеш! У нас так у кнізе напісана, а ты... 

Пачуўшы, што так напісана ў друкаванай кнізе, 
уражаная Гірыбала змаўкала,-- больш ёй не трэба 
было ніякіх доказаў. 

Ёй вельмі хацелася самой навучыцца чытаць, як 
браты. Часам яна ўсаджвалася ў сваім пакоі, брала 
кнігу, разгортвала яе, пачынала мармытаць, робячы 
выгляд, што чытае, і хуценька гартала старонкі. 

Маленькія незразумелыя чорныя літары стаялі 
радамі, як варта ля варот у таямнічы свет, узняўшы 
на плечы значкі для «і», «ой» і «р»!, і не адказвалі ні 
на адно пытанне Гірыбалы. «Катхамала» не расказва- 
ла цікаўнай дзяўчынцы аніводнай сваёй казкі пра 
тыгра і шакала, асла і каня, а «Акенаманчжоры» 7? са 
сваімі гісторыямі глядзела на яе так, быццам дала 
абяцанне маўчаць. 

Гірыбала папрасіла была братоў навучыць яе чы- 





І Літары «і», «ой» бенгальскага алфавіту маюць надрадко- 
выя знакі, літара «р» у шэрагу выпадкаў пішацца над іншымі 
літарамі. 

2 «Акенаманчжоры» -- кніга для пачатковага чытання. 

таць, але яны і слухаць пра гэта не хацелі. "Толькі 
Шашыбушон дапамог ёй. 

Спачатку Шашыбушон быў для Гірыбала таксама 
незразумелы і таямнічы, як «Катхамала» і «Акенаман- 
чжоры». 

У маленькім пакоі з жалезнымі кратамі на вокнах, 
што выходзяць на вуліцу, на кушэтцы сядзіць юнак, 
абкружаны кнігамі. Гірыбала стаіць на двары; ухапіў- 
шыся за краты, яна здзіўлена ўзіраецца ў гэтага не- 
звычайнага, паглыбленага ў чытанне чалавека. Па 
колькасці кніг яна робіць вывад, што ён нашмат больш 
вучоны за яе братоў. Яна зусім не сумняваецца, што 
ён з пачатку да канца прачытаў усю «Катхамалу» і 
іншыя самыя важныя на свеце кнігі. Шашыбушон пеё- 
рагортвае старонкі, а яна стаіць нерухома, дарэмна 
спрабуючы вызначыць межы яго ведаў. 

Урэшце блізарукі Шашыбушон звярнуў увагу на 
дзяўчынку. Аднойчы ён разгарнуў кнігу ў прыгожай 
вокладцы і сказаў ёй: 

-2 Гірыбала, хадзі, я пакажу табе карцінкі! 

Гірыбала адразу ўцякла. 

Але на другі дзень яна зноў апранула паласатае 
сары, прыйшла пад акно і з той самай увагай пачала 
сачыць за юнаком. Шашыбушон зноў паклікаў яе, і 
зноў яна, трасянуўшы косамі, уцякла. 

Так пачалося іх знаёмства, але патрэбна спецы- 
яльнае гістарычнае даследаванне, каб расказаць, як 
гэта знаёмства перайшло потым у сяброўства, калі 
дзяўчынка нарэшце адарвалася ад кратаў, увайшла ў 
пакой ІШашыбушона і заняла месца на яго кушэтцы 
сярод кучы кніг. 

Гірыбала пачала вучыцца ў ІШашыбушона не 
толькі чытаць, але і пісаць. Усе будуць рагатаць, калі 
пачуюць, што, апроч таго, што гэты настаўнік вучыў 
яе чытаць і пісаць, ён перакладаў ёй творы вялікіх 
паэтаў і цікавіўся яе думкай адносна іх. Ці разумела 

хоць што-небудзь дзяўчынка,-- ведае толькі ўсявыш- 
ні, але няма сумнення, што гэта ёй падабалася. Мя- 
шаючы зразумелае з незразумелым, яе дзіцячая фан- 
тазія стварала цудоўныя малюнкі. Моўчкі, з шырока 
расплюшчанымі вачамі, уважліва слухала яна, час ад 
часу задавала зусім недарэчныя пытанні альбо пачы- 
нала гаворку на пабочную тэму. Шашыбушон ніколі 
не перашкаджаў гэтаму, яму падабалася слухаць заў- 
вагі маленькага крытыка наконт вялікіх твораў. Ва 
ўсёй вёсцы гэтая дзяўчынка была адзіным чалавекам, 
які разумеў яго. 

Калі Гірыбала пазнаёмілася з ІШашыбушонам, ёй 
было восем год, цяпер ёй дзесяць. За гэтыя два гады 
яна вывучыла англійскую і бенгальскую азбукі і пра- 
чытала некалькі пачатковых кніжак. Што ж датычыц- 
ца Шашыбушона, дык за гэтыя два гады жыцця ў 
вёсцы ён не мог паскардзіцца на адзіноту. 


ПІ 


Адносіны паміж бацькам Гірыбалы, Харкумарам, 
і Шашыбушонам не былі добрыя. Спачатку Харкумар 
прыходзіў да гэтага магістра і бакалаўра раіцца на- 
конт розных спраў і судовых працэсаў, але бакалаўр 
не зацікавіўся імі і шчыра прызнаўся ўпраўляючаму 
ў сваім юрыдычным невуцтве. "Гой вырашыў, што 
гэта толькі адгаворка. Так мінула каля двух гадоў. 

І вось аднойчы з'явілася неабходнасць уціхамірыць 
аднаго непакорлівага арандатара. Наіб пачаў прыста- 
ваць да ІЦашыбушона з пытаннямі адносна скаргі, 
якую збіраўся падаць на арандатара за розныя пра- 
віннасці, зробленыя ім у розных месцах. ІЦашыбу- 
шон не толькі не даў яму ніякай парады, але, апроч 
таго, яшчэ спакойна і рашуча сказаў Харкумару не- 
калькі такіх слоў, якія ніяк не маглі здацца таму 
прыемнымі! 


116 


Харыхор не выйграў ніводнага працэсу, распача- 
тага супраць арандатара. Ён быў цвёрда перакананы, 
што ІШЦашыбушон памагаў яго ворагу. Наіб даў слова 
выжыць юнака з вёскі. 

Па полі Шашыбушона пачалі хадзіць каровы, нех- 
та падпальваў яго бабы, з ім пачалі спрачацца аб ме- 
жах яго ўчастка, арандатары адмаўляліся выплачваць 
яму арэндную плату і наваг збіраліся падаць на яго 
хлуслівы данос; справа дайшла да таго, што пайшлі 
чуткі, быццам Шашыбушона паб'юць, калі ён вый- 
дзе ўвечары на вуліцу, а ўначы падпаляць яго хату. 

Урэшце міралюбны, спакойны Шашыбушон вы- 
рашыў перабрацца ў Калькуту. 

Ён ужо зусім быў сабраўся ехаць, калі ў вёску 
прыбыў акруговы суддзя. Яго пасыльныя, слугі, па- 
ліцэйскія, сабакі, коні, фурманы ўзбударажылі ўсю 
вёску. 

Пан наіб, запамінаючы, як звычайна, выдаткі, 
звязаныя з аказаннем гасціннасці, забяспечваў суд- 
дзю курамі, яйкамі, маслам, малаком. Пан наіб ста- 
ранна пастаўляў акруговаму суддзі ежу ў памерах, 
нашмат большых, чым таму было патрэбна, але калі 
аднойчы раніцай прыйшоў падмятальшчык суддзі і 
запатрабаваў для сабакі сахіба! чатыры сера? мас- 
ла, Харкумар не вытрываў. «Калі сабака сахіба і мо- 
жа без дакораў сумлення ператравіць масла болей, 
чым мясцовыя сабакі, усё ж такая колькасць далі- 
катнага прадукту пашкодзіць яго здароўю»,-- сказаў 
ён падмятальшчыку і не даў масла. 

Падмятальшчык заявіў свайму пану, што ён пай- 
шоў да наіба даведацца, дзе можна знайсці для саба- 
кі масла, але наіб на вачах ва ўсіх прагнаў яго прэч 





: Сахіб--пан, звычайна еўрапсец, англічанін. 
Сер- мера вагі, роўная прыблізна 900 грамам. 

за тое, што ён з касты падмятальшчыкаў. Ён зняваж- 
ліва выказаўся нават пра самога сахіба. 

З аднаго боку, сахібы наогул не выносяць славу- 
тай каставай гордасці брахманаў, але тут, апроч уся- 
го, наіб асмеліўся абразіць яго падмятальшчыка. Гэ- 
тага суддзя не мог ужо ніяк сцярпець і адразу ж за- 
гадаў: «Паклікаць упраўляючага!» 

З дрыготкім сэрцам, паўтараючы імя Дургі, Хар- 
кумар стаяў перад домам, дзе спыніўся сахіб. Пачу- 
ліся крокі, і выйшаў суддзя. 

-- Чаму ты прагнаў майго падмятальшчыка? -- 
гучна спытаў ён з англійскім акцэнтам. 

Харкумар, пачціва склаўшы далоні, паспешліва 
паведаміў сахібу, што ён ніколі не мог бы дазволіць 
сабе такога нахабства; праўда, спачатку ён ветліва 
адмовіўся даць чатыры сера масла для сабакі, па- 
колькі клапаціўся толькі аб яго ж карысці, але потым 
паслаў людзей сабраць масла. 

Сахіб спытаў, каго і куды ён пасылаў. Харкумар 
неадкладна назваў першыя імёны, што прыйшлі яму 
ў галаву. Сахіб загадаў сваім людзям высветліць, 
ці праўда гэта, а наіба затрымаў у сябе. Пад вечар 
пасланыя вярнуліся і паведамілі, што ніхто нікуды 
не хадзіў. У суддзі не заставалася ніякага сумнення, 
што ўсе словы наіба -- хлусня і што падмятальшчык 
сказаў праўду. 

-- А ну, бяры яго за вуха ды вядзі з дому! -- 
гнеўна крыкнуў акруговы суддзя падмятальшчыку. 

Той, не трацячы часу, на вачах у людзей, што 
тоўпіліся вакол, выканаў загад сахіба. 

Вестка пра гэта здарэнне адразу ж разнеслася па 
ўсёй вёсцы. Калі абражаны Харкумар прыйшоў да- 

моў, ён не мог нават есці і як мёртвы паваліўся на ло- 
жак. 

Праз сваю пасаду ён займеў шмат ворагаў. І гэты 
выпадак прынёс ім вялікае задавальненне. Але калі 

пра яго пачуў Шашыбушон, які ўжо сабраўся ехаць 
у Калькуту, ён абурыўся. Усю ноч юнак не мог за- 
снуць. 

Раніцай ён прыйшоў да Харкумара. "Той схапіў 
Шашыбушона за руку і разгублена заплакаў. 

-- Суддзю трэба прыцягнуць да адказнасці за 
абразу. Я буду тваім абаронцам. 

Зразумеўшы, што трэба падаць у суд на самога 
сахіба суддзю, наіб спалохаўся. Шашыбушон не ад- 
ступаў. 

Харкумар папрасіў даць яму трохі часу падумаць. 
Але калі ён даведаўся, што чуткі пра яго ўніжэнне 
разышліся па вёсцы і што яго ворагі не тояць радасці, 
ён не мог больш вытрымаць і прыйшоў за дапамогай 
да Шашыбушона. 

-- Бабу, я чуў, што ты чамусьці вырашыў ехаць 
у Калькуту. Не рабі гэтага. Калі ў вёсцы ёсць такі 
чалавек, як ты, мы адчуваем сябе смялейшымі. Ва 
ўсякім выпадку, ты павінен дапамагчы мне змыць гэ» 
тую знявагу. 


а 


І вось той самы ІШашыбушон, які ўвесь час хаваў- 
ся ад людзей, сёння сам з'явіўся ў суд. Выслухаўшы 
Шашыбушона, суддзя паклікаў яго ў свой пакой і 
прапанаваў: 

2. Шашы-бабу, можа, лепш неяк паціху ўладзіць 
гэтую справу? 

рыжмурыўшы блізарукія вочы, Шашыбушон 
уважліва паглядзеў на вокладку звода законаў, што 
ляжаў на стале. 

-- Я не магу даць такую параду майму кліенту. 
Яго абразілі публічна. Як жа гэта можна «ўладзіць 
паціху»? 

Пасля нядоўгай размовы сахіб зразумеў, што гэ- 

тага скупога на словы блізарукага чалавека нялёгка 
пераканаць. 

-- Ол райт!, бабу, паглядзім, што з гэтага атры- 
маецца! 

Суддзя назначыў дзень судовага разбору і вый- 
шаў з пакоя. Тым часам акруговы суддзя напісаў 
заміндару: 


«Твой наіб зняважыў маіх слуг. Гэтым самым ён 
паставіўся непачціва і да мяне. Спадзяюся, што ты 
прымеш адпаведныя меры». 


Заміндар выклікаў да сябе Харкумара, і той рас- 
казаў яму ўсё, што адбылося. Заміндар страшэнна 
узлаваўся: 

-- Чаму ты неадкладна, без лішніх слоў, не даў 
падмятальшчыку тыя чатыры сера масла? Хіба ты 
збяднеў бы ад гэтага! 

Харкумар не мог не згадзіцца, што гэта, безумоў- 
на, не давяло б яго да галечы. Прызнаўшы сваю віну, 
ён дадаў: 

-- Відаць, зоркі мне не спрыялі, таму я і зрабіў 
гэткае глупства. 

-- А хто табе параіў падаць скаргу на сахіба? 

-- Ваша міласць! Я не хацеў скардзіцца. Гэта 
ўсё Шашыбушон з нашай вёскі. Ён не мае аніякай 
судовай практыкі, і сам, без маёй згоды, распачаў гэ- 
ты скандал. 

Заміндар быў вельмі злосны на Шашыбушона: 
бач, гэты новаспечаны беспрацоўны адвакат гатовы 
на любую авантуру, каб дамагчыся вядомасці. Ёя 
загадаў наібу неадкладна спыніць працэс. 

Харкумар узяў з сабой у падарунак рознай садаві- 
ны і накіраваўся да акруговага суддзі. Ён заявіў яму, 
што падаваць на сахіба скаргу зусім не ў яго характа- 





Г Добра (англ.). 

ры. Гэта бязвусы блазнюк-адвакат з іх вёскі, Шашы-. 
бушон, не сказаўшы яму ані слова, дазволіў сабе та- 
кую нахабную выхадку. Сахіб быў абураны паводзі- 
намі Шашыбушона і цалкам задаволены прабачэння- 
мі наіба. Ён сказаў, што пакараў яго ў гневе і цяпер 
шкадуе аб гэтым. Сахіб нядаўна вытрымаў экзамен 
па бенгальскай мове і цяпер размаўляў з простымі 
людзьмі высокім стылем. 

Наіб адказаў, што ён зусім не пакрыўдзіўся -- 
здараецца ж, што бацькі таксама караюць сваіх дзя- 
цей за нейкую правіннасць, але ж потым яны садзяць 

“іх на калені і лашчаць! 

Надзяліўшы падарункамі акруговага суддзю і яго 
слуг, Харкумар пайшоў у будынак суда пабачыцца з 
мясцовым суддзёй. Калі той даведаўся пра нечува- 
нае нахабства Шашыбушона, ён сказаў: 

-. Я таксама быў здзіўлены. Я заўсёды лічыў на- 
іба-бабу разумным чалавекам, і раптам мне гавораць, 
што ён не згаджаецца ўладзіць гэтую справу і пачы- 
нае судовы працэс. Я сваім вушам не паверыў! 

Урэшце ён запытаўся ў наіба, ці не з'яўляецца 
Шашыбушон членам Кангрэса'. Харкумар, вокам не 
маргнуўшы, адказаў: «Так». 

Для своеасаблівага складу мыслення сахіба было 
зразумела, што ўсё гэта -- справа рук Кангрэса. Усю- 
ды агенты Кангрэса таемна шукаюць магчымасці як- 
небудзь справакаваць скандал, надрукаваць пра гэта 
ў «Амрыта базар»? і пачаць лаянку з урадам. Ён лі- 
чыў індыйскі ўрад надта слабым, бо ён не даў у яго 
рукі ўлады, якой хапіла б, каб адным ударам распра- 
віцца з усімі змоўшчыкамі, і ў глыбіні душы ганіў 
яго. А імя кангрэсіста Шашыбушона суддзя запомніў. 





1 «аса 
К ангрэс- партыя Індыйскі нацыянальны кангрэс, за- 


ына ў 1885 годзе. Цяпер кіруючая партыя Рэспублікі 
НДЫІ. 


2 
«Амрыта базар патрыка»--назва газеты. 

Калі ў свеце адбываюцца вялікія падзеі, дык і ма- 
ленькія здарэнні, працягваючы галодныя карэньчыкі, 
не прапускаюць магчымасці заявіць пра свае правы. 

У тыя часы, калі Шашыбушон пачаў хадайнічаць 
па справе Харкумара, калі ён стаў наводзіць даведкі 
ў тоўстых тамах, у думках рэпеціраваў і выклікаў 
сведкаў на перакрыжаваны допыт, калі ён, калоцячы- 
ся ад хвалявання і абліваючыся потам, уяўляў сябе 
на судовым працэсе на вачах вялізнага натоўпу гле-. 
дачоў і загадзя цешыўся сваім поўным трыумфам у 
змаганні,-- яго маленькая вучаніца кожны дзень пры- 
ходзіла да дзвярэй яго дома, трымаючы ў руках ста- 
рэнькі падручнік, спісаны чарнілам сшытак і захапіў- 
шы з сабой то садавіну, то кветкі са свайго саду, то 
ласункі з матчынай кладоўкі, то бецель. 

У першыя дні яна бачыла, што ІШашыбушон зася- 
роджана перагортваў старонкі вялікай кнігі без кар- 
цінак. Раней, якія б кнігі ён ні чытаў, ён заўсёды хоць 
трохі тлумачыў іх Гірыбале. Няўжо цяпер ва ўсёй 
гэтай кучы чорных кніг няма і двух слоў для яе! 
Няўжо ўсё толькі таму, што гэтыя кнігі такія вялікія, 
а яна такая маленькая! 

Спачатку, каб прыцягнуць увагу настаўніка, Гіры- 
бала спявала, пісала і на поўны голас чытала напісанае, 
гайдаючыся пры гэтым з боку ў бок,-- ніякага выні- 
ку! Яна вельмі злавалася ў душы на тоўстую чорную 
кнігу. Гэтая кніга здавалася ёй нейкай агіднай, злос- 
най, бязлітаснай істотай; кожная незразумелая ста- 
ронка ў ёй -- тварам нядобрага чалавека, які глядзеў 
на яе з нямой пагардай за тое, што яна маленькая 
дзяўчынка. Калі б нейкі злодзей украў гэтую кнігу, 
яна б сцягнула з матчынай кладоўкі ўсе ласункі, каб 
узнагародзіць яго. Колькі незвычайных малітваў аб 

знішчэнні гэтай злоснай кнігі звяртала яна да багоў! 

Але багі не пачулі яе, і я не бачу ніякай неабходнасці 
пераказваць змест малітваў чытачам. 

Тады засмучаная дзяўчынка вырашыла дні тры 
не прыходзіць да настаўніка. Потым, каб высветліць 
вынікі такога мерапрыемства, яна пайшла -- вядома, 
зусім па іншай справе - па дарозе міма дома Шашы- 
бушона і крадком зазірнула ў акно. Цяпер у Шашы- 
бушона не было той чорнай кнігі, ён стаяў пасярод 
пакоя і, размахваючы рукамі, звяртаўся да жалезных 
прутоў аконных кратаў з прамовай на замежнай мове. 
Мусіць, спрабаваў на гэтым жалезе, ці здолее ён рас- 
тапіць сэрца суддзі. Шашыбушон, які ведаў жыццё 
толькі па кнігах, меркаваў, што калі ў мінулыя часы 
Дэмасфен, Цыцэрон, Барк, Шэрыдан і іншыя пра- 
моўцы рабілі цуды сваім красамоўствам, стрэламі 
сваіх слоў перамагалі несправядлівасць, выкрывалі 
насілле, звяргалі пыху, дык і цяпер у гэтым няма ні- 
чога дзіўнага. Стоячы ў сваёй маленькай старой ха- 
цінцы, ён уяўляў сабе, як перад усім светам прысаро- 
міць гэтага ап'янёнага ўладай фанабэрыстага англі- 
чаніна і прымусіць яго раскаяцца. Ці смяяліся багі ў 
нябёсах, слухаючы яго, ці слёзы каціліся з боскіх ва- 
чэй -- ніхто не ведае. 

Вось чаму ён так і не заўважыў Гірыбалу ў той 
дзень. Сліў у дзяўчынкі таксама больш не было-- 
яна расчаравалася ў дзеянні слівавых костачак. Цяпер, 
калі Шашыбушон з абыякавым выглядам пытаўся: 
«Гіры, сёння сліў не будзе?», ёй здавалася, што ён 
смяецца з яе. Яна адказвала: «Ідзі, ідзі адсюль!» -- 
і ўцякала. Сёння ў яе не было сліў, і ёй давялося 
ўжыць маленькую хітрасць. Раптоўна яна ўтаропіла 
позірк удалечыню і гучна закрычала: : 

-- Шорна, пачакай мяне, я зараз прыйду! 

Чытач можа падумаць, што гэтая фраза адраса- 
валася нейкай сяброўцы, што ішла воддаль, але чы- 
тачкі лёгка здагадаюцца, што там нікога не было, а 


123 


той, каму прызначаліся гэтыя словы, знаходзіўся 
побач. Але, на жаль, гэтая хітрасць у адносінах да 
сляпога чалавека не ўдалася. ІШашыбушон не тое каб 
не чуў слоў дзяўчынкі,--ён проста не зразумеў іх 
сэнсу. Ён думаў, што дзяўчынка сапраўды хоча пагу- 
ляць, а ён не меў часу займацца з ёй, бо ў той дзень 
ён таксама шукаў вострых стрэлаў для некаторых 
сэрцаў. Але таксама як стрэлы, якія пускала малень- 
кая рука дзяўчынкі, не трапілі куды трэба, так не 
дасягнулі мэты і стрэлы вучонага чалавека,-- чытачы 
ўжо ведаюць пра гэта. 

Костачкі сліў маюць адну перавагу: калі іх кіда- 
юць адну за адной, дык няхай нават чатыры з іх упа- 
дуць міма, пятая ўсё ж, напэўна, пацэліць. Але якой 
бы ўяўнай ні была ІЦорна, заставацца на месцы не- 
магчыма, калі крыкнеш ёй: «Я іду!» Бо калі і далей 
стаяць на месцы, дык у людзей, вядома, могуць 
узнікнуць падазрэнні адносна існавання Шорна. Та- 
му, калі прыём не ўдаўся, Гірыбале прыйшлося неад- 
кладна пайсці. Але тым не менш па яе хадзе нельга 
было заўважыць той радасці, якая з'яўляецца пры 
шчырым жаданні сустрэцца з сяброўкай. Яна быццам 
імкнулася, не азіраючыся назад, адчуць, пі не ідзе за 
ёй нехта. Калі ж зразумела, што ззаду нікога няма, 
яна, усё яшчэ спадзеючыся на нешта, павярнулася і, 
нікога не ўбачыўшы, у адчаі і злосці падрала на ма- 
ленькія шматкі і выкінула на дарогу старэнькі пад- 
ручнік, а разам з ім і апошнюю надзею. Каб яна маг- 
ла вярнуць Шашыбушону ўсе веды, якія атрымала ад 
яго, яна б шпурнула іх пад яго акно таксама, як слі- 
вавыя костачкі. Дзяўчынка цвёрда вырашыла, што 
перш чым яна зноў пабачыцца з ІШашыбушонам, яна 
забудзецца на ўсё, чаму ён навучыў яе. Ён будзе пы- 
тацца ў яе, а яна не адкажа ні на адно пытанне. Ні на 
адно, ні на адно! Тады ён зразумее! 

Вочы Гірыбалы напоўніліся слязьмі. Думка пра 

тое, як засмуціцца ІШШашыбушон, калі даведаецца, 
што яна нічога не памятае, трохі супакоіла яе спаку- 
таванае сэрца, але калі падумала пра будучыню ня- 
шчаснай Гірыбалы, якая зрабілася невукам па віне 
Шашыбушона, яна прасякнулася жалем да самой 
сябе. 

Па небе плылі воблакі -- у сезон дажджоў такія 
воблакі можна ўбачыць кожны дзень. 

Схаваўшыся за дрэвы ля дарогі, Гірыбала плакала 
ад вялікай крыўды. Колькі дзяўчынак штодзень пра- 
ліваюць такія беспрычынныя слёзы! У іх, вядома, ня- 
ма нічога надзвычайнага. 


УІ 


Для чытачоў ужо не таямніца, чаму юрыдычныя 
пошукі і аратарскія практыкаванні Шашыбушона ака- 
заліся дарэмнымі: скаргу, пададзеную на імя суддзі, 
нечакана забралі назад. Харкумар быў прызначаны 
ганаровым суддзёй свайго раёна. Цяпер, апрануўшы 
брудны чапкан"' і зашмальцаваны турбан, ён часта 
накіроўваўся ў суд, дзе ніколі не забываўся падысці і 
павітацца з сахібам. 

Праз некалькі дзён над чорнай тоўстай кнігай Ша- 
шыбушона пачаў спраўджвацца праклён Гірыбалы -- 
яна была пераселена ў цёмны кут і там, забытая, па- 
крылася пылам. Але дзе ж Гірыбала, дзе тая дзяў- 
чынка, якая б узрадавалася такой няўвазе да знаёмай 
кнігі? 

У той дзень, калі Шашыбушон загарнуў звод за- 
конаў, ён нарэшце заўважыў, што Гірыбала знікла. 
Паступова ён успомніў усю гісторыю апошніх дзён. 
Ён прыгадаў, як адной сонечнай раніцай Гірыбала 
прынесла ў сары яшчэ вільготныя ад дажджу кветкі 





1 “ В - “ 
Чапкан-- вопратка для ўрачыстых афіцыйных падзей. 


125 


бакуль, а ён нават не зірнуў на яе-- чытаў далей. 
Яна спачатку разгубілася, але потым выцягнула з 
краю сары іголку з ніткай і, нахіліўшы галаву, пачала 
рабіць гірлянду, нанізваючы адну кветку за другой,-- 
рабіла яна гэта вельмі марудна, але нарэшце ўсё ж 
скончыла. Быў ужо вечар, Гірыбале пара ўжо было 
ісці дамоў, а Шашыбушон усё яшчэ не адрываўся ад 
кнігі. Засмучаная дзяўчынка паклала гірлянду на ку- 
шэтку і выйшла. Юнак здагадаўся, што з кожным 
днём яе самалюбства цярпела ўсё больш ад яго няўва- 
гі, таму яна больш не заходзіла ў яго пакой і толькі 
зрэдку прабягала па дарозе паўз яго дом. Урэшце яна 
зусім перастала з'яўляцца -- з той пары мінула ўжо 
некалькі дзён. Самалюбства дзяўчынкі не магло вы- 
трымаць такога доўгага выпрабавання. Шашыбушон 
глыбока ўздыхнуў і прыхіліўся да сцяны. Цяпер, калі 
не было яго маленькай вучаніцы, у яго знікла ўсякая 
цікавасць да чытання. Ён браў кнігу, прачытваў дзве- 
тры старонкі і клаў яе на месца. Пачынаў пісаць, але 
штохвілінна ўздрыгваў, глядзеў на дарогу, быццам 
чакаў некага, і кідаў пачатае. 

Шашыбушон спалохаўся, ці не захварэла Гірыбала. 
Асцярожна распытаў ён знаёмых і даведаўся, што 
хваляваўся дарэмна: Гірыбале цяпер нельга выхо- 
дзіць з дому,-- хутка адбудзецца яе вяселле. 

На раніцу пасля таго, як Гірыбала падрала пад- 
ручнік і кінула яго на брудную вясковую дарогу, дзяў- 
чынка паспешліва выйшла з дому, загарнуўшы ў край 
сары ласункі. Харкумар, які не спаў з-за гарачыні 
ўсю ноч, зрання сядзеў, раздзеты да пояса, у двары і 
курыў. 

-- Ты куды? -- спытаў ён Гіры. 

-- Да Шашы-дады. 

-- Няма чаго хадзіць да Шашы-дады, ідзі ў хату. 

Ён пачаў лаяць яе: дарослая дзяўчына, хутка час 
перасяляцца да свёкра, а сораму не ведае! З таго дня 

ёй забаранілі выходзіць на вуліцу. Цяпер яна ўжо не 
мела магчымасці зламаць сваю гордасць. Згушчаны 
мангавы сок, бецель і абабраны лімон былі вернуты 
на ранейшае месца. Пачаліся дажджы, ападаюць квет- 
кі бакуль, спелыя гуавы вісяць на дрэвах, птушкі, 
дзяўбуць слівы, што ўсеялі зямлю. На жаль, старэнь- 
кага падручніка больш няма! 


УП 


У той дзень, калі спявала флейта на вяселлі Гіры- 
балы, Шашыбушон, якога не запрасілі на ўрачыстасці, 
плыў у лодцы ў кірунку Калькуты. 

З таго часу як Харкумар забраў назад сваю скар- 
гу, ён узненавідзеў ШШашыбушона. Ён быў упэўнены, 
што той пагарджае ім. Ён бачыў тысячы ўяўных адз- 
нак гэтай пагарды на твары Шашыбушона, у выразе 
вачэй, ва ўсіх яго паводзінах. Ён лічыў, што усе жыхары 
вёскі даўно ўжо забыліся пра яго ганьбу, толькі адзін 
Шашыбушон памятае, і наіб не смеў зірнуць у вочы 
юнаку. Пры сустрэчах з ім Харкумару рабілася няём- 
ка, можа, таму ён і злаваўся на Шашыбушона. Ён даў 
самому сабе слова, што ІШашы з'едзе з вёскі. 

Прымусіць такога чалавека паехаць са свайго до- 
ма не цяжка. І мэты сваёй пан наіб неўзабаве дасягнуў. 
Аднойчы раніцай Шашы перанёс у лодку кнігі і не- 
калькі жалезных куфэркаў. Тую адзіную нітку, якая 
звязвала яго з вёскай, разрывала сённяшняе вяселле. 
Ён не ўяўляў сабе раней, як моцна абвілася гэтая 
пяшчотная нітка вакол яго сэрца. Калі лодка адплы- 
ла ад берага і вершаліны знаёмых дрэў пачалі хавацца 
ўдалечыні, а гукі святочнай музыкі чуліся ўсё слабей, 
яго сэрца раптам перапоўнілася слязьмі, нешта зду- 
шыла горла, жылкі на скронях часта забіліся, і ўвесь 
свет расплыўся перад ім падманлівым міражом. 

Дзьмуў моцны сустрэчны вецер, таму лодка, хоць 

і плыла па цячэнні, рухалася наперад вельмі марудна. 
У гэты час на рацэ адбылася падзея, якая перапыніла 
падарожжа Шашыбушона. 

Нядаўна адкрылася новая параходная лінія, якая 
злучыла чыгуначную станцыю з суседнім раёнам. 
Шумна варочаючы колы і ўзнімаючы хвалі, уверх па 
рацэ ішоў параход. На ім знаходзіліся малады сахіб -- 
кіраўнік новай лініі - і некалькі пасажыраў. Некато- 
рыя з пасажыраў былі аднавяскоўцы Шашыбушона. 

Нейкі купецкі баркас спрабаваў перагнаць параход 
і то наганяў яго, то зноў адставаў. Лодачнік усё больш 
уваходзіў у азарт. Над першым ветразем ён паставіў 
другі, над другім -- яшчэ трэці, малы. Пад напорам 
ветру доўгая мачта нахілялася наперад, высокія хвалі 
з плёскатам біліся аб яе барты, і баркас імчаўся, як 
конь, што закусіў цуглі. У адным месцы рака трохі 
паварочвала, тут баркас кінуўся напярэймы параходу 
і апярэдзіў яго. Успёршыся на парэнчы, сахіб з ціка- 
васцю сачыў за гэтым спаборніцтвам. Калі хуткасць 
баркаса дасягнула мяжы і ён на некалькі локцяў ' апя- 
рэдзіў параход, сахіб раптам узняў стрэльбу і, прыцэ- 
ліўшыся ў надзьмуты ветразь, стрэліў. Імгненна вет- 
разь раздзёрся, і баркас перакуліўся. Параход знік 
за паваротам ракі. 

Цяжка сказаць, чаму сахіб зрабіў гэта. Мы, бен- 
гальцы, не можам зразумець, што прыносіць радасць 
англічанам. Магчыма, ён не мог сцярпець перамогі ін- 
дыйскага баркаса ў спаборніцтве; магчыма, была ней- 
кая жорсткая асалода ў гэтым відовішчы, калі вялікі 
надзьмуты парус у адно імгненне раздзіраецца ў 
шматкі; а магчыма, было нейкае д'ябальскае зада- 
вальненне ў тым, каб адразу спыніць гульню малень- 
кага судна, зрабіўшы ў ім некалькі дзірак,-- не ведаю. 
Але бясспрэчна адно: англічанін быў цвёрда ўпэўне- 
а нанынаіаачраўавсйца наь Зе вс аніны, 

Г Локаць- мера даўжыні, роўная 0.5 метра. 

ны, што за гэты жарт яму нічога не будзе, і лічыў, 
што як гаспадар баркаса, так і каманда, уласна кажу- 
чы, не людзі. 

Калі сахіб узняў стрэльбу, стрэліў і баркас пера- 
куліўся, Шашыбушон быў зусім побач з месцам зда- 
рэння і ўсё бачыў. Ён паспешліва падплыў да пера- 
куленага баркаса і падабраў лодачніка і весляроў. Не 
ўдалося выратаваць толькі аднаго чалавека --- ён быў 
у момант крушэння пад паветкай і расціраў вострыя 
прыправы. 

Кроў закіпела ў жылах у Шашыбушона. Права- 
суддзе рухаецца надзвычай марудна -- яно быццам 
вялікая і складаная машына: узважваючы ўсе «за» і 
«супраць», яно збірае доказы і з поўнай абыякавасцю 
накладае кару; у ім не б'ецца чалавечае сэрца. Але 
Шашыбушону здавалася, што падзяляць пакаранне і 
гнеў таксама ненатуральна, як аддзяляць насычэнне 
ад голаду і здавальненне ад жадання. Ёсць шмат зла- 
чынстваў, якія патрабуюць ад гледача неадкладнага 
ўмяшання, у іншым разе яго чакае адплата ўсёведнага 
бога, што хаваецца ў душы кожнага чалавека! Тады 
бывае пакутліва сорамна суцяшаць сябе спасылкай на 
правасуддзе. Але і машына правасуддзя, і параход 
везлі кіраўніка ўсё далей ад ІШашыбушона. Не ведаю, 
ці выйграла ад гэтай падзеі грамадства, але «індый- 
скую меланхолію» ІШашыбушона яна, безумоўна, 
толькі ўмацавала. 

Шашы вярнуўся з выратаванымі ў вёску. Баркас 
вёз груз джуту. Шашыбушон паслаў людзей выцяг- 
нуць яго і прапанаваў лодачніку падаць скаргу на кі- 
раўніка лініі. 

Лодачнік не згаджаўся. 

-- Баркас патануў, навошта ж мне яшчэ самога 
сябе тапіць? --- пытаўся ён.-- Па-першае, трэба будзе 
плаціць, потым, закінуўшы працу, забыўшыся на яду 
і сон, увесь час праводзіць у судзе, ды, апроч гэтага, 

адзін толькі бог ведае, чым скончыцца ёправа супраць 
сахіба. 

Але ўрэшце, калі ён даведаўся, што Шашыбушон 
сам адвакат, што ўсе выдаткі будзе несці ён і што ўсе 
факты за тое, што суд вырашыць кампенсаваць пане- 
сеную ім страту, ён згадзіўся. Аднак аднавяскоўцы 
ІДашыбушона, якія ехалі на параходзе, нізавошта не 
хацелі быць сведкамі на судзе. Яны казалі Шашыбу- 
шону: 

-- Пане, мы нічога не бачылі, мы былі на другім 
баку парахода, праз шум машыны і плёскат вады там 
не было чуваць стрэлу. 

Праклінаючы ў душы суайчыннікаў, Шашыбушон 
сам падаў скаргу на кіраўніка. 

Сведкі аказаліся зусім непатрэбнымі. Кіраўнік 
прызнаўся, што ён сапраўды стрэліў. Ён сказаў, што 
ўбачыў у небе чараду жураўлёў і прыцэліўся. Пара- 
ход рухаўся на поўнай хуткасці і ў момант стрэлу 
быў ужо ў тым месцы, дзе рака паварочвае. "Такім 
чынам, кіраўнік не мог ведаць, ці варону ён забіў, ці 
жорава падстрэліў, ці баркас патапіў. У паветры і на 
зямлі столькі здабычы для паляўнічага, што ніводны 
разумны чалавек не стане знарок траціць стрэл -- 
хаця б ён каштаваў чвэрць пайсы,-- на «дзерці рэг», 
гэта значыць брудную анучу. 

Сахіба апраўдалі, і ён, пыхкаючы сігарай, накіра- 
ваўся ў клуб гуляць у віст. Труп чалавека, які расці- 
раў прыправы, знайшлі на беразе за дзевяць міль ад 
месца здарэння. З разбітым сэрцам вярнуўся Шашы- 

бушон у сваю вёску. 

У той дзень, калі ён вярнуўся, для Гірыбалы бы- 
ла прыгатавана лодка, каб адвезці яе ў дом свёкра. 
Хаця ніхто не запрашаў ІШШашыбушона, ён усё ж па- 
цягнуўся на бераг. Каля прыстані стаяў натоўп, ён 
пайшоў не туды, а трохі далей. Калі лодка адчаліла 
ад прыстані і праплыла перад ім, ён на імгненне ўба- 

чыў нявесту, якая сядзела, нізка нахіліўшы твар, сха- 
ваны пад пакрывалам. 

Доўгі час Гірыбала спадзявалася, што перад ад'ез- 
дам ёй як-небудзь удасца сустрэцца з Шашыбушо- 
нам, цяпер жа яна не магла ведаць, што яе настаў- 
нік стаіць недалёка ад яе на беразе і глядзіць на яе. 
Дзяўчына ні разу не ўзняла галавы, толькі бязгучна 
плакала, і слёзы каціліся па яе шчоках. 

Лодка адплывала ўсё далей і далей і нарэшце зусім 
схавалася з вачэй. Праменні ранішняга сонца заззя- 
лі на вадзе; побач, у галінах мангавага дрэва, гучна 
спяваў бясконцую песню папіяр; перавозчык зноў па- 
чаў ездзіць ад аднаго берага да другога, забіраючы 
груз і людзей; жанчыны прыйшлі да прыстані па ва- 
ду і ажыўлена абмяркоўвалі ад'езд Гіры ў дом свёкра. 
Шашыбушон зняў акуляры, выцер няпрошаныя слёзы 
і пакрочыў у сваю хаціну з жалезнымі кратамі на вок- 
нах, што стаіць на краі дарогі. Раптам яму здалося, 
што ён чуе голас Гірыбалы: «ІШ ашы-дада!» Дзе яна, 
дзе? Нідзе яе няма! Ні ў доме, ні на дарозе, ні ў вёс- 
цы,-- толькі ў яго перапоўненым слязьмі сэрцы. 


ЎШ 


Шашыбушон зноў сабраў свае рэчы і накіраваўся 
ў Калькуту. Спраў у яго ў Калькуце ніякіх не было, 
ехаць туды яму, уласна кажучы, не было чаго, таму 
ён вырашыў паехаць туды не па чыгунцы, а па рацэ. 
Сезон дажджоў быў у самым разгары. Бенгалію 
пакрыла, нібы сетка, тысяча звілістых ручаёў. Крыва- 
носныя сасуды свежай зялёнай Бенгаліі перапоўніліся, 
усюды пышна разрасліся бурныя ліяны, травы, 
кусты, рыс, джут, цукровы трыснёг. 
вузкіх звілістых пратоках, па якіх плыла лодка 
Шашыбушона, вада зраўнялася з берагамі. Лугі, а 
месцамі і хлебныя палеткі былі затоплены. Вада пад- 

ступала да вясковых агароджаў, зараснікаў бамбуку 
і мангавых садоў, як быццам багі паклапаціліся аб- 
весці каналамі карані дрэў па ўсёй Бенгаліі. 

У пачатку падарожжа памытыя дажджамі дрэвы 
весела блішчалі ў праменнях сонца, але хутка сабра- 
ліся хмары і пайшоў дождж. Куды ні зірнеш,-- усю- 
ды сумна і гразка. Як каровы ў час паводкі тоўпяцца 
у вузкіх, брудных, абкружаных вадой загарадках, 
жаласна глядзяць вакол і цярпліва мокнуць пад стру- 
менямі дажджоў, так і Бенгалія маўкліва і сумна мок- 
ла ў непраходных, залітых багністай граззю сырых 
джунглях. Сяляне выходзяць на вуліцу, прыкрыўшы 
галаву токай'; жанчыны, скурчыўшыся ад дажджу і 
халоднага ветру, спяшаюцца па гаспадарчых справах 
з дома ў дом альбо, асцярожна ступаючы, ідуць пад 
дажджом на раку па ваду, а мужчыны, што засталіся 
дома, сядзяць каля дзвярэй і кураць; яны выходзяць 
толькі ў крайніх выпадках, абгарнуўшы хустку вакол 
клубоў, узяўшы ў рукі туфлі і раскрыўшы парасон над 
галавой,-- даваць парасон жанчыне не належыць да 
ліку добрых звычаяў гэтай краіны, якую то паліць 
сонца, то заліваюць дажджы. 

Дождж не слабеў. ІЦашыбушону надакучыла ся- 
дзець у лодцы, зашыўшыся пад стрэшку; ён вырашыў 
перасесці ў цягнік. Ён прыстаў да берага там, дзе 
адна рака ўпадае ў другую, прывязаў лодку і пайшоў 
пашукаць якога-небудзь харчу. 

Калі кульгавы трапляе ў яму, у гэтым вінавата 
не толькі яма,--нагу кульгавага заўсёды быццам 
цягне да яе. У той дзень Шашыбушон даказаў 
гэта. 

У месцы сутоку дзвюх рэчак рыбакі паставілі вя- 
лікую сетку, прывязаўшы яе да прыбярэжнага бам- 
буку. Толькі ў адным месцы застаўся праход для ло- 





І Ток а -- пакрывала на галаву, зробленае з лісця пальмы, 

дак. Рыбакі з даўніх часоў лавілі рыбу такім спосабам 
і плацілі за гэта адпаведны падатак. Як на тое ліха, 
старэйшаму паліцэйскаму чыноўніку раптам спатрэ- 
білася плысці якраз гэтым шляхам. Заўважыўшы яго 
лодку, рыбакі пачалі здалёк крыкам папярэджваць 
яго аб пастаўленай сетцы і паказваць праход. Але ло- 
дачнік сахіба не прывык лічыцца з перашкодамі, ство- 
ранымі людзьмі, ён накіраваў лодку проста на сетку. 
Сетка апусцілася і прапусціла лодку, але вясло за- 
вязла. Каб выцягнуць яго, патрабавалася трохі часу і 
намаганняў. 

Але сахіб узлаваўся і загадаў спыніцца. Убачыў- 
шы выраз яго твару, рыбакі разбегліся хто куды. Са- 
хіб загадаў сваім веслярам знішчыць сетку, і яны адра- 
зу ж парэзалі сетку, якая каштавала семсот -- ва- 
семсот рупій. 


Спагнаўшы сваю злосць, сахіб загадаў прывесці 
да сябе рыбакоў. Паліцэйскі не знайшоў нікога з іх 1 
затрымаў чатырох першых сустрэчных сялян. Склаў- 
шы рукі, яны ўпрошвалі сахіба адпусціць іх, запэўні- 
валі, што нічога не ведаюць. Паліцэйскі начальнік ад- 
даў загад арыштаваць іх. У гэты момант ІШашыбушон, 
у акулярах, не паспеўшы нават зашпіліць гузікі на ка- 
шулі, задыхаўшыся, падбег да лодкі сахіба і дрыгот- 
кім голасам сказаў: 

г Вы не мелі права рэзаць сетку і мучыць гэтых 
чатырох чалавек! 

Вялікі начальнік груба адказаў яму на мове хін- 
дзі. У тое ж імгненне Шашыбушон скокнуў з берага 
ў лодку, кінуўся на сахіба і пачаў біць яго, як хлапчук 
ці вар'ят. 

Што адбылося потым, ён пе памятаў. Апрытомнеў 
ён у паліцэйскім участку, і наўрад ці трэба казаць, 
што тое абыходжанне, якое ён там зазнаў, не прынес- 


ла яму ані маральнага арната ані фізічнай па- 
лёгкі, 

ІХ 


Бацька Шашыбушона наняў адваката і перш за 
ўсё дамогся вызвалення сына на парукі. Пасля гэтага 
пачаліся клопаты, звязаныя з судовым працэсам. 

Усе рыбакі, якім належала знішчаная сетка, жылі 
ў той жа акрузе, што і Шашыбушон, і былі паднача- 
лены таму ж заміндару. Калі з кім-небудзь з іх зда- 
ралася няшчасце, яны прыходзілі да Шашы як да 
юрыста. "Тых, каго затрымаў сахіб, Шашыбушон так- 
сама ведаў. 

Шашы паклікаў іх і паведаміў, што выставіць іх у 
якасці сведак. Яны страшэнна спалохаліся: у іх сем'і, 
дзеці, дзе ж ім шукаць паратунку, калі яны пасварац- 
ца з паліцыяй? Кожны ж мае толькі адну галаву на 
плячах! Страту яны пацярпелі, гэта так, тут ужо ні- 
чога не зробіш, а нашто ж ім яшчэ сабе ж на бяду 
выступаць сведкамі! 

-- Пан, ты ўцягваеш нас у вялікую непрыем- 
насць,-- гаварылі яны. 

Але пасля доўгіх размоў яны ўсё ж згадзіліся рас- 
казаць усю праўду. 

Калі Харкумар прыйшоў па нейкіх справах у суд 
і завітаў пакланіцца сахібам, англічанін-паліцэйскі, 
смеючыся, сказаў яму: 

-- Наіб-бабу, я чуў, твае арандатары збіраюцца 
даваць хлуслівыя паказанні супраць паліцыі? 

Наіб спалохаўся: 

-- Як, хіба гэта магчыма? Да чаго ж нахабнымі 
зрабіліся гэтыя сыны бруднай касты! 

Хутка з газет стала вядома, што на судзе адвакат 
не здолеў абараніць Шашыбушона. 

Рыбакі адзін за адным заявілі, што сахіб не рэзаў 

сеткі, а толькі паклікаў да лодкі і запісаў іх імёны. ! 
І гэта яшчэ не ўсё! Некалькі аднавяскоўцаў Ша- 
шыбушона паказалі, што яны ў той час рабілі вясель- 

ную паездку і былі недалёка ад месца здарэння. Яны 
бачылі на свае вочы, як Шашыбушон раптам без дай 
прычыны накінуўся на паліцэйскага. 

Шашыбушон прызнаў, што, пасля таго як яго абра- 
зілі, ён увайшоў у лодку і ўдарыў паліцэйскага. Але 
галоўная прычына была ў тым, што сахіб парэзаў сет- 
ку і арыштаваў невінаватых рыбакоў. 

Пры такіх умовах нельга было лічыць несправяд- 
лівасцю абвінаваўчы прысуд, які вынеслі ІШашыбу- 
шону. Прысуд быў суровы, бо ІШЦашыбушон абвіна- 
вачваўся ў некалькіх злачынствах: пабоі, незаконнае 
ўварванне ў лодку, супраціўленне законным дзеянням 
паліцыі і г. д.-- меліся поўныя доказы ўсяго гэтага. 

Шашыбушон павінен быў пакінуць кнігі ў сваёй 
маленькай хаціне і пяць год правесці ў турме. Яго 
бацька хацеў падаць апеляцыю, але ІШашыбушон ра- 
шуча запрацівіўся. Ён сказаў: 

-- Добра, што я мушу ісці ў турму. Жалезныя 
ланцугі не хлусяць, а «свабода» за сценамі турмы пад- 
манула мяне, кінула ў бяду. Калі ж казаць пра гра- 
мадства, дык у турме значна менш ілгуноў і няўдзяч- 
ных, чым на волі, хаця б таму, што там менш месца. 


Хх 


Неўзабаве пасля таго, як Шашыбушона пасадзілі 
ў турму, памёр яго бацька. Больш у яго не засталося 
нікога. Праўда, быў яшчэ брат, але ён ужо даўно пра- 
цаваў у Цэнтральных правінцыях: там ён пабудаваў 
сабе дом, абзавёўся сям'ёй і вяртацца на радзіму не 
збіраўся. Усю маёмасць, якую пакінуў бацька ІЦа- 
шыбушону, захапіў пры дапамозе розных хітрасцяў 
наіб Харкумар. 

Відаць, лёсу было пажадана, каб у турме Шашы- 
бушону давялося перанесці больш пакут, чым іншым 
зняволеным. І тым не менш доўгія пяць год прайшлі. 


135 


Зноў надышоў перыяд дажджоў. Схуднелы, са 
спустошаным сэрцам, Шашыбушон выйшаў з турмы. 
Ён атрымаў свабоду. Апроч яе, за сценамі турмы ў 
яго нічога і нікога не было. Бяздомнаму, адзінокаму, 
выкінутаму з грамадства, ІШашыбушону вялікі свет 
здаўся беспрытульнай пустыняй. 

Ён стаяў і раздумваў, як звязаць яму парваную 
ніць жыцця, з чаго пачаць. Раптам перад ім спы- 
ніўся вялікі экіпаж, запрэжаны парай коней. З яго 
выйшаў слуга, спытаўся: 

-- Ваша імя Шашыбушон-бабу? 

-- Так. 

Слуга расчыніў дзверцы экіпажа і выцягнуўся, 
чакаючы, пакуль ён сядзе. 

-- Куды вы збіраецеся мяне везці? -- здзівіўся 
Шашыбушон. 

--. Вас запрашае мой гаспадар. 

Вакол збіраліся цікаўныя прахожыя, таму, ні пра 
што больш не распытваючы слугу, Шашыбушон сеў 
у карэту. «Вядома, тут нейкае непаразуменне, -- думаў 
ён,-- але ж усё роўна трэба некуды ісці, Магчыма, 
гэтая памылка і будзе пачаткам майго новага жыцця». 

У той дзень у небе ішла гульня воблакаў і сонца; 
цёмна-зялёныя палі, што цягнуліся ўздоўж дарогі, 
затопленыя дажджамі, стракацелі зменай святла і це- 
няў. Каля рынку стаяла нахіленая старая калымага, а 
непадалёк ад яе, каля харчовай крамы, група жабра- 
коў, манахаў-вішнуітаў, спявала пад акампанемент 
гупіджонтры ! і барабана: 


Вярніся, вярніся, валадар мой, вярніся! 
У маё галоднае, змучанае сэрца, валадар мой, вярніся! 


Экіпаж ехаў, і песня чулася ўжо здалёк: 





"Гупіджонтра--музычны інструмент. 

О бязлітасны, вярніся! Мой ласкавы, пяшчотны, вярніся! 
О прыгожы, як асвяжаючая навальнічная хмара, вярніся! 


Словы песні чуваць былі ўсё слабей- іх ужо 
нельга было разабраць. Але рытм яе ўсхваляваў ІЦа- 
шыбушона, і ён напяваў яе сам сабе, прыдумваючы 
радок за радком, быццам не меў сілы спыніць песню. 


Маё вечнае шчасце, вярніся! Маё вечнае гора, вярніся! 
Маё шчасце і гора, пакута, багацце, прыйдзі да мяне! 
Мой вечна жаданы, вярніся! 
Мой заўсёды каханы, вярніся! 
О няверны, о вечны, у абдымкі мае вярніся! 
Мне на грудзі вярніся, у мае вочы вярніся! 
мой сон, мае мары, у мой дом, 
Маю радасць, ва ўсё маё жыццё вярніся! 
мой смех вярніся, 
У мае слёзы вярніся! 
У маё каханне, у мой падман, 
У маю гордасць вярніся! 
У маю памяць вярніся, у павагу вярніся, 
У маю веру і справы, клопат. 
сорам, жыццё і смерць вярніся! 


Карэта ўехала ў агароджаны сад і спынілася перад 
двухпавярховым домам. ШШашыбушон перастаў спя- 
ваць. 

Не пытаючыся ні пра што, ён пайшоў услед за 
слугой. 

У пакоі, дзе ён апынуўся, уздоўж сцен стаялі за- 
шклёныя шафы з радамі кніг у рознакаляровых во- 
кладках. Убачыўшы іх, ён адчуў сябе нібыта другі раз 
вызваленым з турмы. Гэтыя прыгожыя кнігі з залатым 
цісненнем здаваліся яму знаёмымі варотамі, упрыго- 
жанымі каштоўнымі каменнямі, за якімі хаваўся свет 
шчасця. 

а стале нешта ляжала. Нахіліўшыся, блізарукі 
Шашыбушон разгледзеў зламаную грыфельную дош- 
ку і на ёй -- некалькі старых сшыткаў, пашарпаны 

«Дхарапат», «Катхамалу» і «Махабхарату» Кашыра- 
ма Даса". 

На драўлянай рамцы грыфельнай дошкі вялікімі 
літарамі было напісана почыркам Шашыбушона: «Гі- 
рыбала Дэбі». Гэта самае імя было таксама напісана 
яго почыркам на сшытках і кнігах. 

ІШашыбушон зразумеў, куды ён трапіў. Сэрца за- 
калацілася ў яго грудзях. Ён зірнуў у адчыненае ак- 
но--і што ж убачыў? Той маленькі, з кратамі на 
вокнах, дом, тую выбітую вясковую дарогу і ма- 
ленькую дзяўчынку ў паласатым сары... І сваё тады 
спакойнае ціхамірнае жыццё. 

У тым шчаслівым жыцці не было нічога надзвы- 
чайнага ці выключнага: у непрыкметнай працы, у ма- 
ленькім шчасці мінаў дзень за днём, і сярод нязначных 
падзей яго жыцця на фоне яго асабістых заняткаў вы- 
лучалася навучанне маленькай вучаніцы. Адзінокае 
жыццё ў хаціне на краі дарогі, той спакой, тое малень- 
кае шчасце, маленькі тварык маленькай дзяўчынкі -- 
усё зноў заззяла перад ім, як недаступная, нябесная 
мара, па-за часам і прасторай. Карціны і ўспаміны тых 
дзён зліваліся са святлом сённяшняй сумнай раніцы і 
пяшчотным матывам вішнуіцкай песні і гучалі ў яго 
душы цудоўным ззяючым напевам. Сумны, горды 
тварык пакрыўджанай дзяўчынкі, што стаіць пасярод 
вузкай і гразкай дарогі праз джунглі, паўстаў перад 
яго вачамі, як прыгожы вобраз, створаны самім бо- 
гам. Зноў пачуліся жаласныя гукі песні, і яму здало- 
ся, што на твары вясковай дзяўчынкі адлюстравалася 
няўцешнае гора ўсяго свету. Закрыўшы твар рукамі і 
ўспёршыся локцямі на стол, на дошку, сшыткі і кнігі, 
ён забыўся ва ўспамінах тых дзён. 





1 ц хі А 
Кашырам Дас- бенгальскі паэт сярэдневякоўя, які 


пераказаў на бенгальскай мове стараіндыйскі эпас «Махабха- 
рата». 

Пачуліся лёгкія крокі. Малады чалавек узняў га- 
лаву. Перад ім, трымаючы на срэбным падносе сада- 
віну і ласункі, у маўклівым чаканні стаяла Гірыбала. 
Ён выпрастаўся, і Гірыбала, апранутая ў белае ўдо- 
віна сары без аніякіх упрыгожанняў, апусцілася перад 
ім на калені, нізка схіліўшы галаву. 

Калі ўдава ўстала і з любасцю зірнула ў твар зму- 
чанага схуднелага ІШашыбушона, слёзы напоўнілі яе 
вочы і пакаціліся па шчоках. 

Шашыбушон хацеў задаць ёй звычайнае пытанне 
пра здароўе, але не мог прамовіць ані слова. Слёзы 
стаялі ў яго ў горле,-- нявыплаканыя слёзы і нявыка- 
заныя словы застылі ў сэрцы... 

Натоўп жабракоў-паломнікаў спыніўся перад до- 
мам і заспяваў, паўтараючы зноў і зноў: 


Вярніся, о вярніся! 


1894 


заааааасаасавсасце 
Суддзя 





І 


Чалавек, у якога пасля доўгага бадзяння Кхірода 
знайшла прытулак, кінуў яе, як непатрэбную анучу. 

Думка, што ёй зноў давядзецца за кавалак хлеба і 
нейкі прыстанак шукаць новага абаронцу, выклікала ў 
Кхіроды глыбокую агіду. Яна была ўжо не маладая. 

Гэта быў той узрост, калі ў жыцці надыходзіць 
цудоўная пара, падобная на сонечную восень,-- спа- 
койная і глыбокая. У гэтую пару выспявае ніва жыцця 
і спеюць плады. Вясновае дзівацтва маладосці робіцца 
тады недарэчным. Мы як быццам завяршаем ства- 
рэнне свайго зямнога дома. У гэты час усё перажы- 
тае --- добрае і благое, радаснае і горкае -- мяняе нашу 
свядомасць. Мы адмаўляемся ад памылак чарадзей- 
нага свету летуценняў і наладжваем наша жыццё так, 
як гэта дазваляюць нашы абмежаваныя магчымасці. 
Прывабны позірк новай каханкі ўжо не прыцягвае 
нас, і мы пачынаем больш цаніць старыя сімпатыі. 
Свежасць юнацтва тады ўжо блякне, а ніколі не ста- 
рая душа чалавека пасля доўгага сумеснага жыцця 
ўсё ясней выступае ў выразе твару і вачэй. Голас, 
усмешка, позірк -- усё пачынае адпавядаць унутранай 
прыродзе чалавека. Мы расстаёмся з надзеямі на тое, 
чаго так і не дасягнулі, перастаём бедаваць пра тых, 
хто нас ашукаў. І тады мы аддаём наша сэрца таму, 
хто палюбіў нас і стаў блізкім, хто захаваў вернасць 

пасля ўсіх жыццёвых бур і горкіх разлук. І мы адчу- 
ваем задавальненне і спакой, калі застаёмся ў любым 
нам асяроддзі даўно выпрабаваных, верных сяброў. 
І гора тым, хто вымушаны ў гэтыя мяккія часы жыц- 
цёвага змяркання марна гнацца за новымі ўпадобамі 
і набыткамі, у каго не падрыхтавана пасцель для ад- 
пачынку, для каго не запалена святло, калі ўвечары 
ён вяртаецца дамоў. 

Калі Кхірода прачнулася аднойчы раніцай і вы- 
явіла, што яе палюбоўнік уцёк, прыхапіўшы з сабой 
усе яе ўпрыгожанні і грошы, і што яна цяпер не мае 
чым заплаціць за кватэру, на што купіць малака для 
трохгадовага сына; калі яна падумала, што ёй ужо 
трыццаць восем год, у яе няма на ўсім свеце ніводнай 
блізкай душы і яна не можа нават памерці ў ' сваёй 
сям'і; калі яна ўявіла сабе, што сёння ёй зноў давя- 
дзецца, выцершы слёзы, нафарбаваць вейкі, вусны, 
шчокі і, хаваючы ўсімі хітрасцямі свой узрост, ве- 
села ўсміхацца і з бясконцай цярплівасцю плесці сет- 
кі ілюзій для ўлаўлення сэрцаў,- тады яна зачыніла 
дзверы, павалілася на зямлю і забілася галавой аб 
падлогу. 

Увесь дзень яна нічога не ела і ляжала як мёртвая. 
Надышоў вечар. У пакоі стала цёмна. Выпадкова 
прыцягнуўся да яе адзін з яе ранейшых палюбоўнікаў 
1 пастукаў у дзверы. 

-- Кхіро! -- паклікаў ён-- Адчыні мне, Кхіро! 

Жанчына расчыніла дзверы і, гыркаючы, як тыг- 
рыца, выскачыла на вуліцу з мятлою ў руках. Шчод- 
ралюбы маладзён паспяшаўся рэтыравацца. 

Але шум пабудзіў хлопчыка, які, праплакаўшы 
ўвесь дзень ад голаду, заснуў быў на сваім ложку. 

-- Мама! -- закрычаў ён пранізліва.-- Ма, ма! 

Тады Кхірода схапіла дзіця, моцна прыціснула яго 


да грудзей, выбегла на вуліцу і кінулася з ім у кало- 
дзеж. 

На шум збегліся суседзі з ліхтарамі. Кхіроду і дзі- 
ця хутка выцягнулі. Маці была непрытомная, а хлоп» 
чык памёр ужо. 

У бальніцы ўрачы вылечылі Кхіроду. А калі яна 
ачуняла, суддзя прыцягнуў яе да адказнасці за забой- 
ства дзіцяці. 


П 


Суддзя Махітмахон Дат быў важны ўрадавы чы- 
ноўнік. Ён вёў судовы разбор па ўсёй строгасці зако- 
ну, і Кхіроду прыгаварылі да павешання. Дарэмна 
адвакаты прыгадвалі гаротнае становішча няшчаснай 
і спрабавалі яе выратаваць,-- яны нічога не дамаглі- 
ся. Суддзя не знайшоў ніякіх падстаў для змякчэння 
прысуду. 

На гэта суддзя меў свае прычыны. Ён называў ін- 
дускіх жанчын багінямі, але ў душы ім не давяраў. 
Ён лічыў, што яны ўсе схільныя да парушэння сямей- 
ных сувязей. 

Варта толькі аслабіць за імі нагляд -- і ў грамад- 
стве не застанецца ніводнай прыстойнай жанчыны. 

Такое перакананне склалася ў суддзі не выпадко- 
ва. Каб зразумець, чаму ён так думаў, нам прыйдзец- 
ца вярнуцца да некаторых падзей яго юнацтва. 

ахітмахон Дат, студэнт другога курса каледжа, 
быў у тыя часы зусім іншы. Цяпер спераду ў яго ззяе 
лысіна, а патыліцу ўпрыгожвае цікі'. Вострая брытва 
кожную раніцу знішчае ўсялякія сляды валасоў на 
твары. А тады... Залатыя акуляры, бародка, вусы і 
еўрапейская прычоска рабілі яго падобным на бога 
Карціка ў выданні ХІХ стагоддзя. Ён уважліва са- 
чыў за сваёй знешнасцю, не адчуваў агіды да віна 
альбо мяса і меў яшчэ такія-сякія схільнасці. 





І Цікі-- пучок валасоў на патыліцы ў брахманаў. 

Непадалёк ад яго дома жыла сям'я, у якой нудзі- 
лася ўдава -- Хемшашы, зусім маладзенькая, гадоў 
чатырнаццаці ці пятнаццаці. 

Сіняватыя берагі, пакуль не трапіш на іх, здаюц- 
ца з мора казачна-прыгожымі. Удоўства трымала 
Хемшашы ўдалечыні ад рэальнага свету, і таму ён 
здаваўся ёй поўным казачных таямніц і весялосці 
палацам, што стаіць на другім беразе. Яна не ведала, 
што механізм гэтага свету жорсткі і складаны, што 
шчасце ў ім перамешана з горам, сумненнямі і небя- 
спекай, атручана горыччу і адчаем. Жыццё ўяўлялася 
ёй лёгкім, як празрысты ручай, а шляхі свету -- шы- 
рокімі і роўнымі. Ёй здавалася, што шчасце знаходзіц- 
ца толькі там, за яе вокнамі, а тут, у яе пяшчотным 
і палкім сэрцы, тоўпяцца толькі адны незадаволеныя 
жаданні. Свежы ветрык маладосці павяваў тады ў 
прасторах яе душы і напаўняў увесь сусвет пераліва- 
мі вясёлкі веснавой прыгажосці. Сэрца яе вольна бі- 
лася пад высокім блакітам нябёс, і свет раскрываўся 
ў духмянасці яе душы, як пяшчотныя пялёсткі чыр- 
вонага лотаса. 

Яе сям'я складалася з бацькі, маці і двух малод- 
шых братоў. Браты пасля снядання ішлі раніцай у 
школу, потым вярталіся, абедалі і зноў ішлі паўтараць 
урокі ў вячэрнія класы. Бацька на свой сціплы за- 
робак не мог узяць для іх рэпетытара. 

У вольную часіну Хем любіла сядзець ля акна ў 
сваім пакойчыку. Яна прагна разглядала прахожых, 
прыслухоўвалася да звонкіх галасоў вулічных гандля- 
роў, і ёй здавалася, што ўсе людзі шчаслівыя. Яна ду- 
мала, што жабракі -- гэта проста вольныя птушкі, а 
вулічныя гандляры -- толькі акцёры, якія мільгаюць 
на радаснай сцэне жыцця і якім не трэба ў поце за- 
рабляць сабе на харч. 

Па некалькі разоў у дзень яна бачыла, як пад 
акном праходзіў, ганарыста выпнуўшы грудзі, апрану- 

ты з іголачкі Мохіт. Ён здаваўся ёй падобным на вя- 
лікага Індру', самым шчаслівым і самым лепшым з 
мужчын. Ёй мроілася, што гэты ганарысты, прыгожа 
апрануты юнак мае ўсё, чаго толькі можна пажадаць. 
У думках яна абагатварала Мохіта, надзяляла яго 
усялякімі добрачыннасцямі і забаўлялася гэтым, як 
маленькая дзяўчынка, калі гуляе ў лялькі. 

Неяк аднаго вечара яна ўбачыла, што вокны ў 
доме Мохіта ярка асветлены. Адтуль чуваць былі 
звон бранзалетаў танцоўшчыц і галасы спявачак. Усю 
ноч яна не спала, глядзела прагнымі вачамі на цені, 
што рухаліся ў вокнах дома насупраць, і сэрца яе ны- 
ла і трапятала ў грудзях, як птушка ў клетцы. 

Яна не ганіла сваё бажаство. Як матылі ляцяць на 
агонь, прымаючы яго за святло зорак, так і Хем пры- 
мала ярка асветленыя вокны кватэры Мохіта, адкуль 
чуліся прывабныя гукі музыкі і спевы, за райскую 
мясціну. Ёй не спалася ў начной цемры, і са святла, 
ценяў, уласных жаданняў і мрояў яна стварала ней- 
кае чароўнае царства. На трон яна ўзвяла свайго ку- 
міра і глядзела на яго са здзіўленнем і захапленнем. 
Яна паліла на вуголлях сваіх жаданняў жыццё і ма- 
ладосць, сучаснасць і будучыню, шчасце і гора, нібы- 
та наахвярным агні. Пакланяючыся адзінаму бажаству 
ў ціхім храме сваёй душы, яна не ведала, што ў асаб- 
няку насупраць сярод віхру забаў і весялосці пануюць 
бязмежная стомленасць, перасыць, бруд нячыстых 
жаданняў і згубная распуста. 

Маладзенькая ўдава не здолела разглядзець зда- 
лёк, што ў такія бяссонныя, залітыя агнямі ночы 


вядзецца смяротная гульня і гучыць жорсткі, няшчы- 
ры смех. 





1 І ндра-- уладар багоў у індыйскай міфалогіі; бог на- 
вальніцы і грому. 


І 


Хем магла б усё жыццё правесці ў адзіноце ля 
акна, у марах аб гэтым ілюзорным царстве і сваім 
бажастве. Але, на жаль, бажаство злітавалася, і неба 
пачало зніжацца. Сутыкнуўшыся з зямлёй, неба знік- 
ла; але разам з ім загінула і тая, што так доўга ства-' 
рала яго ў сваіх марах. 

Я не бачу неабходнасці падрабязна расказваць аб 
тым, як прагны позірк Мохіта прыкмеціў гэтую лету- 
ценную дзяўчынку ля акна, як ён слаў ёй лісты з 
фальшывым подпісам Бінадчондра, як атрымаў на- 
рэшце ў адказ баязлівае і ўсхваляванае пасланне, 
поўнае ўзбуджаных пачуццяў і арфаграфічных памы- 
лак, і якая ўслед за гэтым узнялася бура ўнутранай 
барацьбы: захаплення і сарамлівасці, спадзяванняў і 
боязі, сумненняў і страху. Увесь свет закруціўся ва- 
кол Хемшошы, ап'янелай ад згубнага шчасця. Свет 
круціўся вакол яе ўсё хутчэй і хутчэй, пакуль не пе- 
ратварыўся ў нейкі бесцялесны цень і пакуль, на- 
рэшце адарваўшыся ад кола жыцця, маладая жан- 
чына не апынулася раптоўна адкінутай далёка 
ўбок. 


Аднойчы, глыбокай ноччу, Хемшошы кінула баць- 
ку, маці, братоў і разам з Мохітам, які назваў сябе 
Бінадчондра, села ў экіпаж. Калі ідал паўстаў перад 
ёю ў цялесным вобразе, з усімі сваімі атрыбутамі, яна 
ледзь не правалілася скрозь зямлю ад сораму і дако- 
раў сумлення. Не паспеў экіпаж крануцца з месца, як 
Хем са слязьмі абняла ногі Мохіта і пачала ўпрош- 
ваць: 

2 Малю цябе, пакінь мяне дома! 

Тады ўстрывожаны Мохіт заціснуў ёй рот, і экі- 
паж памчаўся. 

Быпцам перад вачамі тапельца, праносіліся перад 

емшошы ў змроку зачыненага экіпажа малюнкі яе 
жыцця: вось бацька раніцай чакае яе снедаць; вось 
вярнуўся са школы яе малодшы брат, яна корміць яго, 

а ён задаволена смяецца; вось яна з маці гатуе бецель, 
а калі надыходзіць вечар, маці прычэсвае яе. Яна 
так выразна ўявіла сабе ўсе куточкі свайго дома, усе 
свае маленькія штодзённыя справы! Яе ціхае самотнае 
жыццё ў сціплай сям'і цяпер здавалася ёй раем... Га- 
таваць бецель, прычэсвацца, абмахваць бацьку веерам, 
калі ён есць, выдзіраць у яго сівыя валасы, калі ён 
дрэмле пасля абеду ў свабодныя дні,-- нават гэта зда- 
валася ёй такім мірным, такім поўным і цяпер, на 
жаль, такім далёкім шчасцем. 

Як магла яна не зразумець, што іншага шчасця ёй 
і шукаць было няма чаго! 

Яна падумала, што цяпер ва ўсіх дамах дзяўчаты 
спяць. Чаму яна раней нават не ўяўляла сабе, якая гэ- 
та асалода -- спаць спакойна на сваёй пасцелі, у сваім 
пакоі?! 

Заўтра з раніцы ўсе жанчыны зоймуцца сваімі 
звычайнымі справамі. А дзе скончыцца гэтая бяссон- 
ная ноч для Шошы, што ўцякла з дому? 

Калі наступіць бязрадасная раніца і вясёлыя, мір- 
ныя праменні сонца заззяюць блікамі на сценах домі- 
ка на рагу ў завулку, усё раптоўна адкрыецца. Якая 
ганьба! Колькі праклёнаў абрушыцца на яе, колькі 
пральецца слёз! 

Сэрца Хем разрывалася ад болю. Рыдаючы, яна 
пачала ўпрошваць Мохіта: 

-- Цяпер яшчэ ноч! Маці і браты яшчэ не прач- 
нуліся! Адвязі мяне назад! 

Але бажаство нічога не хацела слухаць. Яно паса- 
дзіла яе ў вагон другога класа, напоўнены брынклівым 
скрыпам колаў, і павезла туды, дзе павінен быў зна- 
ходзіцца рай. 

А яшчэ праз нейкі час бажаство і рай зноў селі ў 
вагон другога класа і паехалі па іншай дарозе. І Хем 

засталася адна, па горла ў гразі. 

Я нагадаў толькі адзін эпізод з мінулага жыцця 
Махітмахона. Каб не паўтарацца, не буду расказваць 
іншыя. 

Цяпер няма патрэбы ператрасаць усе гэтыя ста- 
рыя гісторыі. Наўрад ці ёсць на свеце чалавек, які па- 
мятае таго Бінадчондра. А цяперашнія паводзіны Мо- 
хіта бездакорныя: ён штодзень спраўляе рэлігійныя 
абрады і пастаянна вывучае шастры, ён вучыць йоге 
сваіх дзяцей і строга сочыць за жанчынамі, замкну- 
тымі ва ўнутраных пакоях, куды няма доступу нават 
сонцу, месяцу і ветру. Калісьці Мохіт правініўся перад 
некалькімі жанчынамі, і таму цяпер ён сурова карае 
жанчын за самыя малыя правіннасці ў адносінах да 
грамадства. 

Праз некалькі дзён пасля вынясення смяротнага 
прысуду Кхіродзе суддзя, вялікі аматар паесці, пай- 
шоў на турэмны агарод за гароднінай. Апроч таго, 
яму хацелася даведацца, ці адчувае вязніца згрызоты 
сумлення, успамінаючы грахі свайго злачыннага 
жыцця. 

Мохіт увайшоў у жаночае аддзяленне турмы і 
яшчэ здалёк пачуў шум і крыкі. Увайшоўшы ў каме- 
ру, ён убачыў, што Кхірода сварыцца з наглядчыцай. 
Суддзя кпліва ўсміхнуўся: 

«Ну і характар у гэтых жанчын! Нават перад смер- 
цю яны не прапусцяць магчымасці паскандаліць. Яны 
і ў царстве Ямы, напэўна, будуць лаяцца з яго слу- 
жыцелямі». 

Мохіт падумаў, што павучаннямі і ўгаворамі трэба 
было б выклікаць у асуджанай раскаянне. Але, калі 
ён з'явіўся з гэтай высакароднай мэтай перад Кхіро- 
дай, яна склала з маленнем рукі і жаласна сказала: 

2 О пан, прашу цябе, загадай ёй вярнуць мой 
пярсцёнак! 

Наглядчыца растлумачыла, што пярсцёнак быў 
схаваны ў валасах Кхіроды,-- яна выпадкова яго 
заўважыла і адабрала. 

охіт яшчэ раз усміхнуўся ў думках: 

«Ёй заўтра ісці на шыбеніцу, а яна ўсё яшчэ ду- 
мае пра нейкія пярсцёнкі. Відаць, для жанчын няма 
нічога даражэйшага за бразготкі!» 

--А ну, пакажы, што там за пярсцёнак! -- зага- 
даў ён наглядчыцы. 

На адным баку пярсцёнка была мініяцюра на сла- 
новай косці -- партрэт юнака з бародкай і вусамі. На 
другім баку на золаце было выгравіравана: «Бінад- 
чондра». 

Суддзя здрыгануўся, быццам дакрануўся рукой 
да распаленага вугалю, уважліва зірнуў на Кхіроду. 
Мохіт успомніў пяшчотны, закаханы і сарамлівы тва- 
рык, заліты слязьмі, які ён бачыў дваццаць чатыры 
гады назад. Так, няма сумнення, твар быў той самы! 

Суддзя Махітмахон Дат яшчэ раз паглядзеў на 
пярсцёнак, і, калі потым ён павольна ўзняў галаву, 
распусная жанчына, азораная водбліскам маленькага 
пярсцёнка, заззяла перад ім, як залатая статуя ба- 
ГІНІ. 

Тара падрабязна расказвала вясковым кумачкам, 
як яе сусед, бязлітасны тыран, мучыць сваю жонку. 

2. Мяхай агонь спаліць яго рот,-- вынесла яна 
свой кароткі прысуд. 

Гэтыя словы балюча закранулі Шошы, жонку 
Джойгапала. 

«Жонцы ні пры якіх абставінах нельга жадаць му- 
жу такіх непрыемнасцяў. Хай ужо лепш ён трымае 
ў роце запаленую папяросу»,-- падумала яна і выка- 
зала ўголас свае сумненні. 

Але Тара не супакойвалася. 

-- Чым быць жонкай такога чалавека, лепш сём 
разоў застацца ўдавой! - усклікнула яна з падвоеным 
запалам і пайшла. 

А Шошы вярнулася дамоў і яшчэ доўга думала пра 
гэта. 

«Я не магу ўявіць сабе, як павінен правініцца мой 
муж, каб я стала такой жорсткай»,-- казала яна сабе, 
і сэрца яе напоўнілася пяшчотай да мужа, якога не 
было побач. Яна кінулася на той бок пасцелі, дзе ён 
звычайна ляжаў, цалавала пустую падушку, удыхаю- 
чы знаёмы пах... 

Жанчына зачыніла дзверы спальні і выцягнула з 
драўлянай шкатулкі пажаўцелую ад часу фатаграфію 
і лісты мужа. 

Увесь дзень Шошы правяла ў сваім пустым пакоі. 
Востра адчуваючы сваё адзіноцтва, яна плакала, су- 
мавала аб мінулым. 

Джойгапал і Шашыкола былі мужам і жонкай ужо 
даўно. Яны рана пажаніліся, мелі некалькі дзяцей, ні- 
колі не разлучаліся -- дні ішлі мерна і спакойна, ніхто 
не выказваў нейкіх асаблівых пачуццяў адно да адна- 
го. І вось цяпер, на шаснаццатым годзе іх сумеснага 
жыцця, Джойгапал раптоўна паехаў надоўга па служ- 
бовых справах. 

Пачуццё да мужа з новай сілай загарэлася ў сэр- 
цы жанчыны. Разлука зрабіла яго яшчэ больш бліз- 
кім, яшчэ тужэй зацягнулася пятля кахання ў душы 
Шашыколы. 

Успаміны пра ўсё тое, што заставалася непрыкмет- 
ным у штодзённым існаванні, тужліва сціскалі яе сэр- 
ца. У гэты веснавы дзень яна зноў бачыла шчаслівыя 
сны палкай маладосці, калі яна толькі што выйшла 
замуж. А Шошы была ж не такая ўжо маладая і ме- 
ла дзяцей! 

Разлілася крыніца кахання, што непрыкметна стру- 
менілася ў патоку яе жыцця. Гучала ўдалечыні пры- 
емная музыка, на берагах відаць былі залатыя замкі 
і казачныя гаі... На жаль, яна не магла больш ступіць 
у гэтую краіну мінулага шчасця. 

-- Хай толькі вернецца муж,-- шаптала жанчы- 
на,-- я больш не дам жыццю, вясне праходзіць так 
марна і бескалярова. А колькі разоў я спрачалася з 
мужам за дробязі і засмучала яго непатрэбнымі 
сваркамі! 

Поўная шчырага раскаяння, ШШошы цвёрда выра- 
шыла быць заўсёды цярплівай: не працівіцца жадан- 
ням мужа, паслухмяна выконваць яго загады. Усё 
добрае ці благое яна будзе прымаць з любоўю і пяшчо- 
тай, муж для яе -- усё, ён яе бог і самы дарагі ў свеце 
чалавек. 

Шашыкола была адзіная дачка ў сваіх бацькоў, і 
яны заўсёды яе песцілі. Таму, хоць Джойгапал атрым- 
ліваў невялікую пенсію, маладая сям'я за кошт цесця 
жыла ў вёсцы, ні ў чым сабе не адмаўляючы. 

Але вось зусім не ў пару ў немаладых ужо бацькоў 
Шошы нарадзіўся сын. Трэба сказаць, што дачка бы- 
ла глыбока абражана такімі нечаканымі, несправядлі- 
вымі і нават ганебнымі паводзінамі сваіх бацькоў. Яе 
муж таксама не выказваў асаблівай радасці з гэтай 
прычыны. 

Гэтае позняе дзіця паглынула ўсю ўвагу бацькоў 
Шошы. Мованароджаны швагер, малютка, які толькі 
і ведаў, што смактаць матчыны грудзі і спаць, сваімі 
маленькімі, слабымі ручкамі невядома як пазбавіў 
Джойгапала ўсіх надзей на будучыню. Яму давяло- 
ся паступіць на службу на чайныя плантацыі ў Аса- 
ме. Сваякі і знаёмыя настойліва раілі Джойгапалу 
знайсці працу бліжэй. Але ён нікога не слухаўся -- ці 
то раззлаваўся на ўсіх, ці то разлічваў на хуткае па- 
вышэнне на новай службе. 

Джойгапал паехаў у Асам, пакінуўшы жонку з 
дзецьмі ў цесця. Муж і жонка рассталіся першы раз. 

Такі паварот лёсу выклікаў у Шошы ўтоеную ня- 
навісць да малога брата. А той, хто не мае магчымасці 
дзяліцца сваімі перажываннямі, злуецца яшчэ больш. 
Маленькі чалавечак, насмактаўшыся ўдосталь малака, 
заплюшчваў вочкі і засынаў, а яго старэйшая сястра 
злавалася і сварылася з усімі з любой, нават самай 
нязначнай прычыны -- то малако занадта гарачае, то 
рыс астыў, то дзеці спазняюцца ў школу. 

Маці малога неўзабаве памерла. Перад смерцю 
яна аддала сына пад апеку дачкі. Цяпер асірацелае 
дзіця здолела хутка заваяваць сэрца сваёй злоснай 
сястры. Хлопчык забіраўся да яе на калені, хныкаў, 
усяляк стараўся злавіць сваім бяззубым роцікам яе 
вусны, нос або вочы; хапаў маленькай ручкай яе ва- 

ласы і нізавошта не хацеў іх выпускаць; прачынаўся 
да світання, перапаўзаў да сястры і, пяшчотна тузаю- 
чы яе, нешта шчабятаў. Ён навучыўся клікаць сястру 
Зізі і Зізі-ма, замест дзідзі і дзідзі-ма, і ўвесь час 
прычыняў ёй непрыемнасці -- рабіў тое, што не трэ- 
ба, калі яна займалася справамі альбо адпачывала, 
цягнуў у рот тое, што трапляла яму ў рукі, залазіў, 
куды нельга было,--і Шошы не магла ўстояць. Яна 
цалкам пакарылася маленькаму тырану. Ён страціў 
маці, але затое набыў непадзельную ўладу над сваёй 
сястрой. 


П 


Хлопчыка звалі Нілмоні. Калі яму мінула два га- 
ды, яго бацька, Каліпрашона, цяжка захварэў. Джой- 
гапалу паслалі ліст з просьбай неадкладна прыехаць. 
Калі ён пасля вялікіх клопатаў атрымаў адпачынак, 
Каліпрашона быў ужо на смяротным ложку. Паміра- 
ючы, ён прызначыў зяця апекуном сына, а дачцэ па- 
кінуў у спадчыну чвэрць сваёй маёмасці. 

Джжойгапал адмовіўся ад працы і ўступіў у кіраван- 
не гаспадаркай нябожчыка цесця. Пасля доўгай раз- 
лукі муж і жонка зноў сустрэліся. 

Калі паб'ецца нейкая рэч, кавалкі можна прыгнаць 
адзін да аднаго і склеіць. Аднак людзей пасля доўгай 
разлукі нельга так падагнаць адзін да аднаго -- чала- 
вечая душа не тое, што нежывы прадмет, яна мяняец- 
ца і перайначваецца з цягам часу. 

яртанне мужа абудзіла ў Шошы новыя пачуцці. 
Як быццам яна зноў выйшла замуж. Знікла абыяка- 
васць, што з'явілася была ў выніку доўгага сумеснага 
жыцця. Шошы здавалася, што муж стаў ёй значна 
даражэй. Яна няспынна паўтарала сабе: «Што б 
ні здарылася, я заўсёды буду кахаць свайго 
мужа». 

Джойгапал інакш перажываў сустрэчу з жонкай. 
Раней, калі яны заўсёды былі разам, калі ў іх былі 
агульныя інтарэсы і звычкі, Шошы была неад'емнай 
часткай яго самога -- каб яе не стала, Джойгапал ад- 
чуў бы ў сваім штодзённым жыцці незвычайную пу- 
стэчу. Так і сапраўды было спачатку - на чужыне 
Джжойгапалу ў першыя дні здавалася, што ён апуска- 
ецца ў нейкае бяздонне. Але новыя прывычкі пасту- 
пова запоўнілі пустату і выціснулі ўспаміны пра яго 
ранейшае жыццё. 

Справа гэтым не абмежавалася. Раней Джойгапал 
жыў лена і бесклапотна. За апошнія ж два гады ў ім 
абудзілася такая вострая прага дабіцца поспеху ў 
жыцці, што ён ні пра што не мог больш думаць. 

Ахопленаму новай цягай Джойгапалу ўсё яго мі- 
нулае жыццё пачало здавацца бесцялесным ценем. 
Жанчыну больш за ўсё ператварае каханне, а мужчы- 
ну -- славалюбства. 

За два гады разлукі, вядома, змянілася і Шашы- 
кола. Маленькі брат унёс нешта зусім новае ў яе жыц- 
цё, і гэта новае было незразумела Джойгапалу. У ад- 
носінах да хлопчыка яны не мелі згоды. Шошы імкну- 
лася прымусіць мужа палюбіць малое, але так і не 
магла ўсвядоміць, як ён да яго ставіцца. 

Шошы з радаснай усмешкай падыходзіла да мужа 
з дзіцем на руках, але Нілмоні не хацеў нічога ведаць 
пра сваяка -- ён абдымаў шыю сястры маленькімі 
ручкамі і хаваў галоўку на яе плячы. А Шошы так ха- 
целася, каб маленькі брацік выявіў перад яе мужам 
усе свае здольнасці. Але муж і не спрабаваў дабівац- 
ца прыхільнасці дзіцяці, хлопчык адказваў яму тым 
самым. Джойгапал ніяк не мог зразумець, што незвы- 
чайнае знайшла яго жонка ў гэтым худым, вялікага- 
ловым, сур'ёзным смуглявым хлапчуку, каб шчодра 
сыпаць яму столькі ўвагі. Жанчыны лёгка ўлаўліва- 
юць настрой сваіх мужоў. Неўзабаве Шошы зразу- 

мела, што Джойгапал абыякава ставіцца да яе бра- 
ціка. 

З таго часу яна пачала хаваць хлопчыка, трымала 
яго як мага далей ад халодных, а часам непрыязных 
вачэй мужа. Так дзіця зрабілася цэнтрам яе клопатаў, 
яе таемным скарбам. А затоенае пачуццё разгараецца 
мацней за ўсё. Калі Джойгапала раздражняў плач 
малога, Шошы прыціскала яго да грудзей і старалася 
супакоіць. Калі ж хлопчык перашкаджаў мужу спаць 
і той злосна, ледзь не з нянавісцю крычаў на яго, 
Шошы хвалявалася і бянтэжылася, быццам была ў 
нечым вінаватая перад мужам. Яна паспешліва брала 
дзіця на рукі, адыходзілася далей іпяшчотнымі ласкамі 
суцяшала яго. 

--. Даражэнькі мой, любы, радасць ты мая,--- шап- 
тала маладая жанчына, калышачы хлопчыка. 

Дзеці ўвесь час сварыліся праз розныя дробязі. 
Раней парадак наводзіла Шошы, яна звычайна ста- 
навілася на бок брата -- у яго ж не было маці - і ка- 
рала сваіх дзяцей. А цяпер суддзя змяніўся, а з ім 
стаў іншы і крымінальны кодэкс. Нілмоні бязвінна пад- 
падаў пад гнеў і пакаранне. Несправядлівыя адносіны 
мужа да швагра, як востры нож, упіваліся ў сэрца 
Шошы; яна брала пакрыўджанага хлопчыка ў свой 
пакой, карміла яго рознымі прысмакамі, дары- 
ла цацкі, лашчыла, цалавала і старалася супакоіць як 
толькі магла. 

Але чым больш клопату пра брата выказвала Шо- 
шы, тым мацней рабілася незадаволенасць Джойга- 
пала, і, наадварот, чым больш злаваўся Джойгапал 
на хлопчыка, тым мацней любіла яна малое. З жон- 
кай Джойгапал абыходзіўся добра, і Шошы падпа- 
радкоўвалася мужу пяшчотна і пакорліва. Але пры- 
сутнасць хлопчыка выклікала скрытыя сутыкненні, а 
маўклівую барацьбу зносіць куды цяжэй, чым адкры- 
та сварыцца. 

Пры першым поглядзе на Нілмоні адразу кідалася 
ў вочы яго вялікая галава. Здавалася, што выдзьму- 
лі вялікі пузыр на канцы танюткай галінкі. Дактары 
апасаліся, што хлопчык так і застанецца хваравітым 
альбо зусім не выжыве. Ён доўга не мог навучыцца 
хадзіць і гаварыць. І, гледзячы на яго маленькі сур'- 
ёзны тварык, здавалася, што бацькі ўсклалі на плечы 
сына ўвесь цяжар свайго ўзросту. 

Але дзякуючы пяшчотным клопатам сястры не- 
бяспечны перыяд шчасліва мінуў. Хлопчыку споўні- 
лася пяць гадоў. 

І вось аднаго разу, у сярэдзіне месяца карцік, У 
дзень цырымоніі «блаславення брата» ', Шошы апра- 
нула маленькага Нілмоні ў новую вопратку і ўжо пад- 
рыхтавалася нанесці яму на лобік традыцыйны знак, 
як у пакой увайшла суседка Тара і ўсчала сварку з 
Шошы. 

Тара заявіла, што няма ніякага сэнсу ставіць сім- 
вал любасці на лобік хлопчыка і разам з тым таемна 
губіць яго. 

Здзіўленая Шошы была ўражана як громам. Яе 
ахапілі гнеў і крыўда. 

Тара растлумачыла: Шошы і яе муж вырашылі 
адабраць у маленькага хлопчыка маёмасць, што даста- 
лася яму ў спадчыну. Яны шляхам нявыплаты арэнд- 
най платы збіраюцца падвесці маёнтак пад аукцыён, 
а потым купіць яго праз падстаўную асобу дваюрадна- 
га брата Джойгапала. 

-- Няхай праклёны ўпадуць на таго, хто распаў- 
сюджвае такія гнюсныя паклёпы, хай у яго адваліцца 





І Цырымонія «блаславення брата» ў індыйскай сям'і адбы- 
ваецца адзін раз на год і зводзіцца да таго, што старэйшая 
сястра наносіць метку сандалавай пастай на лоб брата. Пад час 
цырымоніі брат і сястра абменьваюцца падарункамі. 

ад праказы язык,-- загарэлася гневам Шошы. Са 
слязьмі на вачах пайшла яна да мужа і пераказала 
яму плёткі. 

-- Так, мусіць, цяпер нікому нельга верыць,-- за- 
явіў Джойгапал.-- Упен -- мой дваюрадны брат, і я 
быў зусім спакойны, калі даручыў яму кіраванне гас- 
падаркай. Мне і ў галаву не магло прыйсці, што ён мо- 
жа ўтоіць запазычанасць па хашыльпурскаму маёнт- 
ку і купіць яго сабе. 

-- Хіба ты не будзеш скардзіцца на яго? --- спы- 
тала ўражаная ІШошы. 

-- Як гэта я буду скардзіцца на ўласнага брата? 
Ды і карысці ніякай не будзе, дарма толькі грошы 
выкіну. 

Шошы была абавязана верыць мужу, але на гэты 
раз не змагла. Шчаслівая сям'я, яе становішча ўлюбё- 
най гаспадыні дома -- паўсталі перад ёй у жахлівым, 
агідным святле. Сям'і -- самага надзейнага прытулку 
ў свеце -- больш не было. Была страшная пастка, ку- 
ды яна трапіла разам з братам. 

ошы напружана абдумвала, як жа ёй, адзінокай 
жанчыне, абараніць бездапаможнага Нілмоні, але ні- 
чога не прыходзіла ў галаву. І чым больш яна дума- 
ла, тым больш адчувала страх і агіду да мужа і разам 
з тым -- пяшчотнасць да брата, над будучыняй якога 
навісла пагроза. Каб толькі ведала яна, як гэта зра- 
біць, яна б звярнулася за дапамогай да губернатара 
ці напісала б ліст самой каралеве Англіі і выратава- 
ла б маёмасць свайго брата. Каралева ніколі б не да- 
зволіла прадаць маёнтак у Хашыльпуры, які прыно- 
сіў Нілмоні семсот пяцьдзесят восем рупій у год. 

Пакуль Шашыкола раздумвала аб тым, як атры- 
маць аудыенцыю ў каралевы і як трэба адплаціць два- 
юраднаму брату свайго мужа, Нілмоні нечакана за- 
хварэў на ліхаманку. Ён калаціўся ў сутаргах і часта 
траціў прытомнасць. 

Джойгапал паклікаў мясцовага ўрача. У адказ на 
просьбу Шошы запрасіць лепшага ўрача Джойгапал 
спытаў: 

-- Хіба Моцілал дрэнна лечыць? 

Шошы павалілася да ног мужа, яна жыццём сваім 
заклінала яго выканаць яе просьбу. 

-- Добра, я прышлю ўрача з горада,-- нарэшце 
згадзіўся ён. 

Шошы брала хлопчыка на рукі, прыціскала яго да 
грудзей. Дзіця не хацела ні на хвіліну расставацца з 
ёю, яно чаплялася за Шошы, каб яна не пайшла, і на- 
ват у сне не выпускала яе вопраткі. 

Так прайшоў дзень. Увечары вярнуўся Джойгапал 
і сказаў, што ўрача ў горадзе ён не застаў, той паехаў 
некуды далёка да хворага. 

-- Мне трэба паехаць яшчэ ў адно месца па судо- 
вых справах,-- дадаў ён-і я папрасіў ІМоцілала 
акуратна наведваць хворага. 

Уначы Нілмоні пачаў трызніць. Ледзь дачакаўшы- 
ся ранку, Шошы наняла лодку і павезла брата ў горад. 
Доктар быў дома і нікуды не ад'язджаў. Ён адразу 
убачыў, што мае справу з жанчынай з прыстойнай 
сям'і, уладкаваў Шошы з братам у старой удавы і па- 
чаў лячэнне хлопчыка. 

На другі дзень з'явіўся Джойгапал. Ён кіпеў ад 
абурэння і загадаў жонцы неадкладна вяртацца да- 
моў. 

-- Можаш забіць мяне, але цяпер я не вярнуся. 
Вы ўсе хочаце загубіць майго Нілмоні, а ў яго няма 
ані маці, ані бацькі, няма нікога, апроч мяне. Я па- 
вінна яго выратаваць. 

-- Тады заставайся тут, і можаш наогул у мой 
дом не вяртацца! -- запальчыва ўсклікнуў Джойга- 
пал. 

-- Твой дом? Гэта дом майго брата! --- запярэчы- 
ла Шоша. 

-2 Добра, паглядзім,-- пагрозліва сказаў муж і 
пайшоў. 

Гэтыя падзеі нарабілі шмат шуму ў вёсцы. 

-- З мужам сварыся як хочаш,-- выказала сваю 
думку Тара,-- але ж хіба можна ўцякаць з дому? Гэ- 
та ўсё ж такі муж. 

Патрапіўшы ўсе грошы, якія мела з сабой, пра- 
даўшы свае ўпрыгожанні, Шошы вырвала брата з 
рук смерці. Але хутка яна даведалася, што вялікі ма- 
ёнтак у Дарыграме, дзе быў іх дом, які прыносіў уво- 
гуле ў год амаль што тысячу пяцьсот рупій, Джойга- 
пал з дапамогай заміндара перавёў на сваё імя. Цяпер 
уся маёмасць належала яму, а не брату. 

Нілмоні, ачуняўшы ад хваробы, пачаў упрошваць 
сястру вярнуцца дамоў. Ён засумаваў па сваіх сяб- 
рах -- дзецях Шошы. 

-- Паедзем дамоў, дзідзі, ну, паедзем,-- прыставаў 
ён да сястры. 

А тая толькі плакала. «Хіба ёсць у нас цяпер 
дом?» -- думала маладая жанчына. 

«Слязьмі справе не памагчы, а ў Нілмоні няма 
нікога, акрамя мяне»,-- сказала сабе нарэшце Шошы 
і пайшла да жонкі памочніка суддзі. 

Памочнік суддзі добра ведаў Джойгапала. Яму 
вельмі не спадабалася, што жанчына з прыстойнага 
дома пайшла ад мужа і ў дадатак хоча распачаць су- 
довы працэс з-за маёмасці. Але ён нічога не сказаў 
Шошы і напісаў ліст Джойгапалу. Той прыехаў з два- 
юрадным братам, сілком пасадзіў жонку ў лодку і па- 
вёз яе дамоў. 

Зноў пасля разлукі сустрэліся муж і жонка. Такая, 
відаць, была воля Праджапаці! 

Задаволены Нілмоні, які вярнуўся дамоў пасля 
працяглай адсутнасці, зноў распачаў гульні з сябра- 
мі. Яго бесклапотная радасць прымушала сэрца ІЦо- 
шы сціскацца ад болю. 

Зімою суддзя аб'язджаў сваю акругу і спыніўся ў 
вёсцы -- ён збіраўся тут паляваць. На вясковай да- 
розе сустрэліся яму Нілмоні з групай хлапчукоў. Вяс- 
ковыя хлапчукі прынялі сахіба за адну з тых істот з 
зубамі, кіпцюрамі і рагамі, якіх Чанак'я! раіць асце- 
гацца, і таму трымаліся ад яго на паважнай адлег- 
ласці. 

Адзін Нілмоні спакойна, з цікавасцю глядзеў на 
пана сваімі сур'ёзнымі вачамі. Сахіба зацікавіў хлоп- 
чык, ён наблізіўся да яго і спытаў: 

-- Ты ходзіш у школу? 

Нілмоні нахіліў галаву: 

-- Так. 

-- А якую кнігу ты чытаеш? 

Хлопчык, мабыць, не зразумеў пытання суддзі і 
моўчкі глядзеў на яго. 

Але калі Нілмоні вярнуўся дамоў, ён з радасцю 
апісаў сястры сваё знаёмства з англічанінам. 

Пасля абеду Джойгапал уздзеў турбан, святочную 
вопратку і пайшоў вітаць суддзю. Вакол было поўна 
скаржнікаў, істцоў, адказчыкаў і паліцэйскіх. Дзень 
быў гарачы, і суддзя загадаў паставіць стол у цяні. 

Ён запрасіў Джойгапала сесці і пачаў распытваць 
яго пра вясковыя справы. Джойгапал адчуваў прыліў 
ганарыстасці -- ён сядзеў на вачах ва ўсяго народа 
на такім пачэсным месцы. 

«Шкада толькі, што з сям'і Чакраборці альбо Нон- 
дзі ніхто не прыйшоў і не бачыць мяне цяпер»,-- ду- 
маў ён. 

Раптам да суддзі падышла жанчына пад пакрыва- 
лам, яна вяла за руку Нілмоні. 








ГЧанак'я Вішнугупта (Каўцілья) -- галоўны да- 
радчык пара Чандрагупты Маўр'я (ІЎ ст. да н. э.). 

г Сахіб, уручаю вам гэтага сірату,-- прамовіла 
яна,-- абараніце яго. 

Англічанін убачыў знаёмага хлопчыка з вялікай 
галавой і сур'ёзнымі вачамі. Ён зразумеў, што перад 
ім прыстойная жанчына, устаў і прапанаваў зайсці 
да яго ў палатку пагаварыць. 

-- Не, я магу сказаць усё тут,-- адмовілася яна. 

Джойгапал пабляднеў і пачаў круціцца на крэсле. 

Цікаўныя вясковыя жыхары адчулі, што тут ха- 
ваецца нешта ў вышэйшай ступені займальнае, і на- 
мерыліся падысці бліжэй, але як толькі сахіб узняў 
сваю трысціну, яны адышліся. 

Трымаючы хлопчыка за руку, Шошы расказала 
гісторыю свайго брата. Джойгапал некалькі разоў 
спрабаваў яе спыніць, але суддзя з пачырванелым ад 
гневу тварам прыкрыкнуў на яго. 

-- Маўчы; загадаў ён і, узняўшы трысціну, 
прымусіў устаць з крэсла і чакаць. 

жойгапал у душы сыпаў праклёны ў жончын ад- 
рас, але вымушаны быў маўчаць. 

ілмоні прыхіліўся да сястры і здзіўлена прыслу- 
хоўваўся да яе слоў. 

Калі Шашыкола скончыла, суддзя задаў некалькі 
пытанняў Джойгапалу і доўга маўчаў. Нарэшце ска- 
заў, звяртаючыся да Шошы: 

--. Дзіця маё, хаця разбор гэтай справы не ўвахо- 
дзіць у маю кампетэнцыю, вам не трэба хвалявацца: 
я выканаю свой абавязак. Ідзіце з братам дамоў і ні- 
чога не бойцеся. 

--. Сахіб, да таго часу, пакуль брату не вернуць 
дом, я не магу яго туды адвесці. І калі вы не возьмеце 
яго з сабой, яго ўжо ніхто не зможа абараніць. 

-2- А куды пойдзеце вы? 

-- Мне няма чаго хвалявацца, я вярнуся да мужа. 

Сахіб крыху ўсміхнуўся. Яму нічога не заставалася 
рабіць, як згадзіцца ўзяць з сабой гэтага худогаі 

ёмуглага бенгальскага хлдёпчыка з амулётам на шыі, 
які, відаць, меў ціхі і добры нораў. 

Калі Шошы развіталася з суддзёй, хлопчык сха- 
піў яе за прыпол. 

-- Не бойся,-- сказаў яму сахіб,-- хадзем са 
МНОЙ. 

Буйныя слёзы закапалі з вачэй ШШошы. 

-- Ідзі, любы брат, мы яшчэ сустрэнемся,-- ска- 
зала яна і, прыціснуўшы Нілмоні да сябе, пагладзіла 
яго па галаве. Потым яна хутка пайшла. 

Сахіб абняў хлопчыка, які плакаў услед ёй: «Дзі- 
дзі, дзідзі!» Шошы яшчэ раз азірнулася на брата, 
моўчкі працягнула руку ў яго бок, як быццам супа- 
койвала, і пайшла з невыносным болем у сэрцы. 

Зноў сустрэліся муж і жонка ў сваім старым, доб- 
ра знаёмым доме. Такая была воля Праджапаці! 

Але гэтая сустрэча была нядоўгая. Праз нейкі 
час аднойчы раніцай жыхары вёскі даведаліся, што 
ўчора ўвечары Шошы памерла ад халеры і ноччу ад- 
былася крэмацыя. 

Ніхто нічога не сказаў наконт гэтага. Праўда, Та- 
ра рвалася нешта заявіць, але ўсе яе спынялі. 

Развітваючыся з братам, Шошы дала яму слова, 
што яны яшчэ раз сустрэнуцца. Але калі яна выка- 
нала сваё абяцанне, я не ведаю. 


1895 

Ахвярапрынаэнне 





І 


Байданатх лічыўся самым мудрым у вёсцы, а таму 
ён больш думаў не пра тое, што ёсць, а пра тое, што 
яго чакае наперадзе. Нават на вяселлі ён бачыў абліч- 
ча свайго нашчадка больш выразна, чым твар сваёй 
нявесты. На вяселлях такое яснабачанне сустракаецца 
не часта. Але Байданатх быў ужо ў тым сталым узрос- 
це, калі ахвяраванне ў гонар нябожчыкам-продкам -- 
справа больш важная за каханне: ён ажаніўся з Біна- 
дзіні толькі для таго, каб мець сына. 

Аднак у гэтым свеце памыляюцца нават мудрацы. 

калі Бінадзіні дасягнула паўналецця і не выканала 
свайго абавязку, Байданатх устрывожыўся: ён убачыў 
перад сабой брамку пекла, гатовага да прыёму ўсіх 
мужчын, якія не маюць сыноў. 

Акрамя таго, думка пра тое, хто атрымае ў спадчы- 
ну ўсе яго велізарныя багацці пасля смерці, не дава- 
ла яму карыстацца імі пры жыцці. Як я ўжо казаў, 
будучае для яго мела большае значэнне, чым цяпераш- 
няе жыццё. 

«Зразумела, ад юнай Бінадзіні нельга было чакаць 
такой самай разважлівасці. Небарака горка шкадава- 
ла, што мінае час, а яе маладосць праходзіць без ра- 
дасці і без кахання. Сэрца яе паліў агонь зямных жа- 


данняў, і гэта змушала яе часта забывацца пра той 
свет. 

І ні звод законаў Ману", ні духоўныя павучанні 
Байданатха не маглі патоліць прагу яе сэрца. 

Як там ні разважай, а ў маладосці для жанчыны 
кахаць і быць каханай -- гэта ўсё, для яе гэта важней 
за ўсе іншыя абавязкі. 

Але на долю Бінадзіні замест вясенняга ліўня пер- 
шага кахання выпаў каменны град буркатні і папрокаў, 
якія сыпаліся на яе з вышыні тых нябёс, дзе жылі 
муж, свякруха, цёткі і іншыя гэткія ж важныя асобы. 
Усе дакаралі яе за тое, што ў яе няма дзяцей. 

Ашуканая маладосць Бінадзіні нагадвала кветку, 
якая яшчэ не распусцілася, а ўжо вяне ў пакоі без 
святла і паветра. 

Бінадзіні любіла гуляць у карты ў доме Кушум, 
куды яна ўцякала ад вечных папрокаў і прыдзірак. 
Тут перад ёю не навісала цень пекла, куды кідаюць 
бяздзетных, і тут ніхто не перашкаджаў жартаваць і 
смяяцца. 

Іншы раз Кушум не хапала партнёра, і яна кліка- 
ла.свайго маладога дзевера Нагендра згуляць з імі 
ў карты. Бінадзіні спрабавала пярэчыць, аднак На- 
гендра толькі пасмейваўся з яе пратэстаў. Маладосць 
не хоча верыць, што ў жыцці адно часта цягне за са- 
бой зусім іншае і што нявінная гульня, напрыклад, 
можа паступова прывесці да чаго-небудзь вельмі сур'- 
ёзнага. 

Ды, зрэшты, Бінадзіні і не праяўляла ніякай цвёр- 
дасці. Калі справа даходзіла да гульні ў карты, яе не 
трэба было доўга ўпрошваць. 

Вось так і пачаў Нагендра сустракацца з Бінадзі- 
ні. Ён часта прайграваў, бо яго ўвагу займалі не кар- 
ты, а сёе-тое больш цікавае і жывое. Ад Кушум не 





І Ману- міфічны роданачальнік чалавечага роду, якому 
прыпісваецца складанне «Законаў Ману», што вызначаюць пра- 
вілы паводзін і грамадскія абавязкі індусаў. 

ўтаілася сапраўдная прычына пройгрышаў Нагендра. 
І ад Бінадзіні таксама. 

Я ўжо гаварыў, што маладосць часта не разумее 
значэння сваіх учынкаў. Кушум думала, што гэта вель- 
мі цікавая забава, і ёй хацелася давесці яе да канца. 
Маладосць заўсёды радуецца, калі бачыць, як прабі- 
ваецца з-пад зямлі свежая крыніца кахання. 

Бінадзіні таксама не бачыла ў гэтым нічога кепска- 
га: жаданне выпрабаваць на сэрцы мужчыны сваю 
прывабную сілу можа быць іншы раз незаконным, але 
яно заўсёды натуральнае і зразумелае. 

Здарылася так, што ў час гульні, калі пяцёркі змя- 
няліся чацвёркамі, двое ігракоў у нейкі момант зразу- 
мелі адно аднаго. Акрамя ўсявышняга, гэта заўважыў 
і трэці ігрок і парадаваўся ад душы. 

Аднойчы апоўдні Бінадзіні, Кушум і Нагендра 
зноў гулялі ў карты. Пачуўшы плач свайго хворага 
дзіцяці, Кушум выйшла. Нагендра паспрабаваў за- 
гаварыць з Бінадзіні. Але ён сам не разумеў, што 
гаварыў: сэрца яго моцна білася, у скронях стукала. 

тут усёпераможная маладосць аказалася мацней 
за стрыманасць Нагендра. Схапіўшы Бінадзіні за 
рукі, ён з сілай прыцягнуў яе да сябе і пацалаваў. 

Гэты ўчынак прымусіў Бінадзіні загарэцца ад 
гневу і сораму. Яна хацела вызваліць свае рукі, і Ё, 
гэты момант у пакоі з'явілася трэцяя асоба. Іх заў- 
важылі! Нагендра рушыў да выхада, не адважваю- 
чыся падняць вочы. 

-- Пані, вас кліча пётка,-- абыякава сказала слу- 
жанка. Бінадзіні ледзь не заплакала, але стрымалася, 
бліснула вачамі ўслед Нагендра і пайшла за служан- 
кай. 

Служанка значна зменшыла тое, што бачыла, іў 
сто разоў перабольшыла тое, чаго не бачыла, і выклі“ 
кала гэтым цэлую буру на жаночай палавіне дома 
Байданатха. Становішча Бінадзіні лягчэй уявіць сабе, 

чым апісаць. Схіліўшы галаву, яна цярпела ўсё, не 
спрабуючы нават апраўдацца. І тады Байданатх ра- 
шыў, што яму ўжо не дачакацца таго, хто дазволіў бы 
яму выканаць свой абавязак перад продкамі, і сказаў: 
«Прэч з майго дому, аблудніца!» 

Бінадзіні зачынілася ў спальні і кінулася на ло- 
жак. 

Яе вочы былі сухія, але яны гарэлі, як паўднёвае 
сонца ў пустыні. Потым, калі згусціўся змрок і ў са- 
дзе закаркалі вароны, яна выйшла з дому. Зоркі ззя- 
лі над яе галавой. Яна ўспомніла сваю маці, бацьку, 
і слёзы пацяклі па яе шчоках. 

Бінадзіні пакінула дом свайго мужа. З таго часу 
ніхто не мог яе знайсці. Гады Бінадзіні яшчэ не ве- 
дала, што выканала свой абавязак, і ўжо насіла ў са- 
бе таго, хто мог бы адчыніць яе мужу дарогу да рай- 
скай асалоды. 


П 


Дзесяць гадоў прайшло пасля апісаных вышэй па- 
дзей. За гэты час Байданатх яшчэ больш разбагацеў. 
Ён пакінуў вёску, купіў вялікі дом у Калькуце і цяпер 
жыў у горадзе. 

Чым больш расло яго багацце, тым больш ён тур- 
баваўся пра нашчадка. За дзесяць гадоў ён два разы 
жаніўся, але гэтыя шлюбы нараджалі толькі хатнія 
свары. У доме Байданатха вечна тоўпіліся астролагі, 
пандыты, знахары і саніясі. У ход пусцілі амулеты, 
лекавыя карэнні і патэнтаваныя сродкі. З касцей каз- 
лянят, якія прынеслі ў ахвяру ў Калігхаце", утвары- 
лася б такая куча, што славутая піраміда "Тамерлана 
здалася б гурбачкай. Але ўсё гэта не магло стварыць 





ГКалігхат- вялікае сяло на поўдні ад Калькуты, У 
якім знаходзіцца славуты храм багіні Калі. 


166 


крохкіх костачак і жывой плоці таго маленькага ча- 
давечка, які павінен быў заняць месца гаспадара ў вя- 
лікім палацы Байданатха. І калі Байданатх думаў, што 
не яго сын, а нехта чужы будзе есці яго хлеб, кавалак 
не лез яму ў горла. 

Байданатх узяў яшчэ адну жонку -- няма ў свеце 
канца надзеям, як няма ліку нявестам на выданні. 

Астролагі вывучылі гараскоп маладой і сказалі, 
што шчаслівае спалучэнне зорак гаворыць пра скорае 
з'яўленне ў доме Байданатха нашчадка. Аднак прай- 
шло шэсць гадоў, а ўдалае спалучэнне зорак так і за- 
сталося ўсяго толькі спалучэннем зорак. 

Байданатх быў блізкі да адчаю. Нарэшце, па па- 
радзе пандзітаў, якія добра ведалі шастры, ён рашыў 
зрабіць небывалае ахвяраванне. Велізарныя выдаткі не 
палохалі Байданатха: малілася не менш сотні брах- 
манаў. 

У тыя дні страшэнны голад прыйшоў у Біхар, Бен- 
галію і Арысу, людзі хадзілі, як цені. Пакуль Байда- 
натх думаў пра тое, хто будзе есці яго хлеб, галодныя 
з тугой глядзелі на пустыя міскі і думалі пра тое, што 
яны будуць есці. 

І вось у адзін з тых дзён чацвёртая жонка Байда- 
натха выпіла святой вады, у якой абмылі ногі сто 
брахманаў. Потым сто брахманаў наеліся рысу. Апоў- 
дні яны закусілі яшчэ лепш. Гліняныя гаршкі, выма- 
заныя тварагом і маслам, якія засталіся пасля пача- 
стунку, давялося вывозіць на муніцыпальных тачках. 
Але тут галодныя адчулі пах ежы і пачалі збірацца 
каля дома Байданатха, і яму давялося наняць некаль- 
кі лішніх вартаўнікоў -- інакш нельга было адагнаць 
галодных ад варот. 

І ўсё ж такі аднойчы раніцай здарылася вось што. 

Таўстапузы саніясі размясціўся на мармуровай 
тэрасе дома Байданатха і прагна еў чарговы манны 
пудзінг, запіваючы яго малаком. Байданатх, накінуў- 

шы на сябе чадор" і малітвенна склаўшы рукі, сціпла 
сядзеў на падлозе, назіраючы за свяшчэннай трапе- 
зай. У гэты момант змучаная, знясіленая жанчына з 
худым дзіцём, ухіліўшыся нейкім чынам ад пільнага 
вока вартаўнікоў, з'явілася на тэрасе і сказала слабым 
голасам: 

-- Бабу, дай нам хоць крыху ежы. 

-- Гурудаял! -- закрычаў патрывожаны Байда- 
натх.-- Эй, дзе ты, Гурудаял! 

Тады, убачыўшы, што гаспадар злуецца, жанчына 
ціхенька папрасіла: 

-- Мне не трэба. Дай паесці хлопчыку. А мне ні- 
чога не трэба... 

Але тут з'явіўся Гурудаял і выгнаў маці, а з ёюі 
хлопчыка, знясіленага, галоднага хлопчыка, адзінага 
сына Байданатха. 

А тым часам сто тлустых брахманаў і трое ўкор- 
мленых саніясі каторы ўжо раз усялялі ў Байданатха 
надзею на тое, што ў яго будзе нашчадак, і з пачуццём 
уласнай годнасці прыняліся за пачастунак. 


1898 





І Чадор- накідка. 


56161616151651616161616151515] 


Каранацыя 





На вяселлі Набендушакхора і Арунлекхі бог Іра- 
джапоці, схаваны ад вачэй смертных клубамі дыму 
цырыманіяльнага агню, злёгку ўсміхнуўся. На жаль, 
тое, што служыць багам толькі забавай, нам далёка 
не заўсёды прыносіць радасць. 

Бацьку жаніха, Пурнендушакхора, добра ведалі 
высокапастаўленыя англійскія чыноўнікі. Ён плыў па 
моры жыцця, умела карыстаючыся вяслом «салам», і 
хутка дабраўся да крутых маланаселеных берагоў, 
дзе пражывалі райбахадуры. 

У яго былі ўсе дадзеныя дзеля таго, каб дасягнуць 
яшчэ больш цяжкадаступных вяршынь гонару. 
У пяцьдзесят пяць гадоў ён накіраваў свой пражэрлі- 
вы погляд на ахутаныя лёгкай смугой пікі, дзе пра- 
жывалі тыя, хто ўдастоены тытула раджы. 

І раптам ён нечакана апынуўся ў свеце, дзе не бы- 
ло ніякіх званняў. На пахавальным вогнішчы яго шыя, 
натруджаная бясконцымі паклонамі, набыла нарэш- 
це спакой. 

Навука сцвярджае, што энергія не знікае, а толькі 
мяняе формы і мэты ўжывання. Гэтак жа і энергія па- 
клонаў, пастаянная спадарожніца капрызнай Лакшмі, 
толькі перамясцілася з плеч бацькі на плечы сына, 
быццам гарбуз, які падкідаюць хвалі. Юная галава 
Набенду пачала няспынна схіляцца ля дзвярэй англі- 
чан. 

Традыцыі сям'і, з якой Набенду ўзяў сваю другую 

жонку, былі зусім іншыя. (Першая жонка ІНабенду 
памерла, не пакінуўшы дзяцей.) 

Блізкія людзі і паважалі старэйшага брата буду- 
чай жонкі Набенду -- Праматханатха і лічылі яго 
ідэалам ва ўсіх адносінах. Ён быў бакалаўрам мастацт- 
ваў і ад прыроды быў надзелены розумам. Разам з 
тым ён не атрымліваў вялікай платы, не меў уплыво- 
вых заступнікаў і наогул жыў сціпла, таму што тры- 
маўся воддаль ад англічан, гэтак жа як і яны ад яго. 
Таму ён не прыцягваў увагі людзей, якія знаходзілі- 
ся па-за асяроддзем яго родных і знаёмых. 

Але Праматханатх пабываў у Англіі і правёў там 
некалькі год. Выхаванасць англічан пакарыла юнака, 
які забыў на час аб пакутах і ўніжэннях роднай кра- 
іны. Дамоў ён прыехаў у еўрапейскім касцюме. 

У першы момант братоў і сясцёр гэта крыху збян- 
тэжыла, але ўжо праз некалькі дзён яны знайшлі, 
што еўрапейскі касцюм надзвычай падыходзіць да іх 
любімца, і паступова самі захапіліся чужаземнымі 
модамі. 

Вярнуўшыся на радзіму, Праматханатх рашыў па“ 
казаць прыклад таго, як трэба трымаць сябе на роў- 
най назе з англічанамі. 

-- Той, хто сцвярджае, што перад імі трэба аба- 
вязкова схіляць галаву, паказвае толькі сваю нікчэм- 
насць і несправядлівы да англічан,-- заявіў ён. 

Праматханатх прывёз з Англіі рэкамендацыйныя 
пісьмы ад шэрага ўплывовых асоб і набыў некаторую 
вагу сярод мясцовых англічан. Яго з жонкай нават 
пачалі запрашаць на чай, на абед, на розныя спабор” 
ніцтвы і забавы. Поспех п'яніў Праматханатха і пры- 
водзіў яго ў захапленне. 

У гэты час кампанія ў сувязі з адкрыццём новай 
лініі запрасіла многіх асоб, якія былі блізка да ўлад 
і карысталіся павагай, праехаць разам з губернатарам 
па новай дарозе. Праматханатх быў у іх ліку. У даро- 

зе назад паліцэйскі інспектар груба і бесцырымонна 
ссадзіў з цягніка некалькі паважаных індусаў. Убачыў- 
шы, што апрануты па-еўрапейску Праматханатх збі- 
раецца пакінуць цягнік разам з імі, інспектар звярнуў- 
ся да яго: 

--. Чаму вы ўсталі, сэр? Сядайце, калі ласка, пра- 
шу вас. 

Такая павага выклікала ў Праматханатха ў першы 
момант прыліў ганарыстасці. 

Але калі цягнік рушыў, яму пачало здавацца, што 
апошнія праменні сонца, якое садзілася дзесьці за по- 
лем, за далёкім лесам, быццам фарбаю сораму, залілі 
ўсю краіну ружовым святлом. Праматханатх, адзін, У 
пустым купе, пачаў уважліва ўглядацца ў край лесу, 
за якім'ляжала яго родная Бенгалія, і глыбока заду- 
маўся. Сэрца яго сціснулася ад нянавісці і агіды, а з 
вачэй закапалі слёзы... 

Ён успомніў прытчу пра асла, які ўявіў, што паша- 
ну аддаюць яму, а не ідалу, якога ён вязе. 

«Праўда, у адным я адрозніваюся ад асла,-- думаў 
Праматханатх.-- Я ўсё ж змог зразумець, што людзі 
пакланяюцца не мне, а маёй паклажы». 

Дома Праматханатх склікаў дзяцей, распаліў агонь 
і пакідаў у яго ўсё сваё еўрапейскае адзенне, Высока 
ўскінулася полымя, і дзеці весела скакалі ля агню. 
З гэтага часу Праматханатх адмовіўся ад чаю і заку- 
сак у англійскіх дамах і зноў замкнуўся ў сваёй хатняй 
крэпасці. А выгнаныя з цягніка ўладальнікі тытулаў 
па-ранейшаму ўніжана ківалі турбанамі ля дзвярэй 
англічан. 

Па злоснай іроніі лёсу няшчасны Набенду Шэкхор 
ажаніўся з сярэдняй сястрой Праматханатха. 

Набенду лічыў, што выгадна ажаніўся: дзяўчаты 
з гэтага дома былі адукаваныя, выхаваныя, прыго- 
жыя. Са свайго боку ён усяляк імкнуўся падкрэсліць; 
што і яны не прайгралі, парадніўшыся з ім. Быццам 

незнарок ён выцягваў з кішэні пісьмы, якія яго бацька 
атрымліваў ад саноўчых англічан, і паказваў іх шва- 
геркам. Але, калі ён заўважыў на вішнёвых вуснах 
з'едлівую ўсмешку, якая нагадвала бліскучы кончык 
кінжала, што высоўваўся з аксамітавых ножан, неба- 
рака пачаў разумець, куды ён трапіў. 

--. Я зрабіў вялікую памылку,-- казаў ён сабе. 

амай прыгожай і развітай была старэйшая сястра 
Праматханатха -- Лабаньялекха. Аднойчы яна разам 
з Арунлекхай паставіла на выступ каміна ў спальні 
Набенду пару англійскіх чаравікаў і размалявала іх 
кінаварам. Наперадзе свавольніцы паставілі дзве за- 
паленыя свяцільні, кветкі, сандалавую пасту, запалілі 
плашку з духмяным алеем. 

Як толькі Набенду ўвайшоў у пакой, сёстры ўзялі 
яго за вушы. 

-- Пакланіся свайму заходняму ідалу, і тады атры- 
маеш па яго ласцы павышэнне ў званні,-- загадалі 
яны. 

Трэцяя сястра, Кіранлекха, доўга вышывала на 
чадоры добрую сотню распаўсюджаных англійскіх 
прозвішчаў накшталт Джонса, Сміта, Браўна, Томса- 
на і да т. п. і, нарэшце, урачыста ўручыла падарунак 
Набенду. 

Шашанлекху, чацвёртую сястру, можна было б на- 
огул не прымаць у разлік з прычыны маленства. Але 
і яна ўнесла прапанову: 

--. Браток, давай я зраблю табе ражанец, і ты змо- 
жаш паўтараць сам сабе імёны сахібаў. 

Старэйшыя сёстры асадзілі дзёрзкае дзеўчаня: 

--. Ідзі і больш не фамільярнічай з дарослымі. 

Набенду злаваўся ў душы і адчуваў сябе вельмі 
няёмка. Але не бачыцца з сёстрамі ў яго не хапала 
сіл, яны пакарылі яго сваёй прывабнасцю. Асабліва 
старэйшая, у якой чароўнасць сапернічала са з'едлі- 
васцю, 


172 


Набенду быў падобны на матылька з абпаленымі 
крыламі, у сваёй сляпой лютасці ён толькі недарэчна 
круціцца на месцы. 

Кампанія швагерак канчаткова захапіла Набен- 
ду. 

2 Я зусім не імкнуся дабівацца прыхільнасці са- 
хібаў,- запэўніваў ён. 

Ён ішоў на паклон да губернатара, а швагеркам 
казаў, што ідзе паслухаць прамову Сурэндраната 
Банерджы. Ідучы на вакзал засведчыць сваё шанаван- 
не віцэ-губернатару, які вяртаўся з Дарджылінга, На- 
бенду прытвараўся, што сустракае дзядзьку. 

Небараку было вельмі цяжка захоўваць раўнава- 
гу, стоячы адной нагой у лодцы сахібаў, а другой у 
лодцы швагерак. Але сёстры далі сабе слова зламаць 
першую лодку. 

Прайшла чутка, што ў дзень нараджэння каралевы 
Вікторыі Набенду ўзыдзе на першую прыступку лес- 
віцы, якая вядзе да неба -- атрымае тытул райбаха- 
дура. Аднак ён не адважваўся даверыць радасную 
вестку швагеркам і толькі аднойчы вечарам, калі яркі 
асенні месяц прытупіў яго пільнасць, хвалюючыся, 
выказаў свае думкі жонцы. 

На другі дзень Арунлекха накіравалася ў палан- 
кіне да старэйшай сястры і, плачучы, пачала скардзіц- 
ца на свой лёс. 

-- НУ, не вырасце ж хвост у твайго мужа, калі ён 
стане райбахадурам, навошта ж ты так пакутуеш,-- 
пярэчыла сястра. 

Арунлекха ўпарцілася. 

--. Не, не, дзідзі, я згодна стаць кім хочаш, толькі 
не райбахадурыхай. 

Яе антыпатыя да гэтага тытула была выклікана 
тым, што адзін з яе знаёмых, Бхутанатх-бабу, быў рай- 


бахадурам, і ёй не хацелася быць падобнай на яго 
жонку. 

Лабанья доўга пераконвала сястру згадзіцца стаць 
райбахадурыхай. Але нічога не дапамагло, і яна на- 
рэшце згадзілася дапамагчы сястры. 

Муж Лабаны, Нілратан, працаваў у Башкары. 
У канцы восені яны запрасілі Набенду да сябе. Ён 
быў невыказна рады і зараз жа пайшоў на вакзал. 
Прычым, калі ён садзіўся ў вагон, левая рука ў яго 
не дрыжала. З гэтага трэба зрабіць вывад: вера ў тое, 
што левая рука дрыжыць перад няшчасцем, усяго 
толькі сляпыя забабоны. 

Асенняе паветра Захаду пайшло на карысць Ла- 
баньі,-- яе прыгажосць расквітнела яшчэ больш. Вя- 
сёлая ўсмешка не сыходзіла з яе вуснаў, чымсьці на- 
гадваючыя кветкі на дрэве каш, якія распусціліся пад 
асеннім сонцам на пустынным беразе ракі. 

Зачараваны Набенду як быццам убачыў куст жас- 
міну ў квецені, увесь у халодных кроплях расы, якая 
зіхацела ў праменнях ранішняга сонца. 

Клімат Захаду і задавальненне бачыць швагерку 
прынеслі карысць і Набенду. Ён патаўсцеў, прайшла 
яго худзізна. 

Ап'янелы ад здароўя, пакораны клопатамі і пры- 
гажосцю швагеркі, Набенду адчуваў сябе на сёмым 
небе. 

Паўнаводны Ганг, які працякаў за садам, каціў 
свае шумныя воды ў бязмэтным бегу і, здавалася, 
увасабляў нястрымнае вар'яцтва Набенду. 

Раніцай госць гуляў па беразе ракі, і мяккія пра- 
менні асенняга сонца, як сустрэча з каханай, напаў- 
нялі яго пачуццём задаволенасці жыццём. Потым ён 
вяртаўся ў дом і дапамагаў швагерцы гатаваць абед, 
на кожным кроку праяўляючы невуцтва і нязграб- 
насць. Аднак дурны невук зусім не стараўся выпра- 
віць свае памылкі ўважлівасцю і трэніроўкай, бо хоць 
кожны раз і лаяў сябе, але папрокі і вымовы швагер- 
кі яго зусім не ахалоджвалі. 

Як малое дзіця, ён быў на дзіва бездапаможны, 
няўмелы і няёмкі ў самым простым -- не мог нават 
зняць каструлю з агню або паглядзець за рысам, каб 
ён не падгарэў, не мог пакласці ў блюда колькі трэба 
солі, перцу або іншых прыпраў. 

Спачувальныя насмешкі і жартаўлівая лаянка 
швагеркі толькі радавалі яго. 

Удзень голад, нецярпенне, апетытнасць блюд, а 
таксама тыранія і чароўная ветлівасць гаспадыні, ці- 
каўныя позіркі сваякоў не давалі яму па-сапраўднаму 
ацаніць абед. 

Пасля абеду гулялі ў карты. І тут Набенду не пра” 
яўляў ніякіх здольнасцей. Ён хаваў карты, падгляд- 
ваў, страшэнна спрачаўся і ўсё ж ніяк не мог выйграць. 
Пройгрыш ён катэгарычна адмаўляўся прызнаць і 
пярэчыў да хрыпаты. Нечалавечыя намаганні, якія 
ён прыкладаў, каб не рабіць памылак, не дапамагалі -- 
ўсё роўна праігрываў. 

Аднак у адным Набенду стаў непазнавальны. Ён 
зусім забыўся, што галоўная мэта яго жыцця -- па- 
кланенне сахібам. Усім сэрцам ён адчуваў, колькі ра- 
дасці можа даць павага і клопаты родных. Разам з 
тым ён трапіў у зусім іншую атмасферу. Нілратан, 
муж Лабаныьі, займаў даволі буйную пасаду ў судзе 
і зусім не спрабаваў выклікаць прыхільнасць да ся- 
бе сахібаў. 

22 Няма ніякага сэнсу, дарагі,-- нязменна заяўляў 
Нілратан,-- калі ветлівасць застаецца без адказу, то 
колькі ні давай сам, нічога не атрымаеш узамен. Ня- 
хай пясок пустыні асляпляльна белы, але хіба на ім 
можна сеяць? Сей на чарназёме, калі хочаш сабраць 
ураджай. 

Зусім неспадзявана Набенду згаджаўся з погля- 
дамі Нілратана. Праўда, яму не даводзілася клапаціц- 
ца аб ураджаі. Перспектывы атрымання тытула рай- 
бахадура раслі самі сабой на апрацаванай бацькам і 

ім самім глебе. Яе больш не трэба было паліваць. Ка- 
лісьці ён, затраціўшы вялікія сродкі, збудаваў у гора- 
дзе іпадром -- прадмет асаблівага захаплення англі- 
чан. 

Якраз у той час, калі Набенду гасціў у Бакшары, 
ствараўся Кангрэс. Збіралі сродкі, і Нілратану пры- 
слалі падпісны ліст. Калі Нілратан з лістом у руках 
увайшоў у пакой, Набенду бесклапотна гуляў з Ла- 
баньёй у карты. 

-- Трэба падпісацца,-- сказаў гаспадар. 

Набенду пабляднеў -- ранейшыя звычкі ўзялі ў ім 
верх. Лабанья ўсклікнула: 

-- Глядзі, будзь асцярожны. Каб твой іпадром не 
пайшоў прахам. 

Набенду выпучыў грудзі. 

-- Ты, напэўна, думаеш, што гэтая думка не дасць 
мне спаць па начах. 

Нілратан супакойваў госця: 

-- Не турбуйся, тваё імя не паявіцца ні ў адной 
газеце. 

Быццам у роздуме Лабанья адказала: 

-2. Усё-такі небяспечна. Хіба часам не здараецца, 
што... 

Набенду раззлаваўся. 

-- Нічога асаблівага не здарыцца, калі нават маё 
імя трапіць у газеты,-- сказаў ён, выхапіў ліст у Ніл- 
ратана і адным махам падпісаўся на тысячу рупій. 
У душы ён, вядома, спадзяваўся, што яго ахвяраванне 
газеты абыдуць маўчаннем. 

-- Што гэта ты нарабіў? -- схапілася за галаву 
Лабанья. 

-- Хіба я зрабіў што-небудзь дрэннае? --- ганар- 
ліва запярэчыў Набенду. 

-- А раптам цяпер чыгуначны кандуктар, прыказ- 
чык у еўрапейскім магазіне або грум на іпадроме раз- 
злуюцца і адмовяцца прыняць запрашэнне на свята 

пуджы!, не стануць піць з табой шампанскае і ляпаць 
цябе па плячы,-- сказала Лабанья. 

-- Напэўна, я памру тады ў сябе дома ў адзіно- 
це,-- высакамерна адказаў Набенду. 

Праз некалькі дзён, чытаючы за чаем газету, На- 
бенду наткнуўся на пісьмо, падпісанае нейкім Х-ам. 
Аўтар празмерна дзякаваў Набенду за ахвяраванне 
ў фонд Кангрэса і заяўляў, што ўступленне Набенду 
ў рады кангрэсістаў «нязмерна павялічыла сілу нашай 
арганізацыі». 

Павялічваць сілу Кангрэса! О, нябожчык сейбіт, 
Пурнендушакхор! Хіба для гэтага ты нарадзіў на 
індыйскай зямлі няшчаснага Набенду? 

Непрыемнасць змешвалася з радасцю. Значыць, ён 
не такі ўжо маленькі чалавек, калі англічане і кангрэ- 
сісты напружана сочаць за вудачкай, нецярпліва ста- 
раючыся злавіць на кручок такую вялікую рыбу. 

Усміхаючыся на ўвесь твар, Набенду пайшоў па- 
казаць газету Лабанье. Яна зрабіла выгляд, што здзі- 
вілася: 

-- О, божа мой, хто мог усё гэта адкрыць! Хто ж 
гэты вораг, каб яго пяро з'елі чэрві, каб пясок набіўся 
ў яго чарніліцу, каб згніла папера, на якой ён піша. 

Набенду засмяяўся: 

-- Ды не праклінай жа ты яго. Я дарую і бласлаў- 
ляю аўтара гэтага пісьма, і хай стануць залатымі яго 
пяро і чарніліца. 

раз два дні па пошце прыйшла газета, якая выда- 
валася англічанамі, варожая Кангрэсу. У ёй за подпі- 
сам «Дасведчаны» было надрукавана абвяржэнне на- 
таткі ў кангрэсісцкай газеце. Аўтар абвяржэння пісаў, 
што ніхто з тых, хто ведае Набенду, ніколі не паверыць 
паклёпніцкім выдумкам. Як леапард не можа вызва- 
ліцца ад сваіх чорных плям, так не можа і чалавек, 

падобны на Набенду, стаць кангрэсістам. Набенду- 
бабу для гэтага занадта заможны чалавек, ён не ба- 
калаўр, які шукае работу, і не беспрацоўны адвакат. 
Ён не з тых, хто, пакруціўшыся ў Англіі і няўмела 
пераймаючы еўрапейскія манеры і моды, спрабуе ўцер- 
ціся ў англійскае грамадства і, пацярпеўшы няўдачу, 
расчараваны, адыходзіць ад яго. Таму хіба ён мог... 
і“т,-224; дага, 

О нябожчык бацька, Пурнендушакхор! Як мог ты 
памерці, заваяваўшы такое прызнанне і давер у англі- 
чан! 

Гэтым пісьмом, як паўлінавым хвастом, можна было 
пакрасавацца перад Лабаньёй. Пісьмо неабвержна 
даказвала, што Набендушакхор належыць да ўплы- 
вовых і заможных асоб, а зусім не да невядомых 
няўдачнікаў. 

Лабанья зноў прыкінулася вельмі здзіўленай: 

--. Які незвычайны, цудоўны прыяцель напісаў гэ- 
тую нататку! Напэўна, кандуктар, каміваяжор або 
які-небудзь музыкант! 

-- Ты павінен напісаць абвяржэнне,-- сказаў 
Нілратан. 

-- Хіба гэта так ужо неабходна? Ці мала што 
гавораць, хіба ўсё трэба абвяргаць,-- нядбайна адка- 
заў Набенду. 

Лабанья залілася гучным смехам. Набенду быў 
азадачаны: 

-- Чаго ты смяешся? 

Але швагерка рагатала з нястрымнай сілай. Яна 
трапятала ад смеху, як ліяна ад ветру. 

Вострае джала насмешлівага рогату ўкалола На- 
бенду. Ён збянтэжыўся і засмучана запытаў: 

-- Ты, напэўна, думаеш, што баюся я напісаць 


абвяржэнне? 
-- Ятакі думала. Ты ўсё яшчэ хочаш выратаваць 
свой іпадром, бо з ім звязана столькі надзей. Між 

іншым, чалавеку ўласціва спадзявацца да самай смерці. 

г. Відавочна, таму я не хачу пісаць абвяржэнне,-- 
злосна ўсклікнуў небарака і схапіў чарніліцу і пяро. 

Аднак абвяржэнне атрымлівалася занадта вялым. 
Лабаны і Нілратану давялося ўзяць на сябе абавязкі 
рэдактараў. 

Здавалася, яны пяклі лучы!. Каб цеста было больш 
мяккае, Набенду падліваў ваду і масла і старанна яго 
раскатваў, а абодва яго памочнікі не менш старанна 
падбаўлялі агню, каб пячэнне атрымалася сухім і га- 
рачым. 

Яны напісалі, што ўнутраныя ворагі больш страш- 
ныя за іншых ворагаў. Для ўрада Індыі фанабэрыстая 
англа-індыйская кампанія больш небяспечная за рускіх 
і патанаў. Менавіта яна больш за ўсё перашкаджае 
ўмацаванню вузаў дружбы паміж урадам і народам. 
А англа-індыйскія газеты, як камень, на шляху да 
пашырэння гэтай дружбы, над чым упарта працуе 
Кангрэс, і г. д. 

У душы Набенду адчуваў страх, а часам яго ахоп: 
лівала радасць. «Якое ўважлівае пісьмо! Я ніколі сам 
не змог бы так напісаць». ; 

Неўзабаве ў многіх газетах пачалася бурная ды- 
скусія ў сувязі з уступленнем Набенду ў Кангрэс і яго 
ўзносам у фонд партыі. 

Сам Набенду быў у роспачы. ІЦвагеркі характа- 
рызавалі яго як бясстрашнага патрыёта, а Лабанья 
ўсміхалася: «Рашаючыя выпрабаванні, дружа, у цябе 
яшчэ наперадзе». 

Аднойчы раніцай, перад купаннем, калі Набенду 
намашчваў сябе і рупліва стараўся дастаць цяжкада- 
ступныя часткі спіны, слуга прынёс візітную картку; на 
якой быў уласнаручны подпіс самаго пана акруговага 
суддзі. 





І Лучы- праснакі. 

З унутраных пакояў за'ім з усмешкай назірала 
Лабанья. 

З суддзёй нельга было сустрэцца, не намасціў- 
шыся. Набенду біўся, як рыба на патэльні. Ён імгнен- 
на памыўся, апрануўся і, задыхаючыся, выбег у пя- 
рэдні пакой. 

Служанка сказала, што сахіб доўга яго чакаў і на- 
рэшце пайшоў. 

Вызначыць, хто быў больш вінаваты ў гэтай хлус- 
ні -- служанка ці пані,-- было б цяжка нават самому 
педантычнаму маралісту. 

Устрывожанае сэрца Набенду трапяталася, як ад- 
рэзаны ў яшчаркі хвост. Ні за ядой, ні ў час адпачынку 
ён не ведаў ні хвіліны спакою. 

Лабанью разбіраў смех, але яна, робячы выгляд, 
што нічога не ведае, увесь дзень спагадліва пыталася 
ў Набенду: 

-- Што з табой, ці не захварэў ты? 

Набенду праз сілу ўсміхаўся. Ён адказаў так, як 
і след: 

-. Аб якой хваробе можа ісці гаворка ў тваім 
доме? "вая прысутнасць вылечвае ад усіх хвароб. 

Усмешка знікла з яго вуснаў. Ён пачаў разважаць: 
«Я зрабіў узнос у фонд Кангрэса, напісаў у газету 
рэзкае пісьмо і, у давяршэнне да ўсяго, прымусіў ча- 
каць сахіба-суддзю. Што ён цяпер падумае пра мяне 
О бацька, о Пурнендушакхор! Па злому лёсу я ўвесь 
час здаюся зусім не такім, якім я ёсць». 

На другі дзень Набенду прыбраўся, надзеў вялізны 
турбан, у кішэню паклаў гадзіннік з ланцужком. 

-- Ты куды? -- спытала Лабанья. 

-- Ды ў мяне тут адна справа... 

Лабанья больш нічога не сказала. 

Як толькі Набенду падышоў да дзвярэй дома 
сахіба і пачаў даставаць візітную картку, швейцар 
заявіў: 

2 Сахіб заняты. 

Тады ён дастаў з кішэні дзве рупіі. Швейцар па- 
спешліва пакланіўся. 

2 Нас пяцёра;-- дадаў ён. 

Набенду спрытна дастаў дзесяць рупій, і праз 
некалькі хвілін яго запрасілі да сахіба. 

Надзеўшы халат і пантофлі, сахіб чытаў газету. Ён 
пальцам паказаў Набенду на крэсла і, не адрываючы 
вачэй ад газеты, спытаў: 

г. Што вам ад мяне трэба, бабу? 

Набенду дрыготкім голасам, нервова перабіраючы 
ланцужок ад гадзінніка, прамовіў: 

-- Учора... вы былі такі добры... наведалі мяне, 
але... 

Сахіб грозна насупіў бровы і перастаў чытаць 
газету. 

22. Наведаў! Што за глупства вы вярзеце, бабу! 

Успацеўшы ад перапуду, Набенду мармыча: 

-- Даруйце... умаляю, даруйце... выйшла нейкая 
памылка... які сорам,--і неяк выбраўся з кабінета 
сахіба. 

Нават уначы, лежачы ў пасцелі, ён, як кашмар, чуў 
голас: «Бабу, вы немагчымы ідыёт!» 

Калі Набенду цягнуўся дадому, яму прыйшла ў га- 
лаву думка: «Суддзя, відаць, да гэтага часу гневаецца 
і таму зрабіў выгляд, што зусім не быў у мяне. О маці- 
зямля, вырашы мае сумненні». Але просьба Набенду 
не была пачута, і ён вярнуўся дадому. 

Лабаныі ён сказаў, што хадзіў па ружавую ваду,-- 
прасілі паслаць дамоў. Расказ быў парушаны паяўлен- 
нем канстэбляў, іх было чалавек шэсць. Канстэблі 
выцягнуліся пры з'яўленні Набенду, моўчкі ўсмі- 
хаючыся. 

-- Цябе, відаць, прыйшлі арыштаваць за ўзнос у 
касу Кангрэса? --- смеючыся, спытала Лабанья. 

эсць канстэбляў працягнулі шэсць далоняў: 

-- Бакшыш, бабу-сахіб. 

-- Бакшыш, які бакшыш? -- здзіўлена спытаў 
Нілратан, які выйшаў з суседняга пакою. 

-- Пан наведаў сёння сахіба-суддзю. 

--. О, сахіб-суддзя сёння распрадаваў ружавую 
ваду. Раней ён штосьці ніколі не займаўся гэтым,-- 
сказала Лабанья. 

Няшчасны Набенду яскрава ўявіў сабе ўсю жахлі- 
васць сітуацыі і замармытаў такую бязглуздзіцу, што 
ніхто нічога не мог зразумець. 

-- Няма за што даваць вам бакшыш,-- сказаў Ніл- 
ратан.-- Бакшыша не будзе. , 

Набенду сарамліва выцягнуў з кішэні банкноту: 

-- Яны людзі бедныя, ім трэба што-небудзь даць. 

Нілратан выхапіў банкноту з рук няшчаснага: 

-- Ёсць людзі больш бедныя, я аддам грошы ім. 

Набенду быў вельмі ўстрывожаны тым, што яму 
не дазволілі хоць крыху ўміласцівіць духаў грознага 
Ісвара!. Калі канстэблі, кідаючы грозныя погляды, 
сабраліся выходзіць, Набенду жаласліва паглядзеў У 
іх бок, быццам без слоў даючы ім зразумець: «Вы 
бачыце, паны, я не вінаваты». 

У Калькуце адкрыўся з'езд Кангрэса. Нілратан 
з жонкай вярнуліся ў сталіцу, з імі прыехаў і Набенду. 
На вакзале прадстаўнікі Кангрэса акружылі Набенду 
і выканалі перад ім скокі Шывы. Не было канца ды- 
фірамбам у яго адрас: 

-- Краіна нічога не даб'ецца, пакуль такія права- 
дыры, як вы, не зоймецеся дзейнасцю на яе карысць. 

Набенду не мог не згадзіцца са справядлівасцю 
гэтых слоў. Так, з бляскам і шумам, ён стаў адным 
з лідэраў краіны. 

Калі ён наведваў сходы Кангрэса, усе дружна 
сустракалі яго еўрапейскім прывітаннем -- «гіп, гіп, 





ГІсвар-- у індыйскай міфалогіі бог -- гаспадар сусвету. 

ура!». А вушы радзімы рабіліся ружовымі ад сораму. 

астаў дзень нараджэння каралевы Вікторыі. На- 
бенду не аказалася ў спісе райбахадураў --- званне, 
якое здавалася такім блізкім, знікла, як міраж. 

У той дзень, вечарам, Лабаньялекха запрасіла На- 
бенду і ўрачыста паставіла яму на лоб чырвонай сан- 
далавай фарбай тылак!. Швагеркі надзелі яму на шыю 
гірлянды кветак, а апранутая ў чырвонае Арунлекха 
хавалася за пару'ерамі, толькі вочы яе блішчалі ад 
смеху і сарамлівасці. Сёстры ўклалі ёй у руку вянок 
і дарэмна спрабавалі выцягнуць. Гэты галоўны трафей 
доўгу, да самай ночы, у адзіноце чакаў Набенду. 

-- Сёння мы цябе карануем,-- заявілі швагеркі.-- 
У Індыі больш ніхто не заслужыў такога ўшанавання. 

Толькі сэрца Набенду ды ўсявышні ведалі, ці зусім 
ён супакоіўся. Мы адчуваем наконт гэтага вялікія 
сумненні. Больш таго, мы цвёрда верым, што Набенду 
яшчэ калі-небудзь стане райбахадурам. А пасля яго 
смерці «Піянер» і «Англічанін» будуць разам яго 
аплакваць. А пакуль трохразовае ўра бабу Набенду- 
шакхору -- гіп, гіп, ура, гіп, гіп, ура, гіп, гіп, ура! 

са-зываснаачаыйн нырае ай Ваза аа аса 
І Тылак- адзнака касты. 

Промах 





Абставіны вымусілі мяне пакінуць бацькоўскі дом. 
Не буду тлумачыць, як і чаму гэта здарылася,-- вы 
і так усё зразумееце, калі прачытаеце апавяданне да 
канца. 

Сам я -- сельскі доктар. Дом мой стаіць якраз на- 
супраць паліцэйскага ўчастка. А гэта значыць, што з 
паліцэйскімі я знаёмы не меней, чым з богам смерці. 
Дадам яшчэ, што пакуты, якія зазнае чалавек на зямлі 
ад бога і яго намеснікаў, мне таксама вельмі добра 
знаёмы. Як вядома, каштоўнасць жамчужнага ланцуж- 
ка складаецца з жамчужын, а хараство жэмчугу выяў- 
ляецца найлепей у ланцужку -- вось нейкая падобная 
залежнасць атрымалася іў мяне з паліцэйскім інспек- 
тарам, у выніку чаго наша ўзаемнае пасрэдніцтва ў 
розных справах павялічвала прыбыткі кожнага з нас. 

Сувязі нашы былі трывалыя, і іх заканамернае 
развіццё прывяло да таго, што мы з паліцэйскім ін- 
спектарам Чакраборці зрабіліся шчырымі сябрамі. 
Больш таго, ён так падбіваў мяне ажаніцца з яго га- 
ротнай швагеркай, што ператварыў маё жыццё па 
сутнасці ў пакуту. 

Усё ў тым, што ад першага шлюбу ў мяне засталася 
дачка Шошы. Як я мог даверыць мачысе яе лёс? 
года ў год адзін за адным праходзілі восеньскія дні, 
адзначаныя календаром, як найбольш спрыяльныя для 
вяселля. Усялякія жаніхі, вартыя і не вартыя, заходзілі 

ў вясельны паланкін. Толькі я па-ранейшаму баляваў 
на чужых пірах ў свіце жаніха і сумна вяртаўся дамоў 
адзін. 

Шошы скора павінна было споўніцца трынаццаць 
год. Я разлічваў знайсці ёй жаніха з добрага дома,-- 
значыцца, дзеля гэтага мне трэба было назапасіць 
паболей грошай. А тады ўжо я змог бы заняцца і яшчэ 
адной добрай справай -- пошукамі нявесты для сябе 
самога. 

Вось якраз у такі час, калі я сядзеў і круціў галаву 
над тым, як бы раздабыць грошай, У пакой уваліўся 
Харынатх Мазумдар з вёскі Гуясіі кінуўся мне ў ногі. 
Высветлілася, што ўчора вечарам раптам памерла яго 
дачка-ўдава. Ворагі Жарынатха даслалі інспектару 
ананімнае пісьмо, у якім сцвярджалі, што памерла яна 
нібыта ад аборту. Цяпер паліцыя хоча забраць труп 
для расследавання. Харынатх сказаў, што ён не пера- 
жыве такой жахлівай абразы памяці сваёй дачкі. І та- 
му, раз я доктар і, акрамя таго, блізкі сябар інспекта- 
ра, я павінен нейкім чынам умяшацца ў гэтую справу 
і спыніць яе. 

Сапраўды, шляхі Лакшмі неспазнаныя -- калі ёй 
уздумаецца, яна можа выбраць для свайго паяўлення 
не толькі парадны, але часам і чорны ход. 

Выслухаў я старога, паціснуў плячамі і заклапоча- 
на прамовіў: «Справа складаная»,--і нават прывёў 
яму некалькі паспешліва прыдуманых прыкладаў, ад 
чаго стары затросся ўсім целам і заплакаў, як малое 
дзіця. 

Карацей кажучы, дазвол на пахаванне, а таксама 
сам пахавальны рытуал даводзілі яго да страшэннага 
збяднення. 

У час нашай размовы ў пакой увайшла мая дачка 
Шошы. 

-- Тата, а чаму гэты стары абхапіў твае ногі і пла- 
ча? -- спытала яна ласкавым голасам. 

-- Займайся, калі ласка, сваімі справамі, а гэта 

цябе не датычыцца,-- сярдзіта адказаў я. 

эты выпадак зняў апошнюю перашкоду на дарозе 
нявесты да абранага жаніха. Дзень вяселля быў вы- 
значаны, і падрыхтоўка пайшла поўным ходам. А як 
жа інакш? Гэта ж у дом свёкра ішла адзіная дачка! 

Гаспадыні ў маім доме не было, але спагадлівыя 
суседкі з ахвотай дапамагалі мне. Дапамагаў і бяскон- 
ца ўдзячны мне, але ўшчэнт збяднелы Харынатх. 

Напярэдадні таго дня, калі Шошы па звычаю трэба 
было націраць імбірам, высветлілася, што яна захва- 
рэла на халеру. Хвароба развівалася Хутка. Адчу- 
ваючы, што ўсе мае намаганні дапамагчы ёй дарэмныя, 
я шпурнуў на падлогу прабіркі з бескарыснымі лекамі, 
пабег да Харынатха і прыпаў да яго ног. 

--. Даруй, дада, даруй мне, грэшніку! Але ж, ІЦо- 
шы мая адзіная дачка, больш у мяне няма нікога. 

-- Што вы робіце, доктар? -- усклікнуў разгубле- 
ны Харынатх.-- Гэта я вам вечны даўжнік. Устаньце, 
калі ласка, прашу вас. 

--. Я саграшыў, давёў цябе да галечы, і цяпер мяне 
напаткала адплата -- мая дачка памірае! 

Я пачаў моцна крычаць: 

-- Я загубіў няшчаснага старога, і вось яна, кара! 
О божа, выратуй маю дачку! 

Я сарваў з Харынатха зношаныя палатняныя пан- 
тофлі і пачаў біць сябе імі па галаве. Стары паспешліва 
адабраў іх у мяне. 

дзевяць гадзін раніцы ІШошы раптам зусім па- 
жаўцела, быццам яе ўжо нацерлі імбірам, і назаўсёды 
пакінула гэты свет. 

на другі дзень да мяне з'явіўся інспектар: 

-- Ну вось, больш марудзіць няма чаго, трэба жа- 
ніша. Будзеш пасылаць сватоў? 

ават шайтана не ўпрыгожыла б такая абуральная 
бестактоўнасць да чалавечага гора, але гуманнасць па- 

ліцэйскага інспектара я вельмі добра ведаў з асабістага 
вопыту, таму і вырашыў прамаўчаць. Гэтую своеасаб- 
лівую спагаду сябра я ўспрыняў, як удар бізуна. Сэрца 
можа пакутаваць, але жыццё ідзе сваім парадкам. Я 
павінен быў паклапаціцца, каб набыць прадукты, 
адзенне, нават дровы для пахавальнага вогнішча і 
стужку для туфляў. 

І як толькі я заставаўся сам-насам з сабой, у вушах 
адразу пачынаў гучаць ласкавы галасок: 

-- Тата, а чаму гэты стары абхапіў твае ногі і гор- 
ка плача? 

Я за свой кошт пакрыў саломай пахілую хаціну 
Харынатха, выкупіў у ліхвяра яго сякія-такія рэчы, 
аддаў яму сваю малочную карову. 

Але супакоіцца я ўсё роўна не мог. На адзіноце 
ў прыцемкі і ў бяссонныя ночы нясцерпны боль сці- 
скаў маё сэрца: мне ўсё здавалася, што з прычыны 
маёй лютасці дачка мая не знаходзіць сабе месца на 
тым свеце. Я быццам чуў яе тужлівы голас: 

-- Та, та, навошта ты гэта зрабіў? 

Я перастаў браць грошы з беднякоў за лячэнне. 
Бачачы тую ці іншую дзяўчыну ў вёсцы, я ўспамінаў 
пакуты ўласнай дачкі... 

Пачалася пара дажджоў. Вёску затапіла. З хаты 
ў хату і на рысавыя палі ездзілі ў лодках. Дождж ліў 
і днём, і ноччу. 

Аднойчы мяне паклікалі да хворага ў маёнтак за- 
міндара. Лодачнік, якога прыслалі гаспадары, не хацеў 
чакаць ні хвіліны. Яго цярпенне гатова было вось-вось 
лопнуць. 

Сумныя думкі апаноўвалі мяне. Раней, калі я вы- 
язджаў да хворых, мяне заўсёды праводзіла ІШошы, 
яна правярала, ці не парваны мой стары парасон, кла- 
патліва пераконвала мяне хутаць горла і старацца не 
прамокнуць. А гэтым разам мне давялося самому шу- 
каць свой парасон. 

Я збіраўся марудна, не спяшаўся выйсці з пустой 
хаты, дзе цяпер гаспадар -- маўклівая цішыня. Перад 
вачамі стаяў любы, ласкавы тварык дачкі. Я кінуў 
позірк на замкнутыя дзверы яе спальні і падумаў, 
няўжо бог будзе клапаціцца аб шчасці чалавека, якому 
няма ніякай справы да іншых. І, калі я праходзіў каля 
пустога пакоя дачкі, сэрца маё тужліва ныла. Але з 
вуліцы данёсся нецярплівы крык панскага лёкая, і я 
ўспомніў пра свае абавязкі, і паспешліва выйшаў 
з хаты. 

Калі ўсеўся за спіной лёкая, я раптам ўбачыў каля 
веранды паліцэйскага ўчастка яшчэ адну лодку. У ёй 
сядзеў селянін. На ім, акрамя павязкі на бёдрах, нічо- 
га не было. Па яго голаму скурчанаму целу хвастаў 
дождж. 

-- Што ў пябе здарылася? -- спытаў я. 

Аказваецца, ад укусу змяі ў небаракі мінулай ноччу 
памерла дачка. Паліцыя выклікала яго сюды з далёкай 
вёскі на допыт. Ён захінуў труп дачкі сваім адзіным 
пакрывалам, а сам застаўся голы. Нецярплівы пасла- 
иец заміндара рашуча адштурхнуў лодку, і мы паплылі. 

Калі я вярнуўся дахаты, селянін па-ранейшаму 
сядзеў у сваёй лодцы. Я перадаў яму сёе-тое з ежы. 
Але ён не дакрануўся да яе. Мяне тым часам чакалі, 
і я, калі перакусіў крыху, паехаў да новага хворага. 

Вечарам я зноў убачыў таго ж селяніна. Падобны 
на здань, ён ужо не мог гаварыць і толькі моўчкі гля- 
дзеў на мяне. Відаць, небарака ўжо не цяміў, дзе ён 
і што з ім, і думаў, што і рака, і вёска, і паліцэйскі 
ўчастак, словам, увесь гэты туманны, мокры, непры- 
стойны свет -- адна ўява. 

І ўсё ж, пасля настойлівых пытанняў мне ўдалося 
высветліць, што адзін раз паліцэйскі выходзіў да яго. 
Ён пацікавіўся, ці няма ў селяніна грошай. Калі ж да- 
ведаўся, што той вельмі бедны і што ў яго няма ні 
граша, сказаў: 

-- Ну што ж, у такім выпадку пасядзі яшчэ тут. 

Я і раней не раз назіраў такія сцэны, але яны мяне 
не краналі. Цяпер жа маўклівае гора асірацелага селя- 
ніна ўзрушыла мяне да глыбіні душы. Мне здавалася, 
што зверху, з зацягнутага свінцовымі хмарамі неба 
да мяне даносіцца ласкавы голас маёй Шошы, поўны 
літасцівых просьбаў. 

Віхурай уварваўся я да інспектара. Ён сядзеў на 
цыноўцы з чароту і пыхкаў люлькай. Насупраць яго, 
расказваючы нешта, размясціўся сват нявесты -- муж 
цёткі, які прыехаў здалёку, каб узяць мяне ў сваякі. 

-- Людзі вы ці пачвары? -- зароў я на ўсё горла 
і шпурнуў ім свой дзённы заробак.-- Вам патрэбны 
грошы? Бярыце іх і задушыцеся! Але адпусціце гэтага 
небараку і дайце яму пахаваць сваю дачку! 

І тут сяброўству доктара з інспектарам, сяброў- 
ству, якое ўзгадавалася на слязах бяздольных людзей, 
прыйшоў канец. Яно было разарвана віхурай. Колькі 
я потым ні падаў да ног інспектара, колькі і як ні 
праклінаў свой промах, усё было дарэмна -- родны 
кут я ўрэшце вымушаны быў пакінуць. 

Раніцай было халаднавата. А сярод дня з поўдня 
падзьмуў цёплы вецер. Седзячы на верандзе, Джацін 
любаваўся прыродай. Скрозь дрэвы саду віднелася 
поле, залітае шчодрымі праменнямі вясновага сонца. 
Поле перасякалася прасёлачнай дарогай, па якой да 
вёскі марудна рухалася нейкая падвода. Фурман з аб- 
кручанай ручніком галавой ляніва цягнуў песню. 

Джацін задумаўся. Раптам за спіной пачуўся вя- 
сёлы жаночы голас: 

-- Ты што, Джацін, напэўна, успамінаеш сяброў, 
з якімі сустракаўся, калі адзначаў дзень свайго на- 
раджэння? 

-- Чаму ты так гаворыш, Патол? Няўжо я такі 
няшчасны, што мне больш няма аб кім думаць? 

-- Няма чаго прыкідвацца,-- усклікнула жанчы- 
на,-- я ведаю ўсё, што з табою здарылася ў жыцці. 
Як табе не сорамна, вырас такі вялікі і да гэтага часу 
не прывёў у хату жонку. Нават у нашага садоўніка 
ёсць жонка - - ён з ёю сварыцца двойчы на дзень, але 
ж уся вёска ведае, што ён жанаты. А ты глядзіш на 
поле і прыкідваешся, што марыш пра некага. Мяне не 
падманіш -- мне знаёмы твае хітрыкі. Наш садоўнік 
ніколі не глядзіць так у поле, прыкідваючыся, што ту- 
жыць па некім. У час сапраўднай адзіноты ён не рас- 
ставаўся з сярпом, і ён зусім не глядзіць так сумна 
на свет. І ты, мой даражэнькі, цяпер маляваў у сваіх 
думках зусім не твар нявесты. Я ж добра ведаю -- 

увесь твой час праходзіць у працы над трупамі ў ана- 
тамічным тэатры, ды яшчэ ты зубрыш падручнік. Так 
што няма чаго глядзець такімі разгубленымі вачамі 
на неба. 

Діжацін склаў умольна рукі: 

-- Хопіць, хопіць, дастаткова! Не трэба мяне бо- 
лей сароміць. Дзякуй вашаму садоўніку. Я пастараюся 
ўзяць прыклад з яго. Заўтра раніцай я павешу 
гірлянду на шыю першай дзяўчыне, якую сустрэну, 
няхай нават гэта будзе лясная дзяўчына. Болей я ўжо 
не буду табе пярэчыць. 

г Слова? 

-- Слова! 

-- НУ, тады хадзем. 

-- Куды? 

-- Хадзем жа, я табе кажу. 

-- Не, не, якая яшчэ думка прыйшла табе ў гала- 
ву? Я цяпер нікуды не пайду. 

-- Ну што ж, сядзі тут,-- і Патол хуценька вый- 
шла з пакоя. 

Але спачатку трэба яшчэ сёе-тое расказаць чытачу. 

Джацін і Патол аднагодкі. Праўда, Патол старэй- 
шая за Джаціна ўсяго на адзін дзень. Але з гэтае 
прычыны Джацін не лічыў патрэбным праяўляць у 
адносінах да яе асаблівую пачцівасць. Наогул, 
яны даводзіліся адно аднаму стрыечнымі братам і ся- 
строй. У дзяцінстве яны часта разам гулялі. Патол 
дарэмна скардзілася бацьку і дзядзьку, што Джацін 
не называе яе «дзідзі», бо ніякія пакаранні не дапама- 
галі -- ён упарта называў яе Патол. 

Патол нават жартам сварылася. Ніхто ў сям'і не 
мог спыніць патоку яе насмешак. Яна кпіла пры свя- 
крусе. Спачатку гэта выклікала доўгія размовы, але 
паступова ўсе скарыліся і звыкліся -- такі ўжо ў яе 
характар. Ударамі невычэрпнай весялосці Патол руй- 
навала нават ураўнаважанасць настаўніка -- яна не 

цярпела вакол сябе аніводнага сур'ёзнага ці фанабэ- 
рыстага твару -- яе жарты, смех, пацешлівыя прымаў- 
кі, здавалася, электрызавалі паветра. 

Муж Патол, Харкумар-бабу, быў памочнікам міра- 
вога суддзі, ён нядаўна пакінуў месца ў Біхары і пачаў 
працаваць у Калькуце ў акцыянернай управе. Баючы- 
ся чумы, ён наняў дом з садам у Балі, прыгарадзе 
Калькуты, і ездзіў адтуль на працу. Яму часта даво- 
дзілася бываць па справах у правінцыі, і таму ён са- 
браўся ўжо выпісаць з вёскі маці і яшчэ некалькі 
родзічаў, як раптам жонка запрасіла пагасцяваць на 
некалькі тыдняў Джаціна, які толькі што закончыў 
медыцынскі каледж і яшчэ не меў ні ўрачэбнай прак- 
тыкі, ні рэпутацыі. 

Калі Джацін пасля калькуцкіх вуліц апынуўся ў 
доме, дзе было так многа зелені, ён увесь першы дзень 
сядзеў адзін на верандзе, аддаючыся прыемнай сузі- 
ральнасці, чаму асабліва садзейнічала паўдзённае сон- 
ца месяца фальтуна. Якраз ў гэты час на яго напала 
Патол, аб чым мы ўжо расказвалі вышэй. Калі яна 
выйшла, ён рассеўся яшчэ зручней і пачаў перабіраць 
у думках казкі пра лясных дзяўчат, якія ён чуў у дзя- 
цінстве. 

Джацін уздрыгнуў, калі нечакана зноў пачуў вясё- 
лы голас Патол. Яна прыйшла, ведучы за руку нейкую 
дзяўчыну. Падвяла яе і сказала: 

--. Вось табе лясная дзяўчына. 

-- Што, дзідзі? -- спытала дзяўчына. 

“7 Курані, паглядзі на майго брата. Ну як ён, 
нішто сабе? 

Дзяўчына без ніякага сораму пачала разглядаць 
Джжаціна. 

-- Ну як, падабаецца? -- спытала Патол. 

З самым сур'ёзным выглядам Курані сцвярджаль- 
на кіўнула галавой --- падабаецца. Джацін пачырванеў 
І ўскочыў з крэсла: 

-- Фу, Патол, не дзяцінься! 

-- А ты не строй з сябе дарослага! Ты ж ужо не 
дзіця малое, а не жанаты. 

Діжацін спрабаваў уцячы, але Патол стрымала яго. 

-- Не бойся, Джацін, не бойся, табе не давядзецца 
адразу ж дарыць гірлянду -- цяпер неспрыяльныя для 
вяселля месяцы, у цябе яшчэ ёсць час. 

Худзенькая дзяўчынка, якую Патол назвала Ку- 
рані, стаяла быццам анямелая. Ёй вось-вось павінна 
было споўніцца шаснаццаць гадоў, яе нельга было 
назваць прыгожай, а тварам яна нечым нагадвала ма- 
ладое аляня. Грубіяны назвалі б яе дурненькай, але 
гэта не адпавядала б праўдзе, бо выгляд дзяўчынкі 
сведчыў не пра адсутнасць розуму ад прыроды, а про- 
ста пра звычайную неразвітасць, якая, дарэчы, не 
псавала дзявочай прыгажосці, а толькі надавала ёй 
нейкую своеасаблівасць. 

Раніцай Харкумар-бабу вярнуўся з Калькуты і, 
калі ўбачыў Джаціна, сказаў: 

-- А, ты прыехаў, Джацін, вельмі добра. Табе 
трэба крыху папрактыкавацца. "Гы ведаеш, калі мы 
яшчэ жылі на захадзе, дык аднойчы ў голад узялі да 
сябе на выхаванне дзяўчынку Курані. Як знайшлі яе? 
Хтосьці тады сказаў, што яе бацькі і яна ляжаць непа- 
далёку ад нашага бунтала. Калі мы падышлі да іх, 
дарослыя былі ўжо мёртвыя, але дзяўчо яшчэ дыхала. 
Патол многа зрабіла, каб яе выратаваць. Ніхто не 
ведае, якой яна касты, і калі ўзнікае такое пытанне, 
дык Патол заўсёды адказвае: «Яна -- двойчы на- 
раджалася: аднойчы памерла і ўваскрэсла ўжо ў на- 
шым доме; такім чынам, да ранейшай касты яна не 
належыць». 

Спачатку дзяўчына звала маю жонку «мама», але 
Патол на яе насварылася: «Няма чаго называць мяне 
маці, я твая дзідзі». 

«Калі такая вялікая дзяўчынка будзе зваць мяне 

мамай,-- казала мне Патол,--дык, значыцца, я старая». 
Не ведаю, вінаваты тут голад ці яшчэ што-небудзь, 
але ў дзяўчынкі сяды-тады бываюць вострыя колікі. 
Табе трэба як мае быць заняцца ёю. Гэй, Тулсі, па- 
кліч сюды Курані. 

У гэты час Курані заплятала валасы: Яна прыбегла 
да Харкумара, хоць яшчэ і не скончыла прыбірацца, і 
дапытліва ўтаропілася на нас сваімі ласкавымі аленімі 
вачамі. 

Бачачы, што Джацін бянтэжыцца, Харкумар-бабу 
заўважыў: 

-- Ты дарэмна саромішся, Джацін. Па выгляду 
яна зусім дарослая, але ўяві сабе зялёны какос: унутры 
яго адна вада замест соку, і мякаць яшчэ зусім няспе- 
лая. Яна яшчэ нічога не разумее, і ты, калі ласка, не 
прымай яе за жанчыну -- гэта яшчэ дзікі алень. 

Діжацін заняўся сваімі абавязкамі доктара, але нія- 
кай хваробы не знайшоў у дзяўчыны. 

-- Яна зусім здаровая,-- запэўніў ён. 

У пакой нечакана зайшла Патол і сказала: 

-- Ты, напэўна, хочаш праверыць, ці ў парадку яе 
сэрца,-- яна пацалавала дзяўчыну і дадала, звяртаю- 
чыся да Курані: 

-- Табе падабаецца мой брацік? 

Дзяўчына кіўнула галавой: «Ага». 

-- Ты пойдзеш за яго замуж? 

Курані зноў сцвярджальна схіліла галаву. 

атол і Харкумар-бабу адначасова зарагаталі. Ку- 
рані, не разумеючы, у чым сэнс жарту, засмяялася 
таксама. с 

Джацін пачырванеў і расхваляваўся: 

-- Ну, Патол, ты дазваляеш сабе замнога, ты 
дрэнна сябе паводзіш. Харкумар-бабу, вы даяце сваёй 
жонцы замнога волі. 

Харкумар-бабу адказаў: 

-- Інакш бы я не меў ніякай надзеі на тое, што 

яна даруе мне мае слабасці. Але, Джацін, ты зусім не 
ведаеш Курані і таму гэтак хвалюешся. Пры такой 
умове ты, мабыць, сапраўды навучыш яе саромецца. 
Але як ні старайся, ты ўсё роўна не зможаш прыму- 
сіць яе з'есці плод з дрэва пазнання. Усе прывыклі 
з яе жартаваць. І калі ты, наадварот, будзеш трымаць 
сябе занадта сур'ёзна, дык яна будзе адчуваць сябе 
няёмка. 

--. Вось з гэтай прычыны ў мяне з Джацінам ніко- 
лі не было згоды, з дзяцінства мы адно сварыліся, бо 
ён занадта сур'ёзны,-- дадала Патол. 

Харкумар-бабу запярэчыў: 

-- Сварыцца такім чынам, напэўна, у цябе ўвай- 
шло ў звычку? 

-- Вось і няпраўду ты кажаш. З табой сварыцца 
мне непрыемна, я і не збіраюся. 

-- Я з самага пачатку прызнаю сябе пераможаным. 

-- Ты шмат чаго гэтым дасягаеш. Калі б ты ска- 
рыўся не адразу, мне б гэта прынесла вялікае зада- 
вальненне. 

Ноччу Джацін адчыніў у спальні вокны -- было 
душна. Ён доўга не мог заснуць і думаў. Які страшэн- 
ны цень павінен быў легчы на душу дзяўчынкі, бацькі 
якой памерлі ад голаду ў яе на вачах. Як яна павінна 
была пасталець у гэтыя страшэнныя дні. Няўжо мож- 
на было з яе жартаваць? Усявышні яе пашкадаваў, 
захінуў пакрывалам яе розум. Не дай божа яму расхі- 
нуцца -- якую жорсткую гульню лёсу ёй давядзецца 
тады пабачыць. 

Сёння ўдзень Джацін глядзеў на яснае вясновае 
неба, якое свіцілася праз лістоту дрэў; усё навокал 
было насычана духмянасцю парасткаў какосавай паль- 

мы, і ўвесь сусвет у яго душы быў ахутаны туманам 
гэтай прыгажосці. Але гэтая дзяўчына-небарака з ва- 
чыма аляняці развеяла туман. За расхінутай заслонай, 
зва шастаннем, шамаценнем, шчабятаннем птушак 

паказаўся вялізны рэальны свет, змардаваны, галод- 
ны, змучаны смагай. 

На другі дзень увечары ў Курані быў прыступ 
хваробы. Патол неадкладна паклікала Джаціна. Цела 
дзяўчыны знямела, ад болю яе звяла сутарга. Джацін 
паслаў за лекамі і паклапаціўся адразу ж падрыхта- 
ваць грэлку. 

Патол і тут не пакідала з'едліва гаварыць: 

-- Ты зрабіўся такім важным доктарам, а не зда- 
гадаўся нацерці ёй ногі гарачым алеем. Хіба не бачыш, 
што ступакі зусім халодныя. . 

Джацін паспешліва пачаў уціраць алей і рабіць 
масаж. Лячэнне зацягнулася да самай ночы. 

Харкумар, калі вярнуўся са службы, таксама ўсхва- 
ляваўся. Са сваіх пакояў ён раз-пораз прысылаў служ- 
ку, каб даведацца пра здароўе дзяўчыны і як яе 
лечаць. 

Джацін не адразу, але зразумеў, чым выклікана 
выключная ўвага Харкумара да хворай: гаспадар не- 
пакоіўся, што так доўга няма жонкі. 

Джацін сказаў Патол: 

г Ідзі, Харкумар хвалюецца. 

-- Чаго ты ўмешваешся ў чужыя справы? -- за- 
пярэчыла Патол.-- Не думай, я добра разумею, хто 
на самай справе хвалюецца. Табе толькі і трэба, каб 
я пайшла. Ты хоць бы калі-небудзь адчуваў сорам ды 
пачырванеў бы. Хто мог бы падумаць, што у цябе на 
душы можа быць такое. 

-- Добра, справа гэта, безумоўна, твая. Што ж, 
заставайся тут. Але запомні: адзінае, чаго я хачу,-- 
гэта каб не чуць пябе. Я, вядома, памыліўся. Харку- 
мар-бабу, мусіць, цешыцца спакоем У адзіноце. Такая 
ўдача не часта прыпадае на яго долю. 

Калі Курані зрабілася лепей і яна расплюшчыла 
вочы, Патол сказала: 

-- Жаніх твой увесь час расціраў табе ногі, каб ты 

апамяталася,-- напэўна, таму ты так доўга не адкры- 
вала вачэй. Ай-яй-яй! Забяры прах ад яго ног, 

Курані паслухмяна схілілася да ног Джаціна. Той 
паспешліва выскачыў з пакоя. 

Назаўтра пачалася сістэматычная асада Джаціна. 
Калі ён еў, Курані падышла і неяк звыкла прынялася 
адганяць ад яго мух веерам. Адчуваючы сябе няёмка, 
Дікацін сказаў: 

-- Пакінь, пакінь, не трэба. 

Забарона прывяла Курані ў замяшанне, яна адвяр- 
нулася і, пазіраючы ў бок дзвярэй, якія вялі ў сусед- 
ні пакой, зноў пачала махаць веерам. Джацін сярдзіта 
ўсклікнуў да нябачнага субяседніка ў суседнім пакоі: 

-- Патол, каліты не пакінеш злаваць мяне, я 
больш нічога не буду есці і адразу ж пайду з-за 
стала! 

Але як толькі ён намерыўся здзейсніць сваю па- 
грозу, Курані кінула веер. Джацін убачыў на бяздум- 
ным твары дзяўчыны грымасу пакуты, пашкадаваў яе 
і зноў сеў на крэсла. Джацін ужо быў паверыў, што 
дзяўчына нічога не разумее, нічога не адчувае, наогул 
не здольна зазнаваць розныя эмоцыі, і таму сёння са 
здзіўленнем адзначыў сам сабе, што такое ўяўленне 
аб Курані ўжо не адпавядае праўдзе. Толькі ніхто не 
мог сказаць, калі менавіта здарылася гэтая змена. 
Ва ўсякім разе, Курані пакінула веер, выйшла з па- 
КОЯ. 

На другі дзень з раніцы Джацін размясціўся на 
верандзе. Паветра было насычана густым водарам 
набрынялых сокам дрэў. Нечакана ён прыкмеціў Ку- 
рані, якая стаяла ў нерашучасці з чашкай чаю. У але- 
ніх вачах заўважаўся нейкі спалох, яна нібыта не ве- 
дала, што ёй рабіць,-- баялася, што Джацін раззлу- 

ецца за тое, што яна прынесла яму чай. Джацін па- 
шкадаваў яе, ён сам падышоў і ўзяў чашку, разумею- 
чы, як лёгка можна пакрыўдзіць маладзенькую га- 

зель. Але калі Джацін браў чашку, ён убачыў у дру- 
гім кутку веранды Патол, якая паявілася нечакана. 
Яна ціха засмяялася і пагразіла Джаціну кулачком, 
быццам кажучы: «Ага, папаўся!» 

Увечары таго ж дня Джацін чытаў медыцынскі 
часопіс. Раптам ён выразна адчуў моцны пах і тры- 
вожна азірнуўся -- у пакой зайшла Курані з гірлян- 
дай, сплеценай з кветак бакула. 

«Справа зайшла надта далёка,-- падумаў ён,-- 
больш не трэба патураць бязлітасным жартам Па- 
тол». 

-- Курані,-- сказаў ён-- няўжо ты не бачыш, 
што дзідзі смяецца з цябе? 

Джацін яшчэ не паспеў закончыць фразы, як Ку- 
рані, напалоханая і збянтэжаная, павярнулася, каб 
выйсці з пакоя. Джацін паклікаў яе. 

-- Курані, пакажы гірлянду. 

На твары дзяўчыны свяцілася радасць, а з сусед- 
няга пакоя чуўся гучны смех. 

Раніцай Патол зноў зайшла да Джаціна, каб па- 
смяяцца, але ў пакоі нікога не было. На лістку папе- 
ры было напісана: «Уцёк -- Джацін». 

г Ах, Курані, твой жаніх знік. І ты не змагла яго 
ўтрымаць,- - яна патузала дзяўчыну за касу і заняла- 
ся хатнімі справамі. 

Курані пакрысе ўсё зразумела. Яна пастаяла на 
месцы, пільна гледзячы кудысьці наперад, потым па- 
вольна зайшла ў пакой Джаціна і ўбачыла, што ён 
пусты. Яе ўчарашні падарунак -- гірлянда -- ляжаў 
на стале. 

Вясновай раніцай прыемна свежая прахалода. Пра- 
менні сонца прабіваліся праз квітнеючыя дрэвы на 
веранду. Прамчалася вавёрка. Рознагалосым хорам 
спявалі птушкі і, здавалася, ніяк не маглі выказаць 
усяго таго, што ім хацелася. У гэтым голасе згоды, у 
пяньку густой лістоты і ў сонечным святле душа пе- 


199 


рапаўнялася радасцю, усё здавалася таямнічым. Як 
і чаму здарылася, што раніца, дом, усё навакол зра- 
білася такім пустым для той, якая так мала арыентава- 
лася ў свеце? Хто кінуў яе ў бездань невядомай пяж- 
кай пакуты і не даў ёй аніякай магчымасці зразумець, 
што з ёй адбываецца? Хто зможа цяпер вярнуць яе 
ў свет бесклапотнай радасці, свет несвядомага жыцця 
птушак і жывёл? 


Патол, калі скончыла з хатнімі справамі, пайшла 
шукаць Курані і знайшла яе ў апусцелым пакоі Джа- 
ціна. Лежачы на падлозе, дзяўчына абхапіла ножкі 
канапы, быццам прыпала ў роспачы да пустой пасцелі. 
Чаша з нектарам, што перапоўніў яе душу, перакулі- 
лася, і нектар ліўся ў пустату. Гэтая жанчына з рас- 
пушчанымі валасамі, знямелая ад гора, здавалася, 
прасіла ратунку: 

-- Забяры, ах, забяры мяне! 

Здзіўленая Патол спытала: 

-- Што з табой, Курані? 

Курані нічога не адказала і нават не зварухнула- 
ся. Калі Патол нагнулася да яе, яна пачула плач. 

-- Вар'ятка, што я нарабіла, загубіла чалавека,-- 
сказала сабе Патол і заспяшалася да мужа. Яна рас- 
казала яму пра няшчасце і дадала: -- І ты добры, ча- 
му ты мяне не стрымаў? 

-- Я не прывык да такога занятку. Ды і невядо- 
ма, што яшчэ б тады атрымалася? 

-- ГІ гэта называецца муж. Няўжо ты не можаш 
стрымаць мяне ад няправільных учынкаў? І навошта 
ты дазволіў мне гэтую гульню. 

Патол выбегла з пакоя, кінулася да Курані і па- 
рывіста яе абняла, прыгаварваючы: 

-- Мая мілая сястрычка, што за табой, ну рас: 
кажы. 

Толькі дзе там, няўжо Курані магла адкрыць тай- 
ну душы. Страшэнны боль сціскаў яе сэрца. Няўжо 

яна знала, як людзі называюць гэтае пачуццё і ці мо- 
жа хто-небудзь на свеце яго зведаць. Курані магла 
толькі плакаць -- больш нічым яна не магла выказаць 
тое, што было ў яе на душы. 

-- Курані, у цябе вельмі дрэнная дзідзі, але і яна 
ніколі не думала, што ты ёй так аддана верыш. Ёй на- 
огул ніхто ніколі не верыў. Навошта ты так памыліла- 
ся? Курані, ну павярніся да мяне. Паглядзі мне ў во- 
чы. Даруй мне, сястрычка. 

У Але ў душы Курані рабілася нешта такое, што не 
дазваляла ёй глядзець на Патол. З яшчэ большай сі- 
лай яна сціснула далонямі свой твар. Сама добра не 
разумеючы, якое пачуццё ахапіла яе, яна злавалася 
на Патол. Патол устала, падышла да акна і нерухома, 
як статуя, пачала глядзець на пышныя кароны дрэў, 
асвечаныя вясновым сонцам. Па шчоках яе каціліся 
слёзы. 

На другі дзень Курані знікла. Патол любіла пры- 
біраць Курані. Сама яна мала звяртала на сябе ўва- 
гі, і ўсё сваё захапленне да ўпрыгожванняў яна ўклад- 
вала ў клопаты аб дзяўчыне. Цяпер усё гэтае адзенне 
і аздобы валяліся абы-як на падлозе ў пакоі Курані, 
усё -- нават бранзалеты. Дзяўчына як быццам хаце- 
ла скінуць з сябе ўсякія клопаты Патол-дзідзі. 

Харкумар звярнуўся ў паліцыю з просьбай знай- 
сці Курані. Але ў той час так многа людзей, напало- 
ханых эпідэміяй чумы, бадзяліся па дарогах, што на- 
ват паліцыі было цяжка адшукаць каго-небудзь ся- 
род людскіх натоўпаў. Некалькі чалавек памылкова 
было затрымана, і Харкумару-бабу давялося праз гэ- 
та перажыць нямала непрыемнасцей і цяжкіх хвілін. 
Урэшце, яны страцілі ўсякую надзею знайсці Кура- 
ні. Некалі яна з'явілася невядома адкуль і цяпер гэтак 
жа раптоўна знікла невядома куды. 

Джацін пасля доўгіх турбот уладкаваўся ўрачом 
у бальніцу, дзе ляжалі хворыя чумой. Аднойчы, калі 

вярнуўся пасля снедання на працу, ён даведаўся, што 
ў жаночае аддзяленне паступіла новая хворая. Палі- 
цыя падабрала яе на дарозе. Джацін пайшоў яе агле- 
дзець. Твар хворай быў захінуты хусткай. Першае, 
што ён зрабіў, памацаў пульс. Гарачка была невялікая, 
але жанчына, адчувалася, вельмі аслабела. Ён зняў 
хустку. Гэта была Курані. Джацін ведаў ад Патол пра 
яе знікненне. У яго памяці ў вольныя часіны часта 
ўзнікалі гэтыя пяшчотныя, як у лані, вочы, поўныя 
затоенага пачуцця і нямога смутку. 

А сёння на чароўным ілбе дзяўчыны, здавалася, 
ляжаў нейкі цень. Прыкмеціўшы гэта, Джацін адчуў, 
як сэрца яго балюча сціснулася. Як мог усявышні, 
надзяляючы гэтую пяшчотную, як кветка, дзяўчыну 
такой прыгажосцю, кінуць яе спачатку паміраць ад 
голаду, а потым пакутаваць ад невылечнай хваробы. 

Цяпер гэтая кволая істота, знясіленая хваробай, 
была перад Джацінам. Як яна перанесла ўсе страшэн- 
ныя ўдары, якія абрушыліся на яе за кароткі час? 
У дадатак ён, Джацін, з'явіўся на яе шляху і выклікаў 
яшчэ адзін крызіс у яе жыцці. 

н цяжка ўздыхнуў. Яму было не па сабе, але 
адначасна ён адчуваў і нейкую радасць. Каханне, 
якое так рэдка сустракаецца на зямлі, каханне, пра 
якое ён і не думаў, раптам звалілася да яго ног, як 
пышная кветка, поўная мёду. Хто ў свеце мае права 
валодаць гэтым цудоўным дарам, каханнем, якое да- 
біраецца да самых варот смерці? 

Седзячы каля Курані, Джацін асцярожна паіў яе 
гарачым малаком. Нарэшце, праз доўгі час, яна ўздых- 
нула і расплюшчыла вочы. Ёй здавалася, што выгляд 
гэтага маладога чалавека нагадвае ёй нейкі даўно 
забыты сон. А калі ён паклаў руку ёй на лоб і ціха 
вымавіў: 

-- Курані, заслона разарвалася,-- яна ўспомніла 
яго, Ранейшае зачараванне зноў узнікла перад ёй, апа- 

навала яе: вочы Курані, як неба лёгкімі хмаркамі, за- 
слаліся туманам пяшчоты і пакорлівасці. 

-- Курані, дапі малако,-- клапатліва сказаў Джа- 
цін. 

Курані злёгку прыўзнялася, уважліва паглядзела 
на Джаціна і пачала піць малако павольнымі глыткамі. 

Доктар не можа доўга знаходзіцца каля адной хво- 
рай. Але калі Джацін падняўся, каб ісці да іншых 
хворых, у вачах Курані з'явіўся спалох і адчай. Ён 
узяў яе за руку: 

2 Я хутка вярнуся, ты нічога не бойся. 

На другі дзень Джацін паведаміў начальству баль- 
ніцы, што хворая, якая трапіла ўчора на вылячэнне, 
проста аслабела ад голаду і ёй небяспечна быць сярод 
чумных. Ён з цяжкасцю дамогся дазволу, каб забраць 
яе з бальніцы. У той жа вечар ён перавёз яе да сябе 
дамоў і напісаў аб усім Патол. 

Акрамя доктара і хворай, у пакоі нікога больш не 
было. Каля ўзгалоўя Курані стаяла газавая лямпа, 
прыкрытая чырвонай паперай. У мяккім прыцемку ці- 
каў насценны гадзіннік з маятнікам. Джацін паклаў 
руку на лоб Курані. 

-- Як ты сябе адчуваеш? 

Яна нічога яму не адказала і толькі моцна пры- 
ціснула яго руку да свайго лба. 

с НУ, як, табе лепш? -- яшчэ раз спытаў Джа- 
цін. 

-- Так,-- ціха вымавіла Курані. 

-- А штоў цябе на шыі, Курані? 

на паспешліва нацягнула коўдру. Джацін па- 
спеў убачыць гірлянду засохлых кветак. І адразу ж 
зразумеў, якая гэта была гірлянда. Мерна цікаў га- 
дзіннік. Джацін задумаўся. Ён зразумеў, што Курані 
ўпершыню спрабуе ўтаіць сваё пачуццё. Калі яна па- 
спела набыць манеры сапраўднай жанчыны? Прамен- 
ні святла разагналі туман, які ахутваў яе розум і 

сэрца, і раптоўна навучылі яе зазнаваць сорам, страх 
і боль. 

Гадзіны ў тры ночы, дрэмлючы ў крэсле, Джацін 
раптам жахнуўся -- нехта адчыняў дзверы. У пакой 
зайшлі Патол і Харкумар-бабу, несучы вялікі са- 
кваяж. 

-- Мы атрымалі тваё пісьмо і ўжо леглі спаць, 
думаючы прыехаць заўтра раніцай,-- сказаў Харку- 
мар.-- Але апоўначы Патол захвалявалася: - «А рап- 
там мы не застанем Курані жывою -- трэба ехаць». 
Яна нічога не хацела слухаць, мы ўзялі экіпаж і па- 
ехалі сюды. 

--. Ідзі паспі на пасцелі Джаціна,-- сказала Патол 
мужу. 

Ён не хацеў, каб яго доўга ўгаворвалі, прайшоў у 
пакой Джаціна і хутка заснуў. 

Патол правяла яго і, калі вярнулася, спытала ў 
Джаціна: 

-- Нуяк, ёсць надзея? 

Ён падышоў да Курані, памацаў пульс і адмоўна 
пакруціў галавой: 

-- Не! 

-- Джацін, скажы праўду: ты яе кахаеш? 

Ён нічога не адказаў, сеў побач з Курані, узяў яе 
за руку і нахіліўся: 

-- Курані, Курані! 

Яна расплюшчыла вочы і ўсміхнулася спакойна і 
радасна. 

-- Што дада-бабу? 

-- Курані, надзень мне на шыю тваю гірлянду. 

Яна глядзела на яго, не разумеючы. 

-- Няўжо ты мне не дасі тваю гірлянду? -- спы- 
таў Джацін. 

Ласкавая просьба Джаціна абудзіла ў ёй раней- 
шую крыўду. 

-- Навошта, дада-бабу? -- спытала яна, 

Ён абняў яе галаву: тр 

2. Я кахаю цябе, Курані. . 

На хвіліну яна быццам анямела, потым з яе вачэй 
паліліся слёзы. Джацін стаў на калені, схіліўся да яе 
пасцелі і паклаў ёй на рукі сваю галаву. Тады Курані 
зняла гірлянду і надзела яе на шыю Джжаціну. 

Патол падышла да пасцелі хворай. 

-- Курані,-- паклікала яна. 

Схуднелы твар дзяўчыны заліўся чырванню. 

-- Што, дзідзі? 

Патол узяла яе за руку. 

2. Ты больш на мяне не сярдуеш, сястра? 

-- Не, дзідзі. 

-- Джапін, выйдзі на хвілінку ў суседні пакой,- 
сказала Патол. 

Калі Джацін выйшаў, Патол расхінула сакваяж і 
дастала ўборы Курані. Стараючыся як мага менш 
турбаваць хворую, яна асцярожна надзела на Курані 
чырвонае бенарэскае сары, потым нанізала на яе рукі 
бранзалеты і паклікала Джаціна. 

Яна пасадзіла Джаціна на пасцель хворай і дала 
яму залатую дыядэму. Ён асцярожна надзеў яе на 
галаву Курані. 

Світання Курані ўжо не пабачыла. Гледзячы на 
яе свежы тварык, нельга было сказаць, што яна па- 
мерла,-- здавалася, яна проста заснула. 

Калі мёртвае цела павінны былі выносіць, Патол з 
плачам кінулася на грудзі Курані: 

2 Сястра, ты цяпер шчаслівая? Смерць да цябе 
больш прыхільная, чым жыццё. 

Джацін глядзеў на спакойны пяшчотны твар ня- 
божчыцы і думаў: «Гой, хто забраў гэты скарб, не 
пазбавіў мяне яго», 

Нават маткі не заўсёды так любяць сваіх дзяцей, 
як любіў Бангшыбадон свайго-брата Рошыка. 

Варта было Рошыку забавіцца, вяртаючыся са 
школы, як Бонгшы, спыніўшы работу, кідаўся яго 
шукаць. Ён не мог есці сам, не накарміўшы Рошыка. 
А калі брат хварэў, Бонгшы горка плакаў. 

Рошык быў маладзейшы за брата на шаснаццаць 
гадоў. Ён быў самы меншы, а Бонгшы самы старэйшы 
ў сям'і. Усе астатнія дзеці паўміралі. Засталіся толькі 
гэтыя двое, калі памерла маці. Рошыку тады быў уся- 
го адзін год. Прайшло яшчэ два гады, і яны страцілі 
бацьку. Абавязкі па выхаванню Рошыка цалкам лег- 
лі на плечы Бонгшы. 

Ткацтва было спадчыннай прафесіяй роду, да 
якога належаў Бонгшы. Яно дазволіла Абхіраму Бо- 
шаку, прапрадзеду Бонгшы, пабудаваць у вёсцы храм, 
у якім да гэтага часу стаіць статуя Крышны. Але потым 
з-за мора наляцеў жалезны д'ябал і разбіў бездапа- 
можны станок агнявымі стрэламі, пасяліў у хатах тка- 
чоў духаў голаду і пад свіст пары пачаў іграць на 
трубе свой пераможны марш. 

Але станок чапляўся за жыццё, ён не хацеў памі- 
раць. Нягледзячы ні на што, чаўнок да гэтага часу 
спрытна снуе з ніткай у зубах, хоць яго старамодныя 
манеры не па душы капрызнай Лакшмі. Жалезны 

д'ябал хітрасцю, сілай, праўдай і няпраўдай падпа- 
радкаваў яе сабе. . 

У Бонгшы былі некаторыя спрыяльныя магчыма- 
сці. Яго падтрымлівалі мясцовыя гаспадары -- 
Бонгшы ткаў для іх сем'яў тонкую тканіну. 

Адзін ён не здолеў бы справіцца з гэтай справай, 
і таму ён наймаў памочнікаў. Жаніша ў тых краях 
было нялёгка -- нявесты каштавалі вельмі дорага,-- 
тым не менш Бонгшы здолеў бы за ўвесь гэты час 
сабраць дастаткова грошай, каб узяць у хату дзяўчы- 
ну без прэтэнзій. Калі гэтага не здарылася, дык толь- 
кі праз Рошыка. 

На свята Пуджы Рошыку выпісваліся строі, не 
горшыя за вясельныя ўборы прынца. Набываючы 
Рошыку дарагія рэчы, у якіх той зусім не меў па- 
трэбы, Бонгшы павінен быў абмяжоўваць сябе ва 
ўсім. 

Тым не менш трэба было падумаць і аб прадаў- 
жэнні роду. Бонгшы ў думках выбраў сабе дзяўчыну 
з нядрэннай сям'і і пачаў збіраць грошы. «Трыста ру- 
пій бацьку дзяўчыны і сто рупій на ўборы -- будзе 
дастаткова»,-- вырашыў ён і пачаў па грошыку збі- 
раць патрэбную суму. 

Грошай пакуль што было мала, але затое і часу 
наперадзе было дастаткова. Яго будучай нявесце бы- 
ло ўсяго чатыры гады, так што ў запасе ў Бонгшы 
было ва ўсякім разе гадоў пяць. 

Аднак зорка ў гараскопе Бонгшы, якая павінна 
была дапамагчы яму сабраць грошы, свяціла больш 
Рошыку і, такім чынам, ніяк не магла выканаць сваёй 
задачы. 

У вёсцы Рошык быў канаводам усіх сваіх равесні- 
каў і меншай дзетвары. Чалавек, які расце ў дастатку 
і мае ўсё, што ён хоча, неадольна прываблівае да сябе 
пакрыўджаных лёсам. Наблізіцца да яго--гэта як 
бышцам у нейкай ступені задаволіць свае жаданні. 

Людзі туляцца да яго зусім не таму, што многа ат- 
рымліваюць ад гэтага, калі ім нават нічога не пера- 
падае, усё роўна іх прагнае ўяўленне трохі супакой- 
ваецца. 

Было б несправядліва сказаць, што толькі рас- 
коша, якая акружала Рошыка, вабіла да яго вясковых 
дзяцей. Ён меў такія дзіўныя здольнасці да ўсяго, 
што нават дзеці з больш высокіх сем'яў, чым тая, да 
якой належаў ён, не маглі не схіліцца перад ім. За 
што б ён ні ўзяўся, усё яму ўдавалася. Ад яго, відаць, 
не былі схаваны веды, набытыя ў ранейшых нараджэн- 
нях, і яму не трэба было вучыцца,-- ён усё схопліваў 
на ляту. 

Здольнасці Рошыка здабылі яму папулярнасць на- 
ват сярод дарослых; не толькі дзеці, але нават іх баць- 
кі настойліва прасілі яго зрабіць тое пі іншае. 

Аднак вялікім недахопам хлопчыка было тое, што 
ён не мог доўга цікавіцца адным. Як толькі ён авалод- 
ваў якой-небудзь справай, ён яе тут жа закідваў і на- 
ват злаваўся, калі яму нагадвалі пра гэта. Аднойчы 
на свята Дзівалі з Калькуты да мясцовых гаспадароў 
прыехалі піратэхнікі. Рошык хутка навучыўся ў іх 
рабіць феерверк. 

Але ўсяго толькі два гады свята Каліпуджа су- 
праваджалася ў вёсцы бліскучай ілюмінацыяй. На 
трэці год ракеты і агнявыя фантаны больш не ўзля- 
талі ў паветра -- Рошыка захапіў прыклад маладога 
музыканта, апранутага ў чапкан і мантыю, які насіў 
да таго ж медаль, пачаў і ён старанна развучваць пен- 
джабскія мелодыі на фісгармоніі. 

Хаця гэтая дзіўная гульня дараванняў то наблі- 
жала, то аддаляла хлопчыка ад навакольных, ім за- 
хапляліся яшчэ больш. А пра старэйшага брата ўжо 
няма чаго і гаварыць. Дзівячыся з таго, якое незвы- 
чайнае дзіця нарадзілася ў іхняй сям'і, ён вырашыў, 
што пры ўсіх акалічнасцях трэба яго выгадаваць. 

Пры гэтай думцы на вочы Бонгшы набягалі слёзы, і 
ён прасіў Крышну ўзяць яго раней за Рошыка з гэта- 
га свету. 

Калі даводзіцца лічыцца з вечна пераменлівымі 
фантазіямі такога таленавітага брата, дык спадзяван- 
ні на хуткую жаніцьбу адкладваюцца ў туманную даль 
будучыні, а гады жыцця тым не менш няўмольна 
ідуць. 

Неўзабаве Бонгшы пераваліла за трыццаць, яго 
зберажэнні не дасягнулі і ста рупій, і нявеста аказа- 
лася ў хаце зусім іншага жаніха. Бонгшы прызаду- 
маўся і сказаў сабе: «На мяне спадзявацца ўжо няма 
чаго, прадоўжыць род прыйдзецца Рошыку». 

Калі б у гэтай вёсцы дзяўчаты маглі самі выбіраць 
сабе жаніхоў, дык не трэба было б наогул клапаціцца 
аб пошуках нявесты для Рошыка. Бідху, Тара, Ноні, 
Шошы, Шудха -- каго толькі ні назаві-- усе любілі 
яго. Іншы раз Рошыку прыходзіла фантазія ляпіць фі- 
гуркі з гліны, дружба дзяўчынак паміж сабой бывала 
на краю пагібелі праз барацьбу за права валодаць гэ- 
тымі лялькамі. Адна дзяўчынка, ІШайробха, вызнача- 
лася незвычайнай сціпласцю. Яна любіла глядзець, як 
Рошык лепіць лялек, і падносіла яму, калі гэта было 
трэба, гліну і палачку. Дзяўчынцы больш за ўсё хаце- 
лася, каб Рошык загадаў ёй што-небудзь зрабіць. Ве- 
даючы, што ён, працуючы, любіць жаваць бецель, яна 
кожны дзень загадзя рыхтавала яго. Часам майстар 
выстаўляў перад ёй вынікі сваёй працы і прапаноўваў 
на выбар любую ляльку, яна па нясмеласці ніяк не 
адважвалася ўзяць тую, якая ёй падабалася, і Рошык 
дарыў ляльку на свой густ. 

Нарэшце Рошыку надакучыла ляпіць і ён браўся 
за фісгармонію, дзеці абступалі яго, усім хацелася са- 
мім пакратаць клавішы. Але Рошык адганяў іх гроз- 
ным вокрыкам. Адна Шайробха ніколі не надакучва- 
ла яму; апранутая ў паласатае сары, яна, абапёршыся 

на левую руку і нахіліўшыся да Рошыка, моўчкі сядзе- 
ла, з захапленнем пазіраючы на музыканта. Ён клі- 
каў яе і гаварыў: «Шойры, ідзі сюды, пакратай кла- 
вішы». Але дзяўчынка не адважвалася прыблізіцца, і 
тады Рошык сам браў яе за руку і прымушаў націс- 
каць пальцамі на клавішы. 

Гопал, брат Шайробхі, быў адным з самых гара- 
чых паклоннікаў Рошыка. Ён адрозніваўся ад сястры 
тым, што яго ніколі не трэба было ўпрошваць выка- 
рыстаць дазвол. Ён сам любіў распараджацца і не 
адставаў, калі яму што-небудзь не дазвалялі рабіць, 
жыва цікавячыся ўсім новым. Рошык не любіў пату- 
раць чужым капрызам, але Гопал карыстаўся некато- 
рымі прывілеямі ў параўнанні з іншымі хлопчыкамі. 

Бонгшы вырашыў пажаніць Рошыка і Шайробху. 
Але гэтая сям'я займала больш высокае становішча, 
і, каб дасягнуць мэты, патрэбна было мець не менш 
пяцісот рупій. 


П 


Да гэтага часу Бонгшы не прасіў брата дапамагчы 
яму ў працы. Усё ён рабіў сам, для яго было вялікім 
задавальненнем назіраць, як Рошык забаўляе людзей 
усякімі штукамі, якія не прыносілі, аднак, ніякай ка- 
рысці дому. А Рошык у сваю чаргу здзіўляўся, як 
можа брат увесь дзень сядзець за ткацкім станком. 
«Я б нізавошта не здолеў гэтага вытрымаць»,-- ду- 
маў ён. Бонгшы адмаўляў сабе ва ўсім дзеля брата, а 
таму Рошык лічыў яго скупым і крыху саромеўся -- 
з дзяцінства ён прывык лічыць сябе зусім іншым ча- 
лавекам, чым яго брат. А Бонгшы сам падтрымліваў у 
ім гэта. 

Калі Бонгшы адмовіўся ад думкі пра асабістую жа- 
ніцьбу і вырашыў узяць у хату нявесту для Рошыка, 
гэта думка адразу ж завалодала яго ўяўленнем. Кож- 

ны месяц адцягвання здаваўся яму цяжкім. Як міраж 
перад знясіленым падарожнікам, які памірае ад смагі, 
так перад ім паўставаў радасны малюнак вяселля Ро- 
шыка -- іграе музыка, гараць агні, брат у святочным 
адзенні. 

Але зберажэнні раслі вельмі марудна. Чым больш 
ён стараўся, тым далей, здавалася, адсоўваўся поспех. 
Фізічныя сілы адмаўляліся ісці ў нагу з духоўнымі і 
часта яму здраджвалі. Праца рабілася непасільнай. 
У час, калі ўся вёска спала і толькі шакалы, як нач- 
ныя вартаўнікі, пераклікаліся паміж сабою, Бонгшы 
працаваў пры цьмяным святле маленькай лямпы. 
Шмат начэй правёў ён так, і не было ў доме нікога, 
хто б забараніў яму гэта рабіць. У дадатак ён недая- 
даў, ды і яго зімовая вопратка зусім ужо знасілася. 
Абедзве папярэднія зімы Бонгшы гаварыў сабе: «Ну, 
я як-небудзь ужо дацягну гэты год, збяру яшчэ гро- 
шай; а калі на будучы год прыйдзе ў вёску разносчык 
і прынясе зімовае адзенне, я вазьму ў яго напавер і 
яшчэ праз год аддам грошы -- да гэтага часу мая 
скрынка будзе поўная». 

Але спрыяльны год усё не прыходзіў, а здароўе 
рабілася ўсё горшым і горшым. І вось, нарэшце, Бон- 
гшы сказаў брату: 

-. Я не магу працаваць адзін на кроснах. Табе 
таксама давядзецца памагчы. 

Рошык нічога не адказаў і толькі скрывіўся. 

Але хвароба выклікала ў Бонгшы дрэнны настрой, 
і ён пачаў папракаць брата: 

г Што з табою зробіцца, калі ты кінеш нашу 
спадчынную прафесію і будзеш без толку бадзяцца 
цэлымі днямі? ' 

Словы брата былі справядлівыя і правільныя. 
Але Рошыку здалося, што ніколі ў жыцці ён яшчэ не 
цярпеў такой несправядлівасці. Ён не стаў есці ў гэты 
дзень і пайшоў вудзіць рыбу каля віру. 

Быў ціхі зімовы поўдзень, дзесьці на высокім раз- 
мытым беразе спявала птушка шалік, за спінай Рошы- 
ка ў мангавай дзялянцы буркаталі галубы, на прыбя- 
рэжным імху размясцілася страказа, расправіла свае 
доўгія празрыстыя крылы і ціхамірна грэлася на сон- 
цы. Рошык абяцаў у гэты дзень Гопалу, што будзе 
вучыць яго гуляць у латхі'. Прадбачачы, што ўрок 
пачнецца не скора, Гопал пачаў гуляць з чарвякамі, 
якіх Рошык падрыхтаваў для рыбнай лоўлі і паклаў у 
збаночак. 

Рошык наводмаш ударыў яго па твары. Шайробха 
сядзела, выцягнуўшы ногі, на траве каля вады і ча- 
кала, калі Рошыку захочацца бецелю. Нечакана ён 
сказаў: 

-- Шойры, я вельмі хачу есці, ці не прынясеш 
ты мне чаго? -- Задаволеная дзяўчынка пабегла да- 
моў і хутка вярнулася з поўным падолам пражанага ў 
патацы рысу. 

Рошык так і не падыходзіў больш да брата ў той 
дзень. 

Настрой у Бонгшы быў вельмі дрэнны. Ноччу ён 
сніў бацьку, а калі прачнуўся, адчуў сябе яшчэ больш 
прыгнечаным. Яму, напэўна, здавалася, што бацька 
не знаходзіць сабе спакою на тым свеце праз тое, 
што іх род можа спыніцца. 

Раніцай Бонгшы амаль сілай усадзіў Рошыка за 
работу - гаворка ішла не аб нейкай прыемнай або не- 
прыемнай справе, а пра выкананне свайго абавязку 
перад родам. Рошык пачаў працаваць, але справа ру- 
халася туга -- рукі яго страцілі звычайную спрыт- 
насць, нітка штохвіліны рвалася, і час ішоў на тое, каб 
яе завязваць. «Гэта таму, што ў яго няма ніякай 
практыкі, пройдзе некалькі дзён, і рукі прывыкнуць 

да работы»,-- думаў Бонгшы. 





І Латхі--палка. 

Калі Рошык захапляўся якой-небудзь справай, яго 
рукі самі прыстасоўваліся да гэтай работы. Але на 
гэты раз ён не адчуваў ніякай цікавасці, 1 рукі адмаў- 
ляліся яму служыць. Да таго ж таварышы, якія шука- 
лі свайго верхавода, засталі яго за гэтым заняткам -- 
Рошык, як прыкладны хлопчык, быў заняты працай, 
якой з пакалення ў пакаленне займалася яго сям'я, і 
гэта выклікала ў ім сорам і злосць. Праз аднаго з яго 
сяброў Бонгшы паведаміў Рошыку, што збіраецца 
ажаніць яго з Шайробхай. Ён спадзяваўся, што пры- 
емнае паведамленне змякчыць сэрца брата. 

Але яго чаканні не спраўдзіліся. «Бонгшы ўяўляе, 
што жаніцьба з Шайробхай -- гэта мяжа маіх мар»,-- 
сказаў сабе Рошык. Яго адносіны да Шайробхі рэзка 
змяніліся, у такой меры, што яна не адважвалася ця- 
пер прыносіць яму бецель у падоле. Адчуваючы не- 
шта нядобрае, але не разумеючы, у чым справа, сціп- 
лая дзяўчынка горка плакала. Гыя маленькія правы, 
якімі яна карысталася, калі Рошык іграў на фісгармо- 
ніі, былі страчаны; пазбавілася яна і магчымасці вы- 
конваць яго даручэнні. Жыццё стала здавацца ёй 
пустым і поўным хлусні. 


Да гэтага часу ўсюды: у лясах і гаях, у храме 
Крышны, на рацэ і пераправах, у затоках і сажалках, 
на кірмашы, у кавалёў і цесляроў -- усюды Рошык 
адчуваў сябе як дома; усё гэта было яго ўладаннем, 
дзе ён--адзін альбо з таварышамі -- рабіў што ха- 
цеў і як хацеў. Вёска і сядзібы мясцовых гаспадароў 
складалі для яго ўвесь свет, і ён ніколі не адчуваў па- 
трэбы выйсці за яго межы. 

Аднак цяпер ён адчуў, што яму цесна ў малень- 
кай вёсцы. Душа рвалася кудысьці ў бяскрайнія далі, 
на шырокі прастор. Ён меў дастаткова вольнага ча- 
су -- брат не абпяжарваў працай. Але нават невялі- 
кая работа атручвала ўвесь адпачынак, і ў яго не было 
цяпер ніякага жадання карыстацца ім, 

Якраз у гэтыя дні аднаму хлопчыку з багатай су- 
седняй сям'і купілі веласіпед, і хлопчык пачаў вучыц- 
ца ездзіць. Рошык за кароткі час так навучыўся кіра- 
ваць веласіпедам, што той стаў падобны на крылы, 
прывязаныя да яго ног. Як цудоўна, якое пачуццё 
свабоды, якую радасць яно дае! 

Падобна чароўнаму колу Вішну, гэта машына без 
усякага намагання пераадольвала любую адлегласць. 
Быццам віхор усяліўся ў колы і шалёна імчыцца з 
коннікам на плячах. Здавалася, вярнуліся часы, апі- 
саныя ў «Рамаяне» і «Махабхараце», калі чалавек 
здольны іншы раз карыстацца прыладай, якая нале- 
жала багам. 

«Не трэба жыць, калі не маеш такога веласіпеда,- 
думаў Рошык.-- Ды і каштуе ён зусім не дорага. Уся- 
го нейкіх сто дваццаць пяць рупій. За такую нікчэм- 
ную суму чалавек набывае зусім новыя здольнасці». 

Хоць Рошык рашыў не прасіць нічога больш у 
брата, аднак ад гэтага рашэння давялося адмовіцца. 
Змянілася, праўда, сама форма просьбы. 

-- Пазыч мне сто дваццаць пяць рупій,-- сказаў 
ён. 

Ужо некаторы час Рошык нічога не выпрошваў У 
брата, і ад гэтага Бонгшы пакутаваў яшчэ больш, чым 
ад сваёй хваробы. Таму яго сэрца заскакала ад рада- 
сці, калі Рошык звярнуўся да яго. «Няхай усё ідзе 
да д'ябла,-- падумаў ён,-- хопіць адмаўляць сабе ва 
ўсім, дам я яму гэтыя грошы». 

Але тут жа ў яго галаву прыйшла іншая думка: 
«А род? Род назаўсёды згасне! ІЦто зробіцца, калі 
я аддам гэтыя сто дваццаць пяць рупій? У пазыку? 
Рошык бярэцца аддаць сто дваццаць пяць рупій, узя- 
тых у пазыку! Калі б гэта было магчыма, я мог бы 

памерці са спакойнай душой». 

Бонгшы вырашыў быць ивёрдым, як камень і ска- 
заў: 

-- Ты думаеш, пра што гаворыш? Хіба я магу 
дастаць такія грошы? 

Рошык жа, са свайго боку, заявіў сябрам: 

г Калі я гэтых грошай не атрымаю, дык не жа- 
нюся. 

Калі гэта дайшло да вушэй Бонгшы, ён заявіў: 

2 Нядрэнная справа! Гэта смешна. Аказваецца, 
трэба даваць выкуп не толькі за нявесту, але і за 
жаніха. Такога не чуў ніхто з нашых продкаў аж да 
сёмага калена. 

Пасля гэтага Рошык адкрыта паўстаў супраць бра- 
та і зусім кінуў кросны. 

-2 Я хворы,-- адказваў ён, калі яго пыталі, у чым 
справа. Але хвароба выяўлялася толькі тады, калі 
трэба было працаваць. Калі падыходзіў час есці, яе 
прыкмет не было відаць. 

Бонгшы быў трохі пакрыўджаны. Ён сказаў сабе: 
«Добра, больш ніколі я яго не папрашу працаваць», 
але тым не менш злаваўся і нерваваўся. Якраз у той 
год з прычыны руху «свадэшы»"' і байкоту іншазем- 
ных тавараў цэны і попыт на тканіну ручнога вырабу 
незвычайна ўзраслі. Амаль усе ткачы, якія даўно па- 
кінулі кросны, вярнуліся да свайго ранейшага рамяст- 
ва. Ткацкія чаўнакі, як казачныя пацукі, запрэжаныя 
ў калясніцу бога Ганешы”, дзень і ноч нястомна сна- 
валі ў дамах бенгальскіх ткачоў, дапамагаючы выка- 
нанню запаветных жаданняў. 

Бонгшы хваляваўся, калі не працаваў на кроснах 
хаця хвіліну. 

Калі б Рошык цяпер дапамагаў яму, яны атрыма- 





а Рух «свадэшы» -- рух за развіццё нацыянальнай вытвор- 
часці, 


анеша-- бог мудрасці і поспеху. 

лі б двухгадовы прыбытак за паўгода. Але Рошык не 
памагаў, і хворы Бонгшы працаваў, выбіваючыся 
з сіл. 

Вошыка амаль ніколі не было дома. Але аднойчы, 
пад вечар, калі рукі ўжо адмаўляліся працаваць, а 
спіна ныла ад стомы, Бонгшы зноў пачуў мелодыю 
лакнажскага напеву. Ён прыслухаўся і прыпыніў ра- 
боту. 

Рошык ужо нейкі час зусім не дакранаўся да фіс- 
гармоніі. Раней Бонгшы радаваўся і ганарыўся, калі 
чуў, як Рошык іграе на гэтым інструменце. Але сёння 
гукі музыкі зрабілі на Бонгшы зусім іншае ўздзеянне. 
Ён пакінуў кросны, выйшаў на двор і ўбачыў, што 
Рошык іграе для нейкага зусім незнаёмага чалавека. 
Стомлены, змучаны работай і ліхаманкай, Бонгшы 
заплакаў і нагаварыў брату дзёрзкасцей. 

2 І крошкі хлеба не вазьму я цяпер у цябе,-- ад- 
казаў яму Рошык. 

-- Няма чаго выхваляцца, я добра бачу, на што 
ты здатны. Іграючы, ты можаш толькі пераймаць, 
строіць з сябе Наваба. Нельга так, Рошык,-- сказаў 
Бонгшы і пайшоў у хату. 

Не маючы сілы працаваць, ён лёг на цыноўку. 

Рошык прывёў госця не для таго, каб забаўляць 
яго ігрой на фісгармоніі. Ён хацеў уладкавацца на 
працу ў вандроўны цырк, які прыехаў у Тханагор, і. 
каб паказаць аднаму з членаў трупы свой талент, 
граў адзін за адным усе матывы, якія ведаў. У гэты 
момант і з'явіўся старэйшы брат. 

Да гэтага часу Бонгшы ніколі не папракаў брата 
сурова. Ён і сам не разумеў, як мог вымавіць такія 
жорсткія словы. Яму здавалася, быццам іх сказаў не 
ён, а нехта іншы. Пасля тых горкіх дакораў, якімі 
ўзнагародзіў брата, ён больш не лічыў магчымым за- 
хоўваць сабраныя грошы. Ён адчуў злосць на гэтыя 
грошы, якія вымусілі яго пайсці на такую нечуваную 

справу, ды і не далі яны яму ніякага шчасця. Ён ду- 
маў толькі пра тое, які дарагі яму Рошык. Выразна 
ўсплывалі ўспаміны... Вось малыш спрабуе вымавіць 
слова «дада», вось ён хапае сваімі гуллівымі ручкамі 
нітку на кроснах, і ніяк яго не адвучыш ад гэтага, 
вось брат хоча абняць яго, і Рошык зрываецца з не- 
чых чужых каленяў, бяжыць да яго і туліцца да гру- 
дзей брата, цягне яго за валасы, спрабуе злавіць яго 
нос сваім бяззубым роцікам... Сэрца агарнуў пякучы 
боль. Бонгшы больш не мог ляжаць. Пяшчотным го- 
ласам паклікаў Рошыка. Ніхто не адказаў. Тады ён, 
ахоплены дрыжыкамі, злез з цыноўкі і ўбачыў Ро- 
шыка, які сядзеў у цемнаце побач з фісгармоніяй. 
Бонгшы адвязаў ад пояса доўгі і вузкі, як гадзюка, 
кашалёк і прыглушаным голасам сказаў: 

-- Бяры, брат, усе гэтыя грошы я збіраў табе -- 
я хацеў прывесці ў хату маладую. Але я не магу ра- 
біць гэтага за кошт тваіх слёз, я вельмі слабы, мой 
брацік, мой Крышна,-- купі сабе веласіпед або ўсё, 
што захочаш. 

Рошык ускочыў і прысягнуў брату, што ніколі не 
дакранецца да яго грошай. 

-- Мне патрэбен веласіпед і патрэбна жонка, але 
я ўсё здабуду на свае грошы, твае мне не патрэб- 
ны! -- крыкнуў ён і ўцёк, не дачакаўшыся адказу. 

Пасля гэтага паміж братамі не магло быць ніякіх 
размоў пра грошы, ды і наогул ніякіх размоў. 

Гопал, самы верны саюзнік Рошыка, цяпер крыў- 
дуе на яго і трымаецца на адлегласці. Ён больш не 
кліча Рошыка лавіць рыбу і ходзіць на раку адзін. 
А пра Шайробху і гаварыць няма чаго. Яна пасва- 
рылася з Рошыкам, пасварылася на ўсё жыццё, толь- 


217 


кі ёй ніяк не выдаецца магчымасць паказаць яму, як 
страшэнна ён яе пакрыўдзіў,--і таму на вочы 
ў Шайробхі іншы раз набягаюць няпрошаныя 
слёзы. 

Аднойчы апоўдні Рошык зайшоў да Гопала да- 
моў, па-сяброўску пацягаў яго за вушы і паказытаў. 
Гопал спачатку супраціўляўся і нават спрабаваў біц- 
ца, але хутка здаўся, і праз хвіліну абодва сябры ўжо 
вялі вясёлую размову. 

-- Хочаш маю фісгармонію? -- сказаў раптам 
Вошык. 

Фісгармонію! Які раскошны падарунак! Хіба та- 
кое магчыма ў наш час? Але Гопал, заўсёды не вага- 
ючыся, браў тое, што яму падабалася, тым больш, 
калі яму не перашкаджалі. Ён адразу ж завалодаў 
фісгармоніяй і сказаў, што цяпер нізавошта не ад- 
дасць яе назад. 

Калі Рошык завёў размову з Гопалам, дык быў 
упэўнены, што яго пачуе яшчэ адзін чалавек. Аднак 
сёння яго прадбачанне не збылося. Гады Рошык ска- 
заў прама: 

--. Дзе Шойры? Пакліч яе. 

Гопал пайшоў па сястру, але тут жа вярнуўся і 
сказаў, што Шойры няма калі, яна павінна цяпер су- 
шыць боб. Рошык усміхнуўся сам сабе і пайшоў на 
двор. 

-- Паглядзім, як яна сушыць боб! -- сказаў ён. 
Ніякага бобу на двары не было. Шайробха чула крокі 
хлопчыкаў, але схавацца не было куды, яна павярну- 
лася да іх спіной і ўткнулася тварам у гліняную сця- 
ну. Рошык дарэмна спрабаваў павярнуць яе да 
сябе. 

-- Ну, чаго ты злуеш, Шойры? 

Але яна вырвалася і засталася стаяць тварам да 
сцяны. 

Некалі Рошык вышываў каляровымі ніткамі коўд- 

ру. Дзяўчаты вышываюць іх па гатовых узорах, а Ро- 
шык прыдумваў узор сам. 

Уражаная Шайробха засяроджана сачыла за ім, 
пакуль ён вышываў, ёй здавалася, што гэта будзе та- 
кая дзівосная коўдра, якой яшчэ не бачыў свет. Калі 
яна была амаль зусім гатова, работа надакучыла Ро- 
шыку, і ён не стаў яе канчаць. Шайробха вельмі за- 
смуцілася, яна без канца прасіла Рошыка не кідаць ра- 
боты. Яшчэ два-тры швы, і коўдра будзе гатова. Ды 
хіба можна было прымусіць Рошыка рабіць тое, што 
яму не падабалася? 

І вось учора, калі ўжо прайшло гэтулькі часу, Ро- 
шык за адзін вечар закончыў коўдру. 

-- Шойры;- сказаў ён,-- я кончыў коўдру, па- 
глядзі, як хораша выйшла. 

Нарэшце, з цяжкасцю, яму ўдалося павярнуць да 
сябе Шайробху. Аднак яна закрыла твар краем са- 
ры -- па яе шчоках цяклі слёзы, хіба можна было іх 
паказаць. 

Шмат давялося яшчэ папрацаваць Рошыку, па- 
куль ранейшыя адносіны з Шайробхай былі адноўле- 
ны. Калі згода зайшла так далёка, што дзяўчынка 
прынесла Рошыку бецель, Рошык паслаў коўдру на 
двары: сэрца дзяўчынкі замерла ад захаплення -- 

ошык канчаткова пакарыў яе. А калі Рошык сказаў: 

«Шойры, гэтую коўдру я вышываў для цябе, я табе 
яе аддаю»,-- яна ніяк не магла паверыць, што такі не- 
звычайны падарунак мог быць ёй. Яна не прывыкла 
яшчэ патрабаваць сабе нічога каштоўнага. 

опал пачаў яе лаяць, яму былі незнаёмы псіхала- 
гічныя тонкасці, і ён лічыў крывадушшам не ўзяць 
рэч, якую хочацца мець. Каб час марна не ішоў, ён 
згарнуў коўдру і занёс яе ў хату. 

акім чынам, сварка закончылася, і абое -- хлоп- 
чык і дзяўчынка -- радаваліся, што іх дружба будзе 
працягвацца. 

У гэты дзень Рошык аднавіў добрыя адносіны з 
усімі сваімі ранейшымі сябрамі. "Толькі да брата ён 
не зайшоў ні разу. 

Бонгшы ляжаў у пасцелі, калі раніцай зайшла па- 
жылая ўдава, якая варыла братам есці, і спытала, што 
сёння гатаваць. 

-- Я дрэнна сябе адчуваю,-- адказаў Бонгшы,--. 
і нічога не буду есці, накармі Рошыка. 

-- Рошык сказаў, што ён дома есці не будзе, ві- 
даць, яго кудысьці запрасілі на абед. 

онгшы глыбока ўздыхнуў, нацягнуў на галаву 
пакрывала і адвярнуўся да сцяны. 

А Рошык у гэты дзень пакінуў родную вёску і 
пайшоў з цыркам. 

Была халаднаватая ноч, на небе свяціў месяц. Усе 
ўжо разышліся пасля кірмашу, чуліся толькі галасы 
тых, хто вяртаўся цяпер дадому па сцяжынках, пра- 
таптаных сярод палёў. Вось фурман заснуў у возе, за- 
хутаўшыся ў цёплы халат, і валы самі ішлі да месца, 
дзе іх чакаў адпачынак. Над кароўнікамі курыўся 
дым ад саломы і, астываючы ў бязветраным зімовым 
паветры, павольна апускаўся клубамі на бамбукавы 
зараснік. 

Калі Вошык і яго спадарожнікі дабраліся да ўзлес- 
ся і ўдалечыні зніклі асветленыя слабым святлом ме- 
сяца густыя дрэвы роднай вёскі, хлопчык засумаваў. 

Яшчэ можна было вярнуцца назад, але абражанае 
самалюбства не дазваляла. «Я нічога не зарабляю і 
ем братаў хлеб,-- думаў Рошык,-- трэба змыць гэту 
пляму і вярнуцца ў родную вёску на веласіпедзе, куп- 
леным на свае грошы». 

Ззаду засталіся родныя сажалкі і прычалы, палі, 
дзе асабліва востра адчуваецца водар гарчычнай рас- 
ліны, мангавыя дзялянкі, дзе гудуць пчолы, ззаду за- 
сталіся гульні і дружба, а наперадзе былі невядомы 
чужы свет і невядомы лёс. 

Рошык заўсёды думаў, што цяжка працаваць 
толькі на кроснах, а любая іншая праца лягчэйшая. 
Ён разлічваў, што ў яго не будзе ніякіх клопатаў, ка- 
лі вырвецца з вузкага кола сваёй сям І, 1 таму выехаў 
з вёскі ў самым радасным настроі. Ён і не ўяўляў, 
колькі яго чакае пяжкасцей і перашкод, колькі спатрэ- 
біцца намаганняў і часу, каб нечага дасягнуць. Калі 
стаіш на месцы, далёкая гара здаецца блізкай, здаец- 
ца, што за паўгадзіны можна залезці на яе вяршыню. 
Так і Рошык думаў, што варта яму выехаць з вёскі, 
як ён хутка і лёгка даб'ецца незвычайнага поспеху. 
Ён нікому не сказаў, куды едзе. «Я сам прынясу ў 
вёску вестку пра сваё вяртанне»,-- марыў юнак. 

Аднак, калі Рошык узяўся па-сапраўднаму за 
справу, дык упэўніўся, што толькі добраахвотная пра- 
ца прыносіць пашану і сімпатыі людзей. А праца па 
неабходнасці -- зусім іншая справа. Тут ужо не да 
пачуццяў і не да міласэрнасці. 

Калі чалавек сам сабе гаспадар, дык ён працуе па 
асабістаму жаданню, і праца ў яго ідзе спарней. Ціка- 
васць да яе выклікае дзіўны спрыт і напаўняе душу 
радасцю. А калі працуеш за грошы, ніякага інтарэсу 
не можа быць. Людзі, якія працуюць па неабходна- 
сці, дыхаюць паветрам няпэўных мрояў. Човен іх 
жыцця патрабуе толькі безупынных удараў вёсламі, 
толькі працы. 

Цырк здаваўся вельмі цікавым месцам, пакуль 
Рошык быў гледачом. Але, калі ён трапіў за кулісы, 
ілюзія знікла. Мы ўздыхаем з палёгкай, пазбавіўшыся 
ад таго, што калісьці давала нам задавальненне. 
А калі нешта перастае нам падабацца і разам з тым 
працягвае дзень у дзень назойліва паўтарацца, -- гэта 
робіцца самай агіднай рэччу ў свеце. 

Жыццё ў цырку здавалася Рошыку ўсё больш 

сумным і прэсным. Ён часта ўспамінаў цяпер родную 
вёску. Калі прачынаўся ноччу, яму ў цемнаце здава- 
лася, што ён ляжыць побач з братам; праз некалькі 
імгненняў ён спахопліваўся і разумеў, што брат далёка. 

Халоднымі начамі ўспамінаў, як Бонгшы асцярож- 
на накрываў яго сваёй вопраткай, баючыся, як бы Ро- 
шык не прастудзіўся. А калі ён па начах мёрз тут, у 
чужым доме, яму здавалася, што брат прыйдзе і на- 
крые яго; ён чакаў брата і злаваўся, што яго так доў- 
га няма. 

Ён прачынаўся. Брата побач не было. І Рошык ду- 
маў, што Бонгшы, напэўна, цяпер варочаецца на па- 
спелі і пакутуе ад таго, што не можа накрыць у такую 
халодную ноч меншага брата сваёй вопраткай. 

«Заўтра ж паеду дадому»,-- думаў Рошык. 

Але раніцай, устаўшы з пасцелі, ён зноў упарта 
паўтараў: 

-- Не, я павінен сабраць грошы на вяселле і вяр- 
нуцца дамоў на ўласным веласіпедзе. Інакш я невар- 
ты называцца мужчынай і насіць імя Рошыка. 

Аднойчы кіраўнік трупы накінуўся на Рошыка з 
грубай лаянкай і абазваў яго подлым ткачом. У той 
жа дзень юнак, пакінуўшы на выплату доўгу сваю 
бедную маёмасць, пакінуў цырк. Увесь гэты дзень ён 
нічога не еў. Вечарам ён убачыў кароў, якія ціхамірна 
пасвіліся на беразе ракі, і пазайздросціў ім. 

«Для ўсіх птушак і звяроў,-- думаў ён,-- зямля - 
родная маці: яна корміць іх і кладзе ім кавалкі ў рот, 
а людзі для яе пасынкі. Вакол рассцілаюцца шырокія 
палі, але нічога не знойдзеш тут з'есці». 

Рошык падышоў да ракі і, набраўшы ў далоні ва- 
ды, прагна напіўся. 

«У ракі няма ніякіх клопатаў, -- думаў Рошык,-- 
яна не ведае ні голаду, ні галечы, ні працы; у яе няма 
хаты, але хата ёй і не патрэбна. Набліжаецца цёмная 
ноч, а рака бязмэтна бяжыць кудысьці наперад». 

Ён сядзеў на беразе, паглыблены ў думы і ўтаропіў- 
шы позірк на раку, якая несла міма яго свае воды. Ча- 
сам яму здавалася, што адзіны сродак дасягнуць спа- 
кою -- гэта скінуць цяжкае ярмо чалавечага жыцця, 
кінуцца ў вольную бесклапотную плынь і зліцца з ёю. 

Пакуль Рошык так разважаў, да берага падышоў 
юнак, скінуў на зямлю мяшок, які ён валок на сабе, 
і сеў побач з Рошыкам. Выцягнуўшы з вузялка мола- 
ты рыс, ён пачаў размочваць яго ў вадзе, рыхтуючы- 
ся да трапезы. 

Фошык раней ніколі не бачыў такіх людзей. Юнак 
быў босы, наверх дхоці ў яго быў накінуты сурдут, на 
галаве --- турбан. Рошык зразумеў, што гэты малады 
чалавек з добрай сям'і; незразумела было, аднак, ча- 
му ён валок гэтую ношу як насільшчык. 

Маладыя людзі пазнаёміліся, разгаварыліся. Рошы- 
ку выпала магчымасць з'есці мочанага рысу столькі, 
колькі яму хацелася. 

Яго новы знаёмы аказаўся студэнтам калькуцкага 
каледжа. Выявілася, ён нарыхтоўваў тканіну саматуж- 
нага вырабу для магазіна нацыянальных тавараў, ад- 
чыненага студэнтамі ў сувязі з рухам свадэшы. Імя яго 
было ІЦубодх, і ён належаў да касты брахманаў. Яго 
не спынялі ніякія перашкоды, у ім не адчувалася ні- 
якага страху. Дзень ён правёў на кірмашы і цяпер, ве- 
чарам, прыйшоў сюды павячэраць. 

Рошыку стала вельмі сорамна за сваё жыццё. Ра- 
зам з тым ён уявіў, што знайшоў выйсце з безнадзей- 
нага, здавалася, становішча. Ён зразумеў, што няма 
нічога ганебнага ў тым, каб цягаць мяшкі і хадзіць бо- 
сым. Перад ім адразу адчыніліся шырокія жыццёвыя 
перспектывы. «Навошта толькі я галадаў сёння,-- па- 
думаў ён,-- пры жаданні я таксама мог бы цягаць 
паклажу». 

Шубодх зноў збіраўся ўзваліць на плечы свой 
мяшок. Рошык рашуча запратэставаў. 


223 


-- Я ж ткач,- сказаў ён--і я буду несці ваш 
груз, а вы адвядзіце мяне ў Калькуту. 

Да гэтага часу Рошык ніколі не прызнаваўся, што 
ён з роду ткачоў, але сёння ён сказаў аб гэтым без 
сораму. 

Шубодх аж падскочыў ад захаплення: 

-- Дык ты ткач! Іх я і шукаю. Цяпер яны на ва- 
гу золата, і мы ніяк не можам знайсці выкладчыка 
для ткацкай школы--ніхто не згаджаецца ісці 
да нас. 

І вось Рошык у Калькуце ў ролі выкладчыка ў 
ткацкай школе. Цяпер, за вылікам выдаткаў на стол 
і кватэру, у яго сёе-тое заставалася, і ён мог пачаць 
збіраць грошы. 

ле ўсё ж колы яго будучага веласіпеда ледзь 
распазнаваліся ў туманнай далі будучыні, а гірлянды 
для нявесты зусім не было відаць. 
тым часам ткацкая школа пасля раптоўнага 
росквіту так жа нечакана заняпала. Пакуль паны за- 
сядалі ў камітэтах, усё ішло цудоўна, але варта бы- 
ло прыступіць да справы, як пачалася неразбярыха. 
З самых розных месц выпісвалі кросны, але яны тка- 
лі такую немагчымую поскудзь, што, колькі камітэт- 
чыкі ні засядалі, яны не маглі нават вырашыць, на 
які сметнік можна выкінуць увесь гэты хлам і як рас- 
квітацца з усім гэтым прадпрыемствам. 
ошык больш не мог трываць. Усёй душой ён 
рваўся дамоў. Успаміны аб родных краях не давалі 
яму спакою. Самыя дробныя дэталі вясковага жыцця 
здаваліся цяпер яму цудоўнымі -- паўзвар'яцелы сын 
мясцовага жраца, рыжае цяля суседзяў, карэнні вя- 
лікай смакоўніцы і пальмы, якія перапляліся, як пры- 
завыя барцы, пры сцяжынцы каля ракі, закінутая ха- 
цінка, якая стаяла ў засені дрэў, забітыя ў зямлю 
калочкі з бамбука, на якіх сушыліся рыбалоўныя сет- 
кі. Зімародкі, якія моўчкі сядзелі на калочках, песні, 

якія даносіліся па вечарах з рыбацкіх пасёлкаў, ця- 
ністыя вясковыя дарогі і нерухомае паветра, напоена? 
водарам, такім разнастайным у розныя поры года; ад- 
даныя сябры, непаседлівы Гопал і мілая Шайробха 
з вялікімі вачамі, якая прыносіла яму бецель у падоле. 
Усе гэтыя ўспаміны, малюнкі, пах, гукі, каханне, пры- 
хільнасць, смутак з кожным днём усё больш і больш 
запаўнялі сэрца Рошыка. А тыя вялікія здольнасці, 
якія выявіліся ў Рошыка, пакуль ён быў у вёсцы, ця- 
пер зніклі і тут былі нікому не патрэбны. Ручная 
праца не магла канкурыраваць з машыннай вытвор- 
часцю. А праца настаўніка аказалася ўявай і зусім 
не задавальняла Рошыка. Бляск тэатра прыцягваў 
яго, як матылька полымя, і ледзь не прывёў да пагі- 
белі -- выратавала толькі цвёрдая настойлівасць на- 
збіраць грошай. А адзін з усіх шляхоў свету быў для 
яго зусім закрыты,-- шлях, які вёў у родную вёску. 
Таму ён так пакутаваў ад жадання вярнуцца да- 
моў. 

Спачатку Рошык ускладаў вялікія надзеі на ткац- 
кую школу, але пасля, калі яго спадзяванні не спраў- 
дзіліся, калі ён амаль не змог атрымаць сваёй платы за 
два месяцы, ён больш не меў сілы сябе стрымліваць. 
Яму ўсё больш і больш хацелася пераадолець сорам, 
вярнуцца пад страху брата з апушчанай галавой, 
прызнацца, што ён дарэмна на цэлы год пайшоў з 
дому. 

Настрой Рошыка псаваўся з кожным днём, а тут 
яшчэ па суседству ўрачыста адсвяткавалі вяселле. У 
вечар, калі прыехаў жаніх, пачуліся гукі музыкі. А 
ноччу Рошыку снілася, быццам гэта ён, апрануты ў 
вясельнае чырвонае чэлі, чамусьці стаіць каля вёскі, 
хаваючыся ў бамбукавым зарасніку. 

ясковыя дзеці дражняць Шайробху - глядзі, 
твой жаніх прыехаў, а яна плача ад злосці. Рошык 
спрабуе падбегчы да дзяцей і пакараць іх, але вопрат- 

ка яго заблыталася ў хмызняку, і ён ніяк не можа вы- 
брацца з зарасніку. 

Калі Рошык прачнуўся, яму стала вельмі сорам- 
на. Нявеста была для яго выбрана, а ён не мог узяць 
яе ў дом --гэта быў самы непрыемны доказ таго, 
што ён не сапраўдны мужчына. Не, ні ў якім разе 
нельга было вяртацца дамоў і цярпець такое прыні- 
жэнне. 

У сухую пару года на небе цэлымі днямі не бы- 
вае ні воблачка. Калі нават яно і з'явіцца, дык справа 
абыходзіцца без дажджу, а калі дождж і пойдзе, то 
не змочыць зямлю. Але ў перыяд дажджоў варта з'я- 
віцца воблачку, як адразу ўсё неба зацягваецца хма- 
рамі, і зямля затапляецца няспыннымі патокамі ліўня. 

Гэтак здарылася і з Рошыкам. 

Джанкі Нондзі, вельмі багаты чалавек, аднойчы 
даведаўся пра тое, што яго зацікавіла. Хутка яго экі- 
паж можна было бачыць каля памяшкання ткацкай 
школы. Ён аб нечым коратка пагутарыў з начальні- 
кам, і на другі дзень Рошык пакінуў пансіён і заняў 
пакой у вялікім трохпавярховым доме Нондзі-бабу. 

Род Нондзі вёў вялікія справы, яны былі звязаны 
з англійскімі кампаніямі і займаліся пасрэдніцтвам, і 
Рошык ніяк не мог уцяміць, чаму яму без усякай 
просьбы далі месца з даволі ладнай платай у гэтай 
фірме. На такія месцы людзей ніколі не трэба шу- 
каць -- яны самі знаходзяцца, а калі іх бяруць на 
такую работу -- за імі не прыглядваюць. Рошык па- 
спеў усвядоміць за мінулы час, колькі ён каштуе, і ка- 
лі Джанкі- бабу ўзяў яго да сябе ў дом, стаў карміць, 
паіць і апекаваць, Рошык ніяк не мог зразумець, ча- 
му ён з'явіўся прадметам такіх незвычайных клопа- 
таў. Яму заставалася толькі бачыць прычыну сваёй 

удачы ў спрыяльным для яго спалучэнні зорак і пла- 

нет. Сапраўды, зорка яго шчасця была зусім не так 
далёка. 

Трэба коратка расказаць пра гэта. Джанкі-бабу 
не заўсёды жыў так, як цяпер. Калісьці ён, адчуваю- 
чы вострую патрэбу, вучыўся ў каледжы. Яго адна- 
курснік, Харамахон Бошу, яго лепшы сябар, быў чле- 
нам таварыства «Брахма Самадж» Вядзенне спраў 
у пасрэдніцкім агенцтве было даўнім заняткам сям'і 
Бошу. Іх апякун, адзін англійскі гандляр, вельмі лю- 
біў бацьку Харамахона і ўцягнуў яго ў гэтую справу, 
а потым Харамахон прыцягнуў да ўдзелу ў справе і 
свайго сябра Джанкі. 

У ранняй маладосці, будучы бедняком, Джанкі 
быў не менш гарачым прыхільнікам сацыяльных рэ- 
форм, чым Харамахон. "аму пасля смерці бацькі ён 
не стаў выдаваць сястру замуж, а, адхіліўшы ўсе 
прапановы, прымусіў яе вучыцца, Сястра, такім чы- 
нам, выйшла са шлюбнага ўзросту, і яе замужжа ў 
коле касты ткачоў, да якой належала сям'я, стала 
немагчымым. Дапамог Харамахон, які быў членам 
касты кайястха. Ён сам жаніўся на сястры Джанкі. 

Прайшло шмат гадоў. Памёр і Харамахон, па- 
мерла і яго жонка. Амаль уся справа перайшла ў ру- 
кі Джанкі. З часам ён змог пераехаць з нанятага до- 
ма ва ўласны трохпавярховы, нікелевы гадзіннік, які 
аддана служыў гаспадару, быў з ганьбай выкінуты 
і заменены залатым. Новы гадзіннік, як і любімая 
жонка, заўсёды былі ў сэрцы гаспадара. 

Цяпер, калі кашалёк быў поўны, усё захапленне 
гаротнага юнацтва здавалася Джанкі дураслівасцю. 
Ён хацеў любымі сродкамі выкрасліць гэты раздзел 
з гісторыі свайго роду і вярнуцца ў сваю касту. 
Ён цвёрда рашыў выдаць дачку замуж за чалавека 





І «Брахма Самадж» -- рэлігійна-філасофскае таварыства, 
заснаванае ў 1828 г. 

са сваёй касты. Некалькі жаніхоў, якіх вабіла багац- 
це нявесты, давалі сваю згоду, але калі аб гэтым да- 
ведваліся іх сваякі, яны наўмысна падымалі шум, і 
вяселле разладжвалася. Джанкі быў згодзен узяць і 
неадукаванага зяця, відаць, ён не баяўся нават шча- 
сце ўсяго жыцця дачкі прынесці ў ахвяру багіні гра- 
мадскага становішча. 

Вось тут ён і пачуў пра настаўніка ткацкай шко- 
лы. Аказваецца, ён належаў да роду тханагорскіх 
Бошакаў,-- а імя іх продка Абхірама Бошака было 
добра вядома. Цяпер яны збяднелі, але сям'я Боша- 
каў была больш радавітая, чым сям'я Нондзі. 

Гаспадыні Рошык спадабаўся, нават калі яна гля- 
дзела на яго здалёку. 

-- Якая ў яго адукацыя? -- запытала яна ў мужа. 

-- Гэта не мае для нас значэння. Наадварот, за- 
лішне адукаваныя людзі цяпер вельмі неахвотна пад- 
парадкоўваюцца патрабаванням індуізму. 

А як у яго з грашыма? 

-- Ён мае ў іх немалую патрэбу. Гэта нам на ка- 
рысць. 

г. Але давядзецца паклікаць сваякоў? -- зноў 
запытала жонка. 

-- Не, дзякуй, я ўжо шмат разоў гэта рабіў. Сва- 
які заўсёды з ахвотай прыходзілі, але вяселле кож- 
НЫ раз разладжвалася. Я вырашыў спачатку згуляць 
вяселле, а пасля ўжо весці прыемныя размовы са 
сваякамі. 

Рошык дзень і ноч думаў пра вяртанне ў вёску. Але 
яму ніяк не прыходзіла ў галаву, якім незвычайным 
спосабам можна было б раптам хутка сабраць па- 
трэбную суму грошай. І калі зусім нечакана з'явіліся 
і выхад са становішча і забяспечанасць, ён, зразуме- 
ла, не збіраўся зяваць і траціць час. Калі Джанкі- 
бабу запытаў у Рошыка, ці не хоча ён паведаміць пра 
вяселле свайму брату, малады чалавек адказаў: 

-- Не, ў гэтым няма ніякай патрэбы. 

«Калі ўсё здзейсніцца, вось тады ён здзівіць бра- 
та,-- думаў Рошык.-- Хіба так ужо дрэнна, калі брат 
непасрэдна ўпэўніцца, на што ён здольны». 

Вяселле згулялі ў прызначаны час. У якасці вя- 
сельнага падарунка сярод усяго іншага першай рэч- 
чу павінен быў быць веласіпед -- такое было патра- 
баванне Рошыка. 

Быў канец месяца магх. На палях цвіў лён. У да- 
мах варылі цукровы трыснёг, і ўсюды адчуваўся яго 
пах, свірны былі напоўнены рысам і бобам, кулі су- 
хой саломы ўзвышаліся каля кароўнікаў. На другім 
беразе ракі, на пашы, пастухі збудавалі буданы і 
жылі там, назіраючы за жывёлай. Перавозчыкі на ра- 
цэ засталіся амаль зусім без працы -- вада спала, і 
людзі, закасаўшы падалы адзення, пераходзілі раку 
ўброд. 

Рошык, акрамя кашулі з каўняром, насіў акурат- 
на запраўленае ў складкі франтаватае дхоці; паверсе 
быў накінуты чорны плашч з тонкага сукна з расшпі- 
ленымі гузікамі; каляровыя шкарпэткі і модныя ан- 
глійскія чаравікі з бліскучай чорнай скуры дапаўня- 
лі малюнак. Ён хутка ехаў на веласіпедзе па акруж- 
ной шашы; на незабрукаваных вуліцах вёскі яму да- 
вялося збавіць хуткасць. Жыхары роднай вёскі не 
пазналі яго ў такой вопратцы; ён жа ні з кім не 
ўступаў у размову -- яму хацелася, раней, чым яго 
пазнаюць іншыя, паказацца брату. Але ўжо каля 
дома яго заўважылі дзеці. Недалёка быў дом сям'і 
Шайробхі; дзеці пабеглі туды з крыкам: 

-- Прыехаў жаніх Шайробхі, прыехаў жаніх 
Шайробхі! 

Гопал быў дома, аднак, раней чым ён паспеў вы- 

бегчы з дому, веласіпед ужо стаяў ля дома Рошыка. 

Згусціўся змрок. У пакоі было цёмна, на дзвярах 
вісеў замок. Пусты, пакінуты дом, здавалася, моўчкі 
горка плакаў: «Дома нікога няма, дома нікога няма». 

Сэрца Рошыка сціснулася ад нясцерпнага болю, 
у вачах пацямнела. Ногі дрыжалі, ён ухапіўся за за- 
чыненыя дзверы. Аднекуль здалёк быў чуцен звон 
храмавага гадзінніка,-- здавалася, ён даносіў да Ро- 
шыка гукі ўрачыстага развітання з нейкім беззва- 
ротна пакінутым жыццём. Цагляныя сцены, саламя- 
ная страха, зачыненыя дзверы, жывая загарадзь ва- 
кол дома, фінікавая пальма-- усё, што ён бачыў 
перад сабой, здавалася, не існавала, а было толькі 
малюнкам страчанага мінулага. 

Да яго падышоў Гопал. Бледны Рошык паглядзеў 
яму ў твар. Гопал нічога не адказаў, апусціў вочы. 
Рошык з лямантам закрычаў: 

2 Няма больш брата! --і, знясілены, сеў каля 
дзвярэй. 

Гопал сеў побач з ім: 

-- Рошык, дада, сябар, ідзём да нас, ідзём. 

Рошык вырваў руку і ўпаў на зямлю. 

2. Дада, дада, дада! -- рыдаючы, крычаў ён. Але 
брат, які заўсёды выбягаў на яго крокі, не адклі- 
каўся. 

Нарэшце бацьку Гопала ўдалося ўгаварыць Ро- 
шыка зайсці да іх. Падыходзячы да дома, Рошык заў- 
важыў, што ІШайробха асцярожна прыхіляе да сця- 
ны нейкі прадмет, загорнуты ў вышытую ім калісь- 
ці коўдру. Пачуўшы крокі людзей, яна пабегла ў ха- 
ту і знікла. Падышоўшы бліжэй, Рошык убачыў, што 
ў коўдры быў загорнуты веласіпед. Ён адразу ўсё 
зразумеў. Выданне сціснула яму грудзі, спазмы не 
давалі выхаду слязам. 

алі Рошык пайшоў з дому, Бонгшы пачаў пра- 
паваць дзень і ноч без усякага адпачынку і змог са- 

браць грошы і на веласіпед і на вяселле. Ні аб чым 
іншым ён не мог думаць. Як стомлены конь бяжыць, 
напружваючы ўсе свае сілы, і, дасягнуўшы мэты, па- 
дае мёртвы, так зваліўся і Бонгшы ў той дзень, калі 
ён сабраў усю патрэбную для вяселля суму і атры- 
маў з пошты заказаны веласіпед. Рукі яго апусцілі- 
ся ў знямозе, і кросны спыніліся. Ён паклікаў бацьку 
Гопала і, сціскаючы яму рукі, сказаў: 

-- Пачакайце Рошыка яшчэ год. Вось грошы на 
вяселле. А калі ён прыйдзе, аддайце яму веласіпед 
і скажыце, каб ён не злаваўся на брата за тое, што 
той не змог даць яму машыну тады, калі ён прасіў. 

Адыходзячы з дому, Рошык даў клятву нічога 
не браць у брата. Лёс пачуў гэтую бязлітасную клят- 
ву. Вярнуўшыся, Рошык убачыў, што дары брата 
ўжо чакаюць яго, але ўзяць іх ён не мог. Рошыку 
захацелася кінуць усё і аддаць сваё жыццё кроснам, 
на якіх Бонгшы ткаў тканіну свайго жыцця дзеля 
таго, каб ахвяраваць яе Рошыку. На жаль, ён не мог 
гэтага зрабіць -- яго жыццё было ўжо назаўсёды па- 
кладзена на алтар багацця ў Калькуце... 


1912 

Традыцыя 





Многа грахоў чалавечых заносіць буйнымі літа- 
рамі ў свой рэестр Чытрагупта'. Некаторыя з іх не- 
вядомы нават самім грэшнікам. Але пра маю правін- 
насць не ведае ніхто, апрача мяне самога. Зараз я 
вам пра яе раскажу -- бо калі я прызнаюся, перш 
чым з'яўлюся перад Чытрагуптай, віна мая стане 
меншай. 

Здарылася гэта ўчора, у суботу. Джайны? ў на- 
шай вёсцы адзначалі нейкае свята. А я і мая жон- 
ка Калі паехалі на шклянку чаю да Напонмахану -- 
нашага сябра. 

Дарэчы пра імя маёй жонкі. Усе ў адзін голас га- 
варылі, што яно ёй страшэнна не падыходзіць. Але 
цесць, а не я, вінаваты, што яе так назвалі. 

Пікетчыкі на Барабазары (усё адбывалася ў час 
руху за байкот іншаземных тавараў) спрабавалі вы- 
правіць несправядлівасць -- яны звалі яе Друбаб- 
рота. Зазначу, што маё імя Гірындра. Пікетчыкі яго 
не ведалі. Я быў для іх проста мужам Друбаброты, 
які не заслужыў права на сваё імя. Праўда, пра мя- 
не ўспаміналі, калі збіралі ахвяраванні --па літас- 


ці вышэйшай боскай волі мне сёе-тое засталося ад 
бацькі. 








1 2 аса ча ўс “ : 
Ч ытрагупта--у індыйскай міфалогіі памочнік бога 
смерці Ямы, які рэгіструе грахі і дабрачыннасць. 
жайны-- адна з сект індуізму. ; 

Я чалавек слабавольны, нічога не трымаецца ў 
мяне ў руках. А жонка вызначаецца незвычайнай 
цвёрдасцю характару -- ніколі свайго не прапусціць. 

На розніцы нашых характараў падтрымлівалася 
раўнавага ў сям'і. А калі муж і жонка так непадобны 
адно на аднаго, то зладжанасць паміж імі, як дождж, 
што падае на ссохлую ад спёкі глебу. 

Толькі па адным пытанні мы ніяк не маглі прый- 
сці да згоды. Колькі я ёй ні даказваў, жонку ніяк 
нельга было пераканаць, што я люблю сваю краіну, 
хоць і не праявіў гэтай любві ў адпаведнасці з выпра- 
цаванымі ёю канонамі. 

З дзяцінства я люблю кнігі, купляю ўсе навінкі. 
Нават мае ворагі вымушаны прызнаць, што кнігі не 
ляжаць у мяне на паліцах непрачытанымі, а сябры 
добра памятаюць бясконцыя спрэчкі па гэтых кні- 
гах. Яны набылі такі характар, што знаёмыя пасту- 
пова перасталі да мяне заходзіць. Нарэшце ў мяне 
застаўся толькі адзін аднадумца -- Банбіхары, з якім 
я звычайна і праводзіў святочныя дні. Зваў я яго Кон- 
біхары, гэта значыць Біхары, які сядзіць у куце. І не 
раз мы праседжвалі на даху да глыбокай ночы. 

А час быў трывожны і ніяк не спрыяў нашаму за- 
хапленню. Калі паліцыя знаходзіла Бхагавадгіту !, 
дык чалавека абвінавачвалі ў падбухторванні да бун- 
ту. А патрыёты лічылі здраднікам радзімы ўсякага, 
хто трымаў дома замежныя кнігі. Мяне яны ахрысці- 
лі белым В'ясам?, афарбаваным у чорную фарбу. 

Так, цяжка было ў тыя часы пакланяцца Сарас- 
ваці, таму што яна была белакурай. Крычалі пра тое, 
што вада сажалкі, дзе цвітуць белыя лотасы, не ту- 
шыць полымя пакут радзімы, а толькі ўзмацняе яго. 





Г Бхагавадгіта-- філасофская частка старажытнаін- 
дыйскага эпасу «Махабхарата». 
В'я са-- міфічны мудрэц. 

Я не насіў кхадора!, нягледзячы на тое, што жон- 
ка падавала мне вельмі добры прыклад і сароміла 
без стомы. І справа была не ў тым, што я лічыў кха- 
дор горшым за іншае адзенне -- зусім не. 

Баюся, я парушаў прынцыпы «свадэты», але 
толькі не тым, што элегантна апранаўся. Я насіў сва- 
боднае адзенне, абы-як зашпіленае і да таго ж не заў- 
сёды чыстае. "Туфлі з шырокімі наскамі, якія я куп- 
ляў на кітайскім рынку яшчэ да таго, як адбыўся 
пералом у светапоглядах Калі, я ваксаваў зусім не 
кожны дзень; надзяваць шкарпэткі было для мяне 
няшчасцем, змяніць сарочку на панджабі 2... найвялік- 
шым дабром, і мяне зусім не турбавала, калі на ёй 
не хапала некалькіх гузікаў. У свой час усё гэта ледзь 
не прывяло да поўнага разрыву паміж мной і Калі. 

-- Мне сорамна паказвацца з табой на людзях,-- 
казала яна. 

-. А ты хадзі адна,-- адказваў я. 

Цяпер насталі зусім іншыя часы, але ў маім лёсе 
нічога не перамянілася. Я ніяк не магу прымусіць 
сябе апранацца, як усе. 

Вінаваты мой характар. Мне цяжка прымкнуць 
да якой-небудзь партыі, і я ніяк не магу пазбыцца 
гэтага недахопу. А Калі заўсёды любіла настаяць на 
сваім. Як вадапад дарэмна спрабуе ссунуць вялізны 
камень, так і яна заўсёды змагалася з маімі звычка- 
мі, якія не супадалі з яе ўласнымі. 

ожны раз, як ёй пярэчылі, яна нервавалася, гне- 
валася. Так і ўчора, калі яна тысяча першы раз па- 
чала спрэчку аб нашэнні кхадора, гук яе голасу не 
вызначаўся музычным тэмбрам. Я занадта высока 
ставіў свой інтэлект, каб пакорліва схіліцца перад 
нападкамі. Жанчыны любяць нацягваць на дадзеныя 


АЕ ААА Аа аа ананасаў 


а К хадор--грубая тканіна мясцовай вытворчасці. 
Панджабі--кашуля з доўгімі рукавамі без каўняра. 

ім богам вочы чорнае пакрывала: свае ўчынкі яны 
абумоўліваюць чыста знешнімі прычынамі. Пакланяц- 
ца для іх значна важней, чым разважаць. Яны не 
супакояцца, пакуль не выганяць з жыцця свабоду 
густаў і думак. Іх радуе, што нашэнне кхадора перат- 
вараецца ў нашай абцяжаранай застарэлымі звычая- 
мі краіне ў традыцыю і робіцца дабрачыннасцю. 

Калі раззлавалася. У суседнім пакоі служанка, на- 
пэўна, падумала, што муж падсунуў жонцы штучныя 
каштоўнасці. 

-.Я лічу--сцвярджала яна,-- што краіна будзе 
выратавана толькі тады, калі чысціня, якая ўзнікае 
ў выніку нашэння кхадора, звяжа, як купанне ў Ган- 
гу, нашых людзей вузамі звычаю. Калі меркаванне 
пачынае адпавядаць прыродзе, яно ператвараецца ў 
прывычку, калі думка набывае цвёрдую і выразную 
форму, яна робіцца паняццем. Чалавек тады можа 
працаваць з закрытымі вачамі. , 

Гэтае разважанне Калі запазычыла з прамоў пра- 
фесара Найанмахона, апусціла ў ім двухкоссе і выда- 
вала за сваё ўласнае. 

Філосаф, які сцвярджаў, што ў нямых няма вора- 
гаў, быў відавочна нежанаты. Бо Калі, бачачы, што 
я замоўк, абрушвалася на мяне з падвоенай заўзя- 
тасцю: 

-- На словах ты асуджаеш каставую сістэму, а 
на справе нічога не робіш для яе ліквідацыі. Нашэн- 
не ж кхадора згладжвае розніцу паміж кастамі, раз- 
рывае сетку каставых забабонаў. 

«Ну, дарагая, я публічна адмовіўся ад каст з та- 
го часу, як пачаў есці суп, прыгатаваны мусульмані- 
нам,-- падумаў я.-- Гэта ўжо справы, а не словы. 
кхадор толькі прыкрывае каставыя адрозненні і зу- 
сім іх не знішчае». : 

Я не адважваўся пярэчыць адкрыта -- я занадта 
спакойны для гэтага чалавек - і маўчаў. Апрача та- 

го, я ведаў, што Калі выкручвае, як бялізну ў праль- 
ні, усе нашы спрэчкі і нясе іх да сваіх сяброў. 

Запазычыўшы свае аргументы ў прафесара філа- 
софіі Найанмахона, яна спрабавала спыніць мяне 

А з : 
сваім гнеўным позіркам... 

Ехаць на чай да Найанмахона ў мяне не было ні- 
якага жадання. Я ведаў, што паветра над абедзенным 
сталом прафесара хутка будзе вільготным і туманным 
не так ад пароў чаю, як ад вострых дыскусій пра тое, 
якое месца займаюць у індыйскай культуры розум 
і традыцыі, звычаі і думка і чым, дзякуючы гэтаму, 
вылучаецца наша краіна сярод іншых. 

Апрача таго, з магазіна толькі што прыбылі но- 
выя кнігі, упрыгожаныя залатымі ўстаўкамі, і чака- 
лі мяне. Яны ляжалі каля маёй падушкі; я толькі па- 
спеў кінуць на іх прагны погляд. 

Незадаволенасць з кожнай хвілінай усё больш і 
больш расла ў маёй душы. Аднак мне прыйшлося 
пайсці: калі Калі чаго-небудзь хацелася і ёй пера- 
шкаджалі, супраціўленне яе расло да такой ступені, 
што ператваралася ў сапраўдны вадаварот і пагра- 
жала жыццю. 

Мы ад'ехалі ад дома. Неўзабаве пачулі крыкі -- 
на абочыне дарогі, за калодзежам, дзе пачыналася 
адкрытае поле, ля лаўкі маскатэльшчыка шумеў на- 
тоўп. Толькі што пачалося святочнае шэсце нашых 
суседзяў,-- людзі неслі розныя ахвяры сваёй багі- 
Ні. Аднак, наблізіўшыся да натоўпу, мы выразна па- 
чулі гук удараў. Напэўна, гэта каралі нейкага зло- 
дзея. Бесперапынна сігналячы, наш аўтамабіль уехаў 
у сярэдзіну натоўпу. Аказваецца, па-зверску білі ста- 
рога смецяра. Ён незадоўга да гэтага ля калодзежа 
апрануў чыстае адзенне і ішоў па вуліцы -- у правай 
руцэ ў яго было вядро, а пад пахай - мятла. На ка- 
роткім плашчы матлялася магазінная бірка. Ён вёў за 
руку ўнучка -- хлопчыка гадоў васьмі-дзевяці. Гэта 

была прыгожая пара. Напэўна, адзін з іх зачапіў ка- 
госьці ў натоўпе, і таму іх так па-зверску білі. 

Хлопчык плакаў: 

-- Дзядзечкі, не біце дзядулю. 

Стары прасіў: 

-- Даруйце мяне, я не бачыў... я не ведаў... 

ле лютасць тых, хто даў абяцанне ахімсы !, рас- 
ла. З вачэй перапалоханага старога цяклі слёзы, па 
барадзе струменілася кроў... 

Я больш не меў сілы цярпець усё гэта. Выйсці да 
іх і рашуча заступіцца за старога было нельга. Я ра- 
шыў узяць смецяра да сябе ў аўтамабіль і тым самым 
паказаць усім, што не належу да фанатыкаў. 

Калі заўважыла маё хваляванне і разгадала мой 
план. Яна з сілай сціснула маю руку: 

-- Не смей гэтага рабіць, гэта ж смяцяр. 

-- Ну і няхай, хіба можна так біць чалавека. 

--. Не, ён вінаваты! Навошта ён ішоў пасярэдзіне 
вуліцы? Калі б ён ішоў з краю, ніхто б яго не крануў. 

-- Я не разумею, у чым яго віна. Я ведаю, што 
яго трэба ўзяць у машыну. 

-- Тады пайду я. Я не магу ўзяць з сабой смеця- 
ра. Ну, калі б гэта быў хоць падмятальшчык, а то ж 
смяцяр! 

-- Ты паглядзі, ён памыўся, пераапрануўся. 

-- Усё ж ён смяцяр--сказала Каліі дадала, 
звяртаючыся да шафёра: -- Гангадзін, едзь хутчэй. 

Я зноў здаўся. Я ж баязлівец. 

На чаяванні Найанмахон выказваў глыбокія дум- 
кі наконт грамадскіх адносін,-- я іх не слухаў і нічо- 
га на іх не адказваў. 


1928 
апантана наўна нанава аза ЗЕ аць е 


І Ахімса--у індыйскай філасофіі адмова ад прычынення 
Зла жывым істотам. 


сс вів ві всі 





Змест 
Разлікі. Пераклала Г. Шаранговіч . . . йа ЗЯ 5 
Неразумны Рамканаі. Пераклала Г. Восіа а «СЭ 
Спадчына. Пераклала Г. Шаранговіч. . . . . . . . 22 
Шкілет. Пераклала Г. Шаранговіч . . . . . . . . . 33 
Адрачэнне. Пераклала Г. Шаранговіч. . . . . . . . 43 
Шубха. Пераклала Г. Шаранговіч . . . . . . . . . 51 
Махамайя. Пераклала Г. Шаран1овіч . . . . . . . . Э9 
Пісьменнік. Пераклала Г. Шаранговіч. . . . . . . . 69 
Прысуд. Пераклала Г. Шаранговіч . . . Маа ры ЧН й; 
Разгаданая загадка. Пераклала Г. рабы осіе аа ВВІ 
Непапраўнае няшчасце. Пераклала Г. Шаранговіч. . . . 96 
Сшытак. Пераклала Г. Шараніевіч. . . . . . . . . 100 
Святло і цені. Пераклала Г. Шаранговіч. . . . . . . 108 
Суддзя. Пераклала Г. Шаранговіч . . . НАЧЫ ЬІ, 
Старэйшая сястра. Пераклала Г. Шалынааіч гр ацы 
Ахвярапрынашэнне. Пераклала Н. Мешчаракова. . . . 163 
Каранацыя. Пераклаў К. Станкевіч. , , . . . . .. 169 
Промах. Пераклаў Ул. Лапцёнак. . . . . . . . .. 184 
Гірлянда кахання. Пераклаў Ул. Лапцёнак. . . . . . 191 
Выкананае абяцанне. Пераклала Н. Мешчаракова. . . . 206 


Традыцыя. Пераклаў К. Станкевіч. . . . . . . .. 233 

РА» Выбранае. Пераклад з бенгальскай. Мн., 
«Маст. літ.», 1976 
240 с. з іл. 


У зборнік увайшлі апавяданні лаўрэата Нобелеўскай прэміі Рабін- 
драната Тагора (1861-1941), напісаныя ў 90-х гадах ХІХ ст.-- пачат- 
ку ХХ ст. 


70304-213 
Т м 30203)7ё 1386 И(Бенг) 


б 
56; 


Рабиндранат Тагор 
ИЗБРАННОЕ 


На белорусском языке 


Рэдактар В. С. Сёмуха. Мастак Г. Г. Паплаўскі. Мастацкі рэдактар 
Ул. Ул. Даўгань. Тэхнічны рэдактар Т. М. Сокал. Карэктар Л. С. Мануленка. 


Здадзена ў набор 21/У 1976 г. Падп. да друку 4/Х 1976 г. Тыраж 5000 экз. 
Фармат 70Х100152. Папера друк. Ме 1. Ум. друк. арк. 9,68. Ул.-выд. арк. 10, 16. 
Зак. 3285. Цана 53 кап. 


Выдавецтва «Мастацкая літаратура» Дзяржаўнага камітэта Савета Міністраў 

БССР па справах выдавеўтваў, паліграфіі і кніжнага гандлю. Мінск, Свярд- 
лова, 

Паліграфічны камбінат імя Я. Коласа Дзяржаўнага камітэта Савета Міністраў 

Б па справах выдавецтваў, паліграфіі і кніжнага гандлю. інск, Чыр- 

